

పద్మ పురాణము

[భూమిఖండాంధ్ర వచనము]

అభినవగౌతమ, తర్క-వేదాంత విద్యావిశారద
శ్రీ వేంకట భానోజీ రామయ్య ప్రభువర్య పోషిత
శ్రీ మరువాడ శంభన్న శాస్త్రి



ప్రకాశకులు
సాధన గ్రంథ మండలి, తెనాలి.

ACCNO
4702



సాధన గ్రంథ మండలి

సంస్థాదశీయుము

షేరూరు సంస్థానాధీశ్వరులు శ్రీ వేంకట భానోజీరామయ్య ప్రభువులు మహాదాతలు. వీరు సంస్థానములను, కళాశాలలను స్థాపించి, చిరతరకీర్తి నార్జించినారు. వీరి తల్లిగారు శ్రీ తిరుమల వేంకటలక్ష్మీదేవాయమ్మగారు శ్రీకృష్ణ భక్తురాలు. నిరంతర శ్రీకృష్ణ పూజనని ఆమె జీవిత పరమలక్ష్యము. శ్రీ తిరుమల వేంకట లక్ష్మీదేవాయమ్మ గారియు, శ్రీ వేంకట భానోజీ రామయ్య గారియు అసానుసామికా పూర్వకమైన బాధార్యులతో షేరూరు సంస్థానము అన్ని విధముల వాసికెక్కినది.

అభినవ గౌతిములు, తర్కవేదాన్తవిద్యా వికారదులు, సకల పురాణ నేత్రులు, ధర్మశాస్త్రజ్ఞులు నగు శ్రీ మరువాడ శంభన్న శాస్త్రిగారు చిరకాలము నుండి వీరి యాస్థాన పండితులుగా నుండిరి. వీరివలన పురాణములలోకెల్ల మేటి యగు “పాచ్చుము” సంపూర్ణముగ విని శ్రీ తిరుమల వేంకట లక్ష్మీదేవాయమ్మ గారు శ్రీ శాస్త్రిగారిని సర్వజన సుగ్రాహ్యమగు పదవమున, ఆంధ్రమున తెని గింపుడని తొరగా, శ్రీ శాస్త్రిగారు పద్మపురాణమును కమ్మని తేటతెనుగున ననువదించిరి. ఈ గ్రంథ ప్రకటనకు సంపూర్ణ సహకారము చేయి శ్రీ తిరుమల వేంకట లక్ష్మీదేవాయమ్మగారు వాగ్దానము చేయి శ్రీ రామయ్య ప్రభువులు తథా సునిరి.

శ్రీ శాస్త్రిగారి అధీర్వచనమున, శ్రీ సంస్థానాధీశ్వరుల యాదరణమున పద్మపురాణాంధ్రపదనములోని ఆదిమఖండము, బ్రహ్మఖండము మా సాధన గ్రంథ మండలిలో ప్రకటితములైనవి. ప్రస్తుతము భూమిఖండము ప్రకటిత మగుచున్నది.

కాని, తమ చేతిమీదుగ వ్రాసికొనిన భూమిఖండము సంపూర్ణముగ ముద్రింపబడి, పుస్తకరూపమున దమచేతికి రాకమునుపే శ్రీ శంభన్న శాస్త్రి గారు ది 24-8-1953 న అకస్మాత్తుగా మరణించుట తటస్థించినది. సుప్రసిద్ధ పండితప్రకాండములలో అగ్రేసరులగు శ్రీ మరువాడ శంభన్న శాస్త్రిగారి మరణము మమ్మేకాదు, యావదాంధ్రజేషమును తీరిని విషాదమున ముంచినది.

పద్మపురాణమును పూర్తిగా అనువదించుననియు, ఇట్లే సంస్థానాధీశ్వ రులు నా యందలి గారవమున ప్రకటించి విద్యుత్కర కమలముల కందింతు

రనియు శాస్త్రిగారు నాతో ప్రత్యక్షముగా ననేకపర్యాయములు చెప్పుచుండెడివారు. అట్లే శ్రీ తిరుమల వేంకట లక్ష్మీబాయమ్మగారుకూడ, నాతో చెప్పియుండిరి.

అభినవగౌతములు, తర్క-వేదాంత విద్యావిశారదులు, పేరూరు సంస్థానాధీశ శ్రీ వేంకట భానోజీ రామయ్య ప్రభువర్య పోషితులు, అపర సరస్వతీ స్వరూపులు నగు శ్రీ మరువాడ శంభన్నశాస్త్రిగారు ప్రారంభించిన యీ పద్మ పురాణాంధ్ర వచన రచనము ఇంతతో ఆగిపోక కొనసాగి, మిగిలిన ఖండములు కూడ సంస్థానాధీశ్వరుల సాహాయ్యమున అచిరకాలముననే నెలువడ గలవని విన్నవించుచు శ్రీకృష్ణవరమాత్య శ్రీవారి కుటుంబమున కితోధిక ఆయురారోగ్య నిజయైశ్వర్యాభివృద్ధి లొనగుగాక యని యాశించుచున్నాను.

శ్రీ శంభన్నశాస్త్రిగారి జీవితసంగ్రహమును అడిగినంతనే వ్రాసి యిచ్చి తను గురువులందలి భక్తిప్రపత్తులను వెల్లడించుకొనిన శ్రీ మంథా గోపాలశాస్త్రిగారికి నా కృతజ్ఞతలు తెలుపుకొనుచున్నాను.

విజయ ఆశ్వయుజము
ఆగ్టోబరు 1953

బులుసు సూర్యప్రకాశశాస్త్రి
సంపాదకుడు : సాధన గ్రంథ మండలి.



అభినవ గౌతమ
 తర్క వేదాంత విద్యా విశారద
 శ్రీ మరువాడ శంభన్న శాస్త్రి

శ్రీ గురుభ్యోనమః

బ్రహ్మశ్రీ “తర్కవేదాంత విద్యావికాశం, అభినవకాంతము”

శ్రీ మరువాడ శంభన్నశాస్త్రిగారి

జీవిత సంగ్రహము

ఈ మహాపండితులు సరియగు హాసాగళకం 1974 సంవత్సరం జూలై మాసమున స్వస్తిశ్రీ చాంద్రమాన భావ సంవత్సర ఆషాఢ మాసమున బుధనారమునకు స్వాతీనక్షత్ర చతుర్థచరణయుక్త వృశ్చికలక్ష్యమున శుక్లాస్త్ర పారంగతత్యము నొందు గ్రహకూటమి గల శుభకాలమున శ్రీ షేరూరు గ్రామ నాన్తవృక్షులును జవ్విందారులు నగు జిల్లాకృష్ణ పంశీయులగు ప్రభువల్లభ చుట్టా గ్రామ మగు ‘విలస’ యను గ్రామమున నమ్మని కుత్సన గోశ్రీయగును, సాంబశివ పాదార్పనా రతులును శ్రీ రాజరాజేశ్వరీ లక్ష్మణులను కేరూరు ద్రావిడ ఉండుతుల కీ పండితరత్న ముదయించెను. శ్రీ శంభన్నశాస్త్రి యను నామమున సుప్రసిద్ధులగు వీరి కా జననీజనకులు సాంబశివ యని నామకరణము గావించిరి.

విద్యాభ్యాసము:-

వీరలు లిప్తిగ్రహణంబాదిగ కౌశల్యమున బాల్యోచిత విద్య నభ్యసించి పంచమాబ్దముననే యుపనీతులై వేదాభ్యయనము చేయుచుండ శ్రీశంకరులే జననీజనకులు దివంగతులగుటచే గారాబంబున నాచరించువారలు లేక బహు కష్టములు నందుచు వైరాగ్యమున మాతృవృత్తి ఖిన్నుడై మునిగకాత్రితుడం నారదునిపోల్కి బంధవిముక్తిం బరమేశ్వరానుగ్రహమున భావించి నమ్మని నేవించి కాస్త్రముల నభ్యసించు షేరూరు గ్రామ వాన్తవృక్షులును శ్రీ మండా పంశీసుధాత్రి నిశాకరులును చంద్రశేఖరాపరాభిరులగు శ్రీ చన్నయ్య శాస్త్రిల వారిఁ బ్రణిపాతపూర్వకముగ బ్రార్థించి వారి యనుగ్రహమున కాష్ఠశాలకా లంకార తిర్క-ప్రకరణ గ్రంథములం దతి నిశిత పాండిత్యము నాక్టించి వీరును న్యాసుశాస్త్రముందలి యుద్గ్రంథముల నభ్యసించు విద్యావగరమున నొప్పు విజయనగరం బేగి తత్సంస్థానాస్థానవిద్వాంసులును నిరుపమ న్యాసుపాండిత్య ప్రతిభా సముల్లిసితులు నగు శ్రీ గుమ్మలూరి సంగమేశ్వర శాస్త్రిలవారి వలన దుష్టుల జేహులైనను విద్యాభ్యాసనిరతిం గల్గియున్న సుఖముగ నూహించుచు

సేనిమిది సత్సరముల కాల మా శాస్త్రం బభ్యసించి వారి యాశీస్సుల నంది స్వదేశంబున కేతెంచి మరల పీఠికాపుర సంస్థానాసాన పండితప్రవరులును “తెచ్చకేసరి” బిరుదాంకితులు నగు శ్రీ శ్రీపాద లక్ష్మీనృసింహశాస్త్రులవారి నాన్నిధ్యంబున మరియు గొన్ని న్యాయశాస్త్ర గ్రంథంబులం జదివి పిదప ఆదిగురువులగు శ్రీ మంథా చన్నయ్య శాస్త్రులవారిం జేరి బ్రహ్మిల్లి వారిచే నాచుతులై వారివల్లనే శాంకర బ్రహ్మసూత్ర భాష్యుడి వేదాంతగ్రంథములం జదివి రాజరాజేశ్వరీ కటాక్ష పరిబద్ధ శేషుషీ గరిమచే ననేకంబులగు శాస్త్రీయ గ్రంథంబులం బాతప్రపంచన సమర్థంబులుగ జేసి తత్కాలంబున ఉద్ధాం, భూశిం తోట, విజయనగరము, పికాపురము మొదలగు సంస్థాన పండితసభలందు పరీక్షా పూర్వకంబుగ ప్రభు పండిత బహుకృతులై ప్రతిష్ఠా పత్రంబుల నంది స్వగృహగతులై కుటుంబ భరణ సమర్థంబగు నర్థం బాంధవ బహుభంగుల నూహించుచుండ—

ఆస్థాన ప్రవేశము :—

శ్రీ పేరూరుగ్రామ వాస్తవ్యులును జమీందారులు నగు శ్రీ జిల్లెళ్ల రామోజీ భానోవారు శ్రీశాస్త్రులవారిం సమీపించి శ్రీశాస్త్రులవారిం బ్రహ్మిల్లి సత్కృతులం గావించి, మీపల్లన సకలపురాణాంబులం చెలియ నూహించుచుంటిని. మీగౌరవ పోషణాదికంబులు మాయాసానంబుననే జరుగగలవని నవినయంబుగ నుడువ తదాదిగ నా సంస్థానమునందే ప్రవేశించి పండితోత్తముల సన్నిధిని సకల పురాణాంబుల వారికి బోధించుచు, వారియనుగ్రహంబుననే పేరూరు గ్రామ సామీప్యంబున నుండు బుచ్చమ్మగ్రహారమున గృహనిర్మాణ మొనర్చి యందుండి ముకుంద పాదారవింశ మరందాస్వాదన మోదితాంతరంగులైయుండు నాకాలంబుననే ప్రభువు ద్వితీయ కలత్ర భంగవ్యసనోపేతులైనను తద్వ్యసనంబు పాటించక దైవ ప్రేరణచే మరల గాష్ట్రస్థులు నొంది విద్యావ్యసనం బొకటియే గలిగి యనేకేతర దేశాంత శిష్యగణంబులకున్న శ్రీపరమహంస పరివ్రాజకులకును వారల యభీష్టానుసారంబుగ కనీసము పంచాశదాచ్యుతులైన ప్రస్థానత్రయాని పాఠకులై యాంధ్రదేశముననేగాక తీర్థాటనావసరంబున వారాణస్యాది పుణ్య క్షేత్రములకేగి యాత్రావిధుల నివర్తింపుచు తత్పరములగు శ్రీ రాఖాల్ న్యాయాభిప్రాయచార్య, వామాచరణాభిప్రాయచార్య, శివకుమార సంజేజీ మొదలగు పండితులతో న్యాయవేదాంత గోష్ఠిం నలిపి, స్వశాస్త్ర పాండిత్య ప్రాధిమ్యమును వాదరూపంబున ప్రకటించి వారలచే సత్కృతులై స్వస్థానంబున కేతెంచిరి.

వేరొకప్పుడు శ్రీ శ్రీ పరమహంస పరివ్రాజకాచార్య శ్రీ కాంచీకామకోటి
 సీతాధిప చంద్రశేఖరేంద్ర సరస్వతీసంయమింద్రుల ప్రేరణచే ముక్కామల
 గ్రామంబున బ్రహ్మసస్తాహ సభాస్థలి నఖిలపండిత ప్రవర సమ్ముఖంబున ప్రస్తాన
 త్రయం బొక్కయామంబులతో పండితానందదాయకంబుగ మహాకోపన్యాసంబు
 గావించి, నానంయమింద్రు లనుందానందంబున శ్రీశాస్త్రులవారి శాస్త్రాను
 భవంబును బహుభంగుల క్లాఘించి సన్మానించిరి. ఈపండితో స్తమునకు విద్యా
 గౌరవప్రదానములకు చంద్రశేఖరులే ప్రధానకారణభూతులు. వీరల శిష్యప్రశిష్య
 వర్గం బసంఖ్యాకరలు. శ్రీవేదాంతం శేషాద్రిశాస్త్రుగారు, శ్రీ కొల్లూరి సోమశేఖర
 శాస్త్రిగారు, శ్రీ నాడూరి కామేశ్వరశాస్త్రిగారు మొదలగు ననేకులుండిరి.

గ్రంథరచన:-

మరియు శ్రీశాస్త్రులవారి పాండిత్యము గీర్వాణ భాషయందేగాక
 యాంధ్రమున గూడ నసమానము. శ్రీరామోజీభానోవారి ధర్మపత్నియు వైదిక
 ధర్మనిరతయు నగు శ్రీ తిరుమల వేంకటలక్ష్మ్యంబగా రొకప్పుడు శ్రీశాస్త్రుల
 వారిం బ్రణమిల్లి శ్రీ నేదవ్యాస ప్రణీతంబగు పద్మపురాణంబు నాంధ్రీకరింపుడని
 ప్రార్థింప నట్లేయని సాహసంబున నాంధ్రీకరింప నుద్యమించి వాణ్ణకృతృతంబగు
 నశక్తితచే తత్సంస్థానాస్థాన జ్యోతిర్విదులగు శ్రీ మంథా గోపాలశాస్త్రిగారిని
 రచనాలేఖనాదికములకు సహాయులుగా గొని యాపద్మపురాణమందలి యారు
 ఖండములలో మాడుఖండంబుల మృదుమధురశైలి నాంధ్రీకరించి వారిచే
 సన్మానితులగు విజ్ఞాన ఘనులు. బహూక్తు లేల బహువిధంబుల సంతోషానులండు
 ప్రచారముగల శాస్త్రాధ్యాపనమే శ్రీశాస్త్రులవారి విద్యాప్రేరణ గౌరవంబుల
 ప్రకటించుచున్నది. వీరి గురుపారంపర్యాగత విద్యాప్రాధిమము విబాధుల
 కెల్లరకు సెంతయు గ్రొత్త కాకపోవుటంజేసి యధికముగా వివరింప ననవసరంబు
 వికమించు చున్నాను.

విజ్ఞాపనము

శ్రీమన్మహిమండుల మండనాయమానందైన భరతవర్షంబు నందలి భరత ఖండంబున నధీత నిఖిల జేవజీవాంగ భూసుర భాసురందై పేరూరను ప్రఖ్యాతి గల గ్రామవరంబు సర్వజన వివితందై భాసిల్లుచున్నయది. ఏతద్దానిను వాస్తవ్యులును శ్రీ జితైశ్వ పంశపయఃపారావార రాకానుభాకరులును, నాశిత బహుజన హోషణ నిరతాన్న దాన దాక్షిణ్యాది గుణగణ గరిష్ఠులును నగు శ్రీ వేంకట భానోజీ రామయ్యవారికి తల్లిగారును నిరంతర పురాణ శ్రవణ జనిత సర్వభర్త, జ్ఞానాన్నితలును సార్వకాలిక శ్రీకృష్ణధ్యాన పూజాద్యారాధన ప్రభావ జనిత చిత్తశుద్ధి సహితలును, ఆచరితానేక వ్రతదానాది భర్తృసంపన్నులును నగు శ్రీ తిరుమల వేంకట లక్ష్మీబాయమ్మ గారొక్కనాడు నేను సంస్థానాసాన మంటప సుఖానీనుండనై యున్న సమయంబున భవదుక్త పద్మపురాణ ధర్మంబులు సర్వజన సుగమ శ్రేయః ప్రాపకంబులు గావున నీ గ్రంథమును ములభకైలిని పఠనముగ నాంధ్రీకరించిన లోకోపకారము కాగలదని పలికిన దద్వచనముల నాకరించి నదురు కరుణాకటాక్షముచేతను, నిష్టజేవతా కటాక్షముచేరను లబ్ధింజైన ప్రతిభావిశేష విలాసముచే సాహసించి వారి యజ్ఞను శిరసావహించి తమ కటాక్షమును నీశ్వరకృపావేశమును నున్నయెడల నేనే కావించునని చెప్పి యాదిమఖండము మొదలు పద్మపురాణార్థమును పఠించిన సుగమకైలిని వివరించితిని.

భక్తిజ్ఞాన వైరాగ్య సీతిబోధకములగు అన్న సాంప్రదాయములతో గూడిన అపూర్వవిషయములు గల గ్రంథములను ప్రకటించి ప్రచారముచేయుటయే ప్రధానాశయముగా గల సాధన గ్రంథ మండలి, తెనాలి వారు శ్రీ జమీందారుగారి సాహాయ్యమున నింతవరకు ఆదిమ, బ్రహ్మఖండములు ముద్రించినారు. నేటి భూమిఖండముగూడ వెలువరించుచున్నారు. వీరి మంసలి ఆంధ్రుల యాదరణార్థ మనము లందుగాక యని కోరుచుంటిని.

గుణోప విమర్శకులైన సజ్జనులు మాతృర్యమును విడిచి నాత్మల్యము నుంచి పద్మపురాణాంధ్రపఠనమును జూచి యానందింతురు గాక యని ప్రార్థించుచున్నాను.

పేరూరు }
24—6—53 }

అభినవగౌతమ, తర్కవేదాంత విద్యావిశారద
మ రు వా డ శంభన్న శాస్త్రి

విషయసూచిక

అధ్యాయము

పుట

1-5	శివశక్తి తనయుల పితృభక్తిని బరీక్షించుట.	1
6	దనుజనాశముచే దనువు దితి మందిరమునకుఁ జనుడెంచి దితితోఁగూడ విలపించుట.	11
7	కశ్యపుండు దితి దనువులకు నధ్యాత్మవిద్య నుపదేశించుట	13
8	కశ్యపుండు దితి దనువులకుఁ బిండోత్పత్తి క్రమంబును మోక్షమార్గంబును బోధించుట.	15
9	కశ్యపుండు దితి దనువులకు శోక మోహ నివృత్తికొఱకు భగవంతుని భజింపుమని బోధించుట.	17
10	దేవ దానవ సంగర హతావశిష్ట దానవ వృత్తాంతమును జెప్పట.	18
11-12	కౌశిక పుత్రుండైన సోమశర్ముని వృత్తాంతము	20
13-14	బ్రహ్మచర్య స్వరూపమును బోధించుట	25
15	పాపాత్ముల మరణమును యమలోకదుఃఖమును జెప్పట.	29
16	సోమశర్ముకు వసిష్ఠుండు విద్యాధన పుత్ర లాభోపాయంబును జెప్పి యతని పూర్వజన్మవృత్తాంతమును బోధించుట	30
17	వశిష్ఠుండు సోమశర్ముకు పితృత్వకారణమును బోధించుట.	33
18	సోమశర్ము తనం బొందరించి భగవత్సత్త్వాత్కారముం బొందుట.	35
19	సోమశర్ము పుత్ర పౌత్రులం బడయుట.	37
20	సువ్రత చరిత్రము	40
21	సువ్రత పూర్వ చరిత్రమును రుక్మాంగద చరిత్రమును వర్ణించుట.	41
22	దేవేంద్రుండు బహుసురుని వ్రజాయుధంబుచే వధించుట.	46
23-24	దేవేంద్రుండు వృత్రాసురుని గెలుచుచే వధించుట.	49

- 25 సప్తమరుత్తులు జనించుట. 55
- 26 పృథుచక్రవర్తి చరిత్రమును జెప్పట. 57
- 27 పృథుచక్రవర్తి యర్చిష్మతిని వివాహం బాడి రాజ్యపాలనముఁ జేయుట 59
- 28 భూదేవినుండి రత్నము లావిర్భవించుట. 63
- 29_38 వేనుని చరిత్రమును విస్తరించి వర్ణించుట 65
- 39 మహావిష్ణువు నిత్య నైమిత్తిక కామ్యదానంబులను తీర్థ విశేషంబులను సత్ప్రాత్రంబును వేనునితోఁ జెప్పట. 81
- 40 నైమిత్తిక దానవిశేషంబులం జెప్పట. 82
- 41_45 మహావిష్ణువు ఘోరతాదర్శంబులను వేనునితో జెప్పట. 84
- 46 నూకరుని పూర్వజన్మ వృత్తాంతము. 91
- 47 నూకరి పూర్వజన్మ వృత్తాంతము. 95
- 48_52 పద్మావతి చరిత్ర. 98
- 53_57 దేవేంద్రుండు రతి మన్మథ సహితుండై సుకలా పాతి ప్రత్యమును బరీక్షించుట 106
- 58 మన్మథ పురందరులు సుకలా పాతిప్రత్య భంగము కొఱవ నతి ప్రయత్నముఁ గావించి పరాభవము నొందుట. 115
- 59_60 సుకలాపతికి యమధర్మరాజు సాక్షాత్కరించి పరమ ధర్మంబును బోధించుట. 117
- 61_63 పితృసేవా మహిమను జెప్పట. 121
- 64_65 యయాతి చరిత్ర. 130
- 66 మాతలి యయాతితో దేహోత్పత్తి ప్రకారమును జెప్పట. 133
- 67 మాతలి యయాతితోఁ బాప ఫలమును జెప్పట. 136
- 68 మాతలి యయాతికి సుకృత కర్మఫలంబును బోధించుట. 140

69	శివశేషవారాధన మహిమము	141
70	పాపకర్మ ఫలమును సంక్షేపముగఁ జెప్పట.	143
71-72	కర్మభేదముచేఁ గలుగు ఫలము.	144
73-75	యయాతి రాజ్యపాలనా వైభవము.	147
76	యయాతి దేవేంద్ర కృతంబైన కపటంబుచే ధగ్మవిముఖుండగుట.	151
77	యయాతి మృగయా కుతూహలంబుచే మహారణ్యంబుల కేగుట	153
78	యయాతి తనపుత్రుండైన పూరువుని తారణ్యంబును గైకొనుట.	156
79-80	యయాతి యశృబిందుమతిని గాంధర్వవిధిం బరిణయంబై సుఖంబులం బడయుట.	158
81-82	యయాతి తన తప్పను దెలిసికొని చింతిల్లుట.	162
83	యయాతి సకలజన సహితుండై వైకుంఠలోకంబు నొందుట.	168
84	పితృవాక్య పరిపాలనా ఫలము.	171
85	కుంజరంబను శుకంబు పుత్రులతో సంభాషించుట.	173
86	చిత్రాదేవి చరిత్ర	177
87	ద్వాదశోత్తర నామ శతకము	180
88	ఓష్యదేవి వైకుంఠమును బొందుట.	183
89	గంగా ప్రయాగ పుష్కర ప్రభాస తీర్థంబుల చరిత్ర.	187
90-92	ఇంద్రునకు సర్వతీర్థములు దర్శనమిచ్చుట.	188
93-94	సుబాహువు చరిత్ర.	192
95	జై మిని సుబాహువునకు స్వర్గ గుణములం జెప్పట.	196
96	సుకృత దుష్కృత ఫలములు	199

- 97 దేవతలను బిత్తదేవతలను బ్రాహ్మణులను బూజింపక
పోవుటచేఁ గలుగు ఫలము.
- 98 వాసుదేవుండు సుబాహువునకు వాసుదేవ స్తోత్ర ముప
దేశించుట.
- 99_100 వాసుదేవస్తోత్ర శ్రవణ ఫలము.
- 101_103 అశోకసుందరి చరిత్ర
- 104_109 నహుషుని జననము.
- 110 నహుషుండు దేవత లందరివలన వివిధాస్త్రములం
బడయుట
- 111_113 నహుషుండు హుండాసురుని మీదికి యుద్ధంబున తేగుట.
- 114 నహుషు హుండాసురుల యుద్ధము.
- 115 హుండాసురుండు మృతినొందుట.
- 116_117 శివకన్యకా నహుషుల పరిణయము.
- 118_121 హేమారవింద వృత్తాంతము.
- 122_123 శృద్ధశుక చరిత్రము.
- 124 వేనుండు రాజసూయాది క్రతువులం జేసి నైవేద్యమును
బొందుట.
- 125 భూమిఖండ శ్రవణఫలము.
- గ్రంథ సమాప్తి.

నిను బూజింపక

201

దేవ స్తోత్ర ముప

205

209

212

223

విధాన్తములం

235

మఃప్రబంబున శేగుట.

236

239

241

244

246

253

ని వై వంశమును

260

261

262



“శ్రీకృష్ణం నమసా ధ్యాత్వా శ్రీకృష్ణం సంప్రణమ్య చ
భూమిఖిండాంధ్రవచనం ప్రణీతం కృష్ణ తుప్తయే.”

శ్రీః

శ్రీరాధాకృష్ణ పరబ్రహ్మణే నమః

పద్మపురాణము

భూమిఖండము

శ్రీ చంద్రశేఖరం వందే, దక్షిణామూర్తి మన్యయం
సంగమేశం శ్రీ నృసింహం, శ్రీపాదాన్వయ సంభవమ్.

శివశర్మ, తనయుల పితృభక్తిని బరీక్షించుట

శౌనకుండు పితృభక్తిని దెలియజేయు మనిన సూతుం
డిట్లనియె. భృగునందనా! నీవు విష్ణుభక్తులలో నగ్రగణ్యుం
డవు. నీప్రశ్నయు సకలలోక హితకరమయినది. పూర్వకాలం
బున శ్రీరామ పరశురాము లిరువురూ బిత్రాజ్ఞను శిరమున
వహించి సకలలోక శ్లాఘ్యమయిన కీర్తిని బడసిరి. గాంగే
యుండైన భీష్ముడు పితృభక్తిచే బిత్రభిమతార్థ పరిపాలన
మును జేసి స్వచ్ఛంద మరణలాభము నొందెను. ఈ యర్థం
బునం దొక పురాతనేతిహాసంబు గలదు. దానిం జెప్పెద.
సావధానమతిం జిత్తగింపుము.

పూర్వకాలంబున బల్చిమనముద్రతీరమందు ద్వారక
యను నొక పురవరంబు గలదు. సర్వశాస్త్రార్థ కోవిదుండైన
శివశర్మయను నొక బ్రాహ్మణుడు, యజ్ఞశర్మ, వేదశర్మ,
ధర్మశర్మ, విష్ణుశర్మ, సోమశర్మ యను నైదుగురు పుత్రులతో

దత్తురవరంబున నివసించి యుండెను. శివశర్మయుఁ బుత్రు
 లును, నిత్యాగ్నిహోత్రులు, తపోయోగ బలాన్వితులు.
 కమదమాది గుణయుతులు, సత్యసంధులు నైనవారు. ఈ
 కుమారులకుఁ దండ్రీయం దధిక భక్తికలదు. ఒకప్పుడు శివ
 శర్మ కుమారుల పిత్రుభక్తినిఁ బరీక్షింపవలెనని తలంచి,
 జ్యేష్ఠపుత్రుడైన యజ్ఞశర్మతో నిట్లనియె. మీతల్లి జ్వర
 సంతాపముచే దుఃఖించుచున్నది. ఏయిహాయముచేత నాలో
 చించినను నీదుఃఖమునకు నివృత్తి కనఁబడలేదు. ఈప్రకారము
 దుఃఖపడుటకంటె మరణమే శ్రేష్ఠమయినది. కావున నీపు
 శీఘ్రముగాఁ దీక్షణుడముచే నీతల్లిని వధింపుము. పిమ్మట
 హస్తపాదాద్యవయవములను దునిమి నలుదిశలయందుఁ బడ
 జేయుము. అట్లుచేసినగాని యీజ్వర సంతాపము పోదని
 చెప్పెను. తద్వచనముల నాకర్ణించి యతఁ డట్లుచేసి యథా
 దిష్టముగాఁ జేసినని పిత్రుపాదములకు నమస్కారము గావించి
 పలికెను. శివశర్మ తన తపోబలముచే నిట్లుకల్పించెను. ఇది
 మాయ యని యజ్ఞశర్మ యెఱుంగడు. తండ్రి యాజ్ఞను శిర
 మున వహించి యట్లుచేయుటే సరమధర్మమని తలంచి తల్లిని
 వధించెను. అటుపిమ్మట శివశర్మ రెండవ పుత్రుడైన వేద
 శర్మను పిలిచి నేను నిత్యకర్మములందు మిక్కిలి యాసక్తి
 కలవాడను గావున ధర్మపత్నిసహితుండనై నిత్యాగ్నిహో
 త్రాది కర్మముల నాచరింపవలెను. మీతల్లిని దీసికొనిరమ్ము.
 నేను సంసారసుఖాభిలాషిని విరక్తిఁజెందిన వాడను గాను.
 విహితకర్మముల నాచరింపనివాడు సరకదుఃఖములను బొందఁ
 గలడని చెప్పెను. ఆ వచనములను విని వేదశర్మ తనతల్లి

సమీపమునకుఁ బోయి యామెకు నమస్కారము గావించి తండ్రిచెప్పిన వాక్యములను దల్లితోఁ గ్రమముగా విన్నవించెను. అపు డామె యీ సర్వవృత్తాంతము నాకర్ణించి నీకు సామర్థ్యముగలదేని బ్రహ్మాండ రుద్రాదిమరుద్గణంబులను నాకు సాయోత్సరింపఁజేయుము. నాయభీష్టమును నెరవేర్చి తివేని నీజనకుని సమీపమునకు వెల్లెదను. లేనియడల నిక్కడనే నివసించి యుందునని మందరమధ్యంబున గూర్చుండి వేదశర్మతో నిట్లు చెప్పెను.

అపుడు వేదశర్మ తన తపోబలముచే దేవతలను స్మరించి; నమస్కరించి స్తుతిఁజేసి శిల్లికి స్రత్యక్షము చేయించెను. నాను స్రత్యక్షమయి నీకునభీష్టమయిన వరము నొసంగెదమా, కోరుమని వేదశర్మతోఁ జెప్పిరి. అపుడు వేదశర్మ మీరలు ప్రసన్నులరయినయెడల నాకుఁ బితృభక్తిని దయతోఁ బ్రసాదించుఁ డని ప్రార్థించెను. ఆమాటను విని వారు నిరంతర పితృభక్తి నొసంగి యంతర్హితులయిరి. అటుపిమ్మట నాతని తల్లి నీకు ననవరత జనకభక్తివలె నాయందుఁగూడ భక్తికలదేని తీర్ణఖడ్గముచే నీ శిరమును ద్రుంచి నా కొసంగుమని కోరెను. ఆమాటను విని నే గృతాన్యుడనై తినని భావించి వాడిగల కత్తిచేఁ దనకంఠమును దునిమి యామెకిచ్చెను. అపు డామె యీ శిరంబును చేతఁబూని భర్తృసమీపమున కేగి యయ్యదంతం బాద్యంతంబుగా విన్నవించె.

అపుడు శివశర్మ ధర్మశర్మయను పుత్రుని బిలిచి నీ తపోబలముచే వీనిని బ్రతికింపుమని చెప్పెను. సోదరులందఱు వేదశర్మ మిక్కిలి కృతాన్యుడని శ్లాఘించిరి. అనంతర మా

ధర్మశర్మ యమధర్మరాజును స్తుతిజేసి సాక్షాత్కరింపజేసి
కొనెను. యముడు ప్రత్యక్షమయి, యో బ్రాహ్మణోత్తమా!
నీ శమదమతఃసృత్యశౌచాది గుణంబులకు సంతసించి సాక్షా
త్కరించితిని. నీ కభీష్టమయిన వరంబు నొసంగెద; వేడుమనిన;
నా ధర్మశర్మ ధర్మమం దానక్తిని; నానావిధ భోగములను,
మోక్షమును, దయతో నా కొసంగి నా సోదరుడైన వేద
శర్మను బ్రతికింపుమని వేడెను.

యమధర్మరాజు తద్వచనముల నాకర్ణించి యట్లు బ్రతి
కింపజేసి యంతర్హితుండై స్వపురంబున కరిగెను. అపుడం
తల్లిదండ్రులును సోదరులును నీ వృత్తాంతమును జూచి యాశ్చ
ర్యము నొందిరి. అటుపిమ్మట శివశర్మ పురోవర్తియు మహా
మేధావియు నగు విష్ణుశర్మను బిలిచి నేను స్రక్చందనవనితాది
భోగములయం దతిత్మస్థ కలవాడను. సుందరాంగులయిన
యువతులనుగూడి సుఖించు పురుషులు సుందరులయి యావన
వంతులయి, యుండవలెను. వృద్ధుండును; వ్యాధిగ్రస్తుండును;
సౌందర్యవిహీనుండును నగు పురుషుని జూచి; సుందరాంగు
లయిన యువతీమణులు నిరాకరించెదరు. నేను నా భార్యతోఁ
గూడ సమృతపానముజేసి, చిరకాలము సాంసారిక సుఖముల
ననుభవించెదను. కాబట్టి నీవు శీఘ్రముగా నింద్రలోకమున
కేగి దేవేంద్రునిబ్రార్థించి యమృతకలశమును దెచ్చి నాకిమ్మని
యానతిచ్చెను. అపు డా విష్ణుశర్మ పితృశాసనమును శిరమున
వహించి తన తపోబలముచే గగన మార్గమునఁ బోవుచుండెను.

అటుపిమ్మట దేవేంద్రుఁ డీ వృత్తాంతమును దెలిసికొని
మేనకయను నప్పరస్త్రిని బిలిచి విష్ణుశర్మ స్వర్గలోకమునకు

వచ్చుచున్నాడు. నీవు గగనమధ్యంబునకుం జని నానావిధ శృంగారచేష్టలచే నతని మోహాక్రాంత చిత్తునింజేసి విఘ్నము నాచరింపుము. నా గృహమున కతండు వచ్చినయెడల దేవ భోగ్యమయిన నమృతమును బ్రాప్తించి, కొనిపోవునని చెప్పెను. ఆ మాటను విని యా మేనక సర్వాభరణభూషితయై నందనవన మధ్యభాగమండలి యయ్యలనూగుచు, వీణాగానముఁ జేయుచు దేవలోకమునకు బోవుచున్న విష్ణుశర్మకు విఘ్నము నాచరించుటకు నుద్యమించెను.

విష్ణుశర్మయు స్వర్గలోకమునకుఁ బోవుచు నామేనకను జూచెను. అటుపిమ్మట నామేనక విష్ణుశర్మ నవలోకించి యెదురుగావచ్చి యోమహాత్మా! బ్రాహ్మణోత్తమా; నీ వెక్కడికి బోవుచున్నావని యడిగెను. ఆమాటనుఁ విని విష్ణు శర్మ మాతండ్రి యానతిచే నమృతకలశమును దెచ్చుటకై దేవేంద్ర సమీపమునకుఁ బోవుచున్నానని చెప్పెను. అపు డా మేనక యామాటను విని నీబ్రహ్మవర్చస్సును సౌందర్యమును జూచి కామాగ్నిచే మిక్కిలి సంతాపము నొందుచు, నీసమీ పమున కేతెంచితిని. రతికేళిచే నాకామాగ్నిని శమింపఁజేయు మని వేడెను. అప్పు డా విష్ణుశర్మ విశ్వామిత్రాది మునులు నీ సౌందర్యమును జూచి మోహితచిత్తులయి నినుఁగూడి రతి కేళిచే సుఖమునొందిరి. నే నటువంటి వాఁడనుగాను. శివశర్మ పుత్రుండనై నవిష్ణుశర్మనని చెప్పి వెడలిపోవుచుండెను. అపుడు మేనక నా ప్రయత్నమంతయు విఫలమాయెనని యింద్రునితోఁ జెప్పి యతని శాసనముచే నతిభయంకరంబులైన సింహశార్దూల

భట్టాకాడి క్రూరజాతువులను స్పృశించెను. అవియన్నియు స్వకీయమైన తపోబలుంబువలన నగ్నిచే దారుచయము భస్మమైనటుల దగ్ధంబులయ్యె. పిమ్మట దేవేంద్రుడును నతిభయంకర రాక్షస గణంబులను జవనత్వంబులుగల క్రూరసత్వంబులను మాయచే గల్పించి విష్ణుశర్మకు ననేకవిఘ్నములను గలుగఁ జేసెను. ఆసమయంబున విష్ణుశర్మ తన తపోబలముచే నకల విఘ్నములను నశింపఁజేసి లోహరుణ లోచనుండై నేను నిజ భర్తృత్తుండను మజ్జనకునియం దతి భక్తి కలవాఁడను. మహా మహిమండైన మాతండ్రి యాజ్ఞచే జననమరణ నాశకంబును దేవత్వప్రాప్తకంబును నగు సుధాపూరిత కలశంబును నిను బ్రాప్తించి, తీసికొని పోవఁదలంచి వచ్చితిని. నీవు నాకుఁ బ్రతి కూలముగా విఘ్నము నాచరించితివి. కావున నిన్నుఁగోలోక మునఁ బడవేసెదను. మఱియొక యింద్రుని నీలోకమున స్థాపించెదనని యత్యుక్తుండై పలికెను.

అపుడు దేవేంద్రుడు మిక్కిలి భయపడి నీశమదమ తపశ్శాసన చింతింప నియమంబులచేతను తపోబలుంబుచేతను విశ్వభక్తిచేతను సంతరించితిని. నీకు నేను దేవతలతోఁగూడ వశవర్తనయితిని. నీకు ముల్లోకములయందు నసాధ్యమయిన కార్యములేను. నీకభీష్టమయిన వరము నొసంగెద వేడు మనిన నీవిపుడు వరమునిచ్చుటకయి వచ్చితివి గావున నేను సంతరించితిని. నీవు సుద్రసన్నుండవు కానియెడల మఱియొక యింద్రుని నీలోకమున స్థాపింపఁ బ్రయత్నించితిని. తపోధనులయిన బ్రాహ్మణుల యాగ్రహముచే బ్రహ్మవిష్ణాదులైన

క్షేమము నొందజాలరని బ్రాహ్మణ మహిమమును బోధించి
యచంచలంబైన పితృభక్తిని, నమృతకలశమును, దయతో
నా కొనంగుమని వేడెను. దేవేంద్రుం డపు డతని తపోబలము
నకు సంతసించి విష్ణుశర్మకు నమస్కారము గావించి కోరిన
వరమొసంగి, పితృసమీపమునకు వీడ్కొలిపెను. అటుపిమ్మట
విష్ణుశర్మ తండ్రి సమీపమునకు వచ్చి నమస్కరించి యో
తండ్రి! దేవేంద్రుని కడకేగి నా తపోబలముచే నింద్ర తత్పరి
వారకృత విఘ్నములను నివారించి, సకలవ్యాధి నాశకరంబును,
జరామరణ నాశకంబును నగు నమృతకలశంబును దెచ్చితి నని
తండ్రితో విన్నవించెను. అపు డా శివశర్మ తన తనయుల
నందఱు విలిచి ప్రేమతో నిట్లనియె.

ఓతనయులారా! మీరలు పితృభక్తియుతులరు గావున
నావాక్యమును బాలించితిరి. పూర్వజన్మార్జిత సుకృతముచే
దల్లిదండ్రులు, సుగుణవంతులయిన తనయులను బడయుదురు.
తనయులకును సధిక ఘ్నముచేతనే యోగ్యులయిన తల్లిదం
ద్రులు లభించెదరు. మీకుఁ గావలసిన వరము నొసంగెద
వేడుఁడనిన, సకల దుఃఖవర్జితంబును, సనక సనందనాది
బ్రహ్మర్షి సేవితంబును నగు గోలోకమును మాకు లభింపఁ
జేయు మని వేడిరి. పిమ్మట నాశివశర్మ మీరలు నాయను
గ్రహముచేతను, తపంబుచేతను, పితృభక్తిచేతను, విగత
కల్మషులరయి వైష్ణవలోకమును, బొందుఁడని యానతిచ్చెను.
ఇట్లు శివశర్మ చెప్పినతరువాత నతని తపోబలముచే గోలోక
నాథుండగు శ్రీకృష్ణుండు శంఖచక్రగదాపాణియై గరుత్మంతు

నధిష్ఠించి శివశర్మకు సాక్షాత్కరించి యిట్లనియె. ఓ బ్రాహ్మణోత్తమా! నీవు తపోబలయుతుండవు. సీతనయులందఱు శమదమాది గుణాన్వితులు. పితృభక్తియుతులు. కాబట్టి నీకు నేను స్వాధీనుండనైతిని. వైష్ణవ పదంబైన గోలోకము నిచ్చుచున్నాను. నీవు భార్యపుత్రసహితుండవై గోలోకమును బొందు మనిన, దద్వచనముల నాకర్ణించి శివశర్మ నాతనయులలో నిపుడు నలుగురు వచ్చెదరు. సోమశర్మయును నైదవ బుత్రునితోను నాభార్యతోను గొంతకాల మీభూలోకమున నివసించి పిమ్మట గోలోకమునకు రాగలనని చెప్పెను. అపుడు నలుగురు పుత్రులును నింద్రనీల సమానవర్ణముగల వారును, శంఖచక్రగదాధరులును, దివ్యాంబరాభరణ భూషితులును, నగుచు దివ్యవిమానవరము నధిష్ఠించి రాధాకృష్ణునితోఁగూడ గోలోకమున కేగి, తత్సమీపమున నివసించి శాశ్వత సుఖము నొందిరి.

అటుపిమ్మట శివశర్మ సోమశర్మకు నమృతకలశమునిచ్చి దీనిని జాగరూకుండ వైరక్షింపుమనెను. నేను భార్యతోఁగూడఁ దీర్థయాత్రకు బోయెద నని చెప్పి బయలువెడలి గంగాది దీర్థములను నేవించి యనేక శివక్షేత్రములందు ధర్మపత్నీసహితుండై పదిసంవత్సరములు తీవ్రముగాఁ దపంబు నాచరించెను. అనంతర మా శివశర్మ తనమాయచే భార్యతోఁగూడ కష్టరోగమును బూని స్వాశ్రమంబున కేటెంచెను. అపుడు సోమశర్మ జననీ జనకులను జూచి యెదురుగా బోయి వినయవినమితాంగుడై నమస్కరించి వారికుశలమును దెలిసికొని యిట్లు

నియె. మీరు తపోబలముచే నింద్రాది దేవతలను దానులవలె స్వాధీనము చేసుకున్నవారు. మీరలిరువురు శమదమ తప శ్శౌచాది గుణాన్వితులగు. మాతల్లి పతివ్రతాశిరోమణి. పతివ్రతలయిన స్త్రీలకు విధి విష్ణురుద్రులుకూడ భయపడుచుందురు. మీ రిరువురు నేపాపముచే కుష్టవ్యాధి నొంది దుఃఖించు చుండి రనిన, నపుడు శివశర్మ యేవరికైనఁ గర్మ ఫల మనుభవింపకఁదీరదు. కావున మా శరీరము నుష్ణోదకముచేఁ బ్రక్షాళనముచేసి శోధింపుము. పితృభక్తి తత్పరుండవు గావున మచ్చులను సంరక్షింపుమని చెప్పెను అపుడు సోమ శర్మ వారిశ్లేష్మమూత్ర ఘరీషాదులను శోధించి; నదికిఁదీసికొని వెల్లి యధావిధిగా వేదోక్తాఘమర్షణాదులచే స్నానముఁ జేయించి; పితృతర్పణాదినిత్యకర్మములను గావింపఁజేసి; సకర్పూరాగరు చందనాదులచే మేను నలంకరించి మృష్టాన్నమును భుజింపఁ జేసి వస్త్రపుష్పాలంకృతంబైన శయ్యాతలంబునఁ బరుండబెట్టి పాదసంవాహనమును గావించు చుండెను.

అపు డతని జననీజనకు లిరువురు దుఃఖదాయకంబైన నిష్కరాలాపములచే దూరుచు సమంజసముగా మాకు సేవ చేయలేదని తిట్టుచుండెడివారు. ఒకప్పుడు కొట్టుచుండెడివారు. ఈ సోమశర్మయను బుత్రుండు కుత్సన తాడనములను సహించుచు, ననుదినం బీప్రకారమే సేవఁ జేయుచుండెను. ఇట్లు బహుకాల మతిక్రమించిన పిమ్మట నొకప్పుడు తనమాయచే నమృతము నపహరించి యాకలశమును దెమ్మనెను. ఆకలశమునం దమృతము లేకపోవుటచే సోమశర్మ భీతుండై మహావిష్ణువు నారాధించి తపోబలముచే సుధాపూర్ణంబైన కలశం

బును దెచ్చి తల్లిదండ్రులకు నమర్పించి యీ యమృతపానముచే నారోగ్యము సంభవింపఁగలదు. అమృతము సకల వ్యాధులను దుఃఖములను నశింపఁజేయును. మీరిరువురూ నీ యమృతము ప్రాశనము చేయుడని వినయముతో విన్నవించెను. అపుడతని తల్లిదండ్రు లిరువురూ బ్రసన్నచిత్తులయి మహాహర్షముతో నీవాక్యమును బలికిరి.

పుత్రకా! నీవు మహాప్రాంజ్ఞుండవు. కృతార్థుండవు. నీ శమదమతవశ్యాచాదులచేతను, బిత్తుభక్తిచేతను, గురుశుశ్రూషణముచేతను, మిక్కిలి సంతసించితిమి. నీవు గొప్పతపము నాచరించి యత్యున్నత పదము నొందఁగలవని యాశీర్వదించి సూర్యసన్నిభంబయిన దివ్యదేహమును ధరించి శ్రీమహావిష్ణు ప్రేషితంబయిన నవరత్నఖచిత కాంచన విమానవరము నధిష్ఠించి యాదంపతు లిరువురూ శ్రీమహావిష్ణు లోకము నొంది సుఖముగా నుండిరి. అటుపిమ్మట సోమశర్మ యమనియమం నివృత్తుండును, బ్రహ్మతేజో యుతుండును, జితప్రాణుండును, జితేంద్రియుండును, జితాహారుండును నగుచు సమాధినిష్ఠుఁ గరింపుండై యుండె. ఆతనికిఁ గాలమాసన్నమగు నొకసమయం బున దంష్ట్రాకరాళముఖులయిన దానవులు ఘోరశబ్దంబుల నుచ్చరించుచు నతిభయమును గలుగఁ జేసిరి. మరణకాలమందేబుద్ధి యుండునో యాగతి సంభవించుఁ గావున రాక్షస భయాన్వితండై మృతుండవుటచే హిరణ్యకశిపునకుఁ దన యుండై దానవయోనియందుఁ బుట్టెను. ఆతనయునకు హిరణ్యకశిపుండు ప్రహ్లాదుండని పేరుబెట్టెను. ఈ ప్రహ్లాదునకు నారదుండు మాత్రుగర్భమందుండునపుడు మహావిష్ణుమహిమ

మును, భక్తిమార్గమును, బోధించెను. నారదోపదేశముచే
బాల్యము మొదలుకొని విష్ణుకథాశ్రవణకీర్తన స్మరణ పూజా
వందనాదులను నలుపుచు విష్ణుభక్తులలో నగ్రగణ్యుఁ
డయ్యెను.

విష్ణుద్వేషముచేఁ బ్రహ్లాదునియందు ద్వేషముకల
వాఁడై హిరణ్యకశిపుండు దుష్టనిగ్రహతత్పరుండైన భగవంతు
నిచే నిహతుండయ్యె. పిమ్మట ఆశ్రితజన కృపాసాగరుండును
భక్తార్థి భంజనుండును దీనరక్షకుండును శ్రీ మన్నారాయ
ణావతారుండును నగు లక్ష్మీనరసింహుండు నీ భక్తికి నేను
సంతసించితిని; అభీష్టమయిన వరము నొసంగెద వేడుమనిన,
నిన్నొమత్సము నొసంగుమని వేడెను. అపుడు లక్ష్మీనహి
తుండైన యానరకేశరి నీవు నిష్కాముండవైనను నొకమన్వంత
రము పుత్రపౌత్రాదులతో సుఖముగా నుతలమున నివసింపుము.
అటుపిమ్మట నదితికశ్యపులకుఁ దనూజుండవై జనించి యిం
ద్రుండని వసుదత్తుండని యాఖండలుండని పాకశాసనుం
డనియు నామములచేఁ బ్రసిద్ధి నొంది సురసిద్ధ సాధ్యయక్ష
కెన్నర గరుడగంధర్వులు పొగడ మహర్షులచే నింద్రపదమం
దభిషిక్తుండవై చిరకాల మింద్రపదనుఖము ననుభవించి మోక్ష
సామ్రాజ్యము నొందఁగలవని యానతిచ్చి యంతర్హితుండయ్యె.

దనుజనాశముచే దనువు కశ్యపధర్మపత్ని దితి

మందిరముకుఁ జనుదెంచి దితితోఁగూడ విలపించుట

దనువను కశ్యపధర్మపత్ని దితి మందిరమున కరుదెంచి
దితికిఁ బ్రణామముగావించి పుత్రశోకముచే విలపించెను.

అపుడు దితి, పుత్రవంతులయిన స్త్రీ లేక పుత్రుని చేతనే యమందానందము నొందుచుండిరి. నీవనేక బలపరాక్రమ సంపన్నులయిన పుత్రులు కల్గియుండియు నిట్లు విలపించుటకుఁ గారణంబేమనిన దనువు దితితోఁ జెప్పఁదొడంగె.

దేవదానవులు క్రోధవశమున ననేక వానరంబు లహర్నిశం బెడతెగకఁ బోరునెడ సురాసురలచే దుర్జయంబగుఁ గాలనేమి ప్రముఖ దానవ సైన్యంబు చక్రపాణి సాహాయ్యము కల దేవగణంబుచేత మడసెను. అగ్నిచే కాష్ఠచయము దగ్ధంబైన చందంబున నీ తనయులును నా తనయులును మహావిష్ణు సువర్చనాశ్రుజ్వాలామాలికచే నిశ్శేషముగా దగ్ధులయిరి. మన సవతియగు నదితి మనోరథమును దేవదేవుండైన చక్రపాణి పరిపూర్ణము గావించెను. వసుదత్తుండు చక్రపాణి కృపచే మిక్కిలి దుష్ప్రపంబైన స్వర్గరాజ్యము ననుభవించు చుండెననపుడు దితి వజ్రపాతసన్నిభంబును, నతిదాక్షిణ్యంబును నగు, నీవృత్తాంతమును విని, నేలకొఱగి మేను మఱచెను. కొంత సేపటికిఁ దెలివొంది పుత్రశోకముచే జరకాలము విలపించెను. అట్టియెడఁ గశ్యపుఁడు కడువడిం బాటుతేంచి వారిరువురను గాంచి, పురాకృతకర్మఫలం బెవరికి ననుభవింపక తీరదు. మీ పుత్రులు శమదమ దయాధర్మ సత్యశౌచవర్జితులు గావున వారి యధర్మముచేతనే వారు మడసిరి. సురలును, జక్రపాణియు, నిమిత్తమాత్రము. కాఁబట్టి మీరిరువురు దుఃఖింపవలదు. శోకము, సత్యమును ధర్మములను నశింపఁజేయును. ధర్మక్షయమువలన బుణ్యము నశించును. పుణ్యక్షయమువలన

దుఃఖముల నొందెదరు. సంసారంబు దుఃఖబహుళంబని భావించి యనేకులయిన మహర్షులు సంసారంబు రోసి, యిలు వాసి యెల్లసిరులు నెడబాసి, సంసారదుఃఖ నివృత్తికొఱకు విజనస్రదేశమందుఁ దపం బాచరించు చుందురని తగుమాటల వారి నూరార్చి విరమించెను.

కశ్యపుఁడు దితిదనువులకు నధ్యాత్మవిద్య నుపదేశించుట

అపు డావాక్యములను దితియు దనువును విని కశ్యపు నితో నిట్లనిరి. మీరు చెప్పిన మాటలు ధర్మాన్వితంబు లయినను నజ్ఞానమువలన దేహాభిమానముచే నిట్లు దుఃఖపడు చుంటిమి. సవత్సీయుఁ డత్పుత్రుండును దానవులకు దుష్ప్రా పంబగు నైంద్రపదము నొంది స్వర్గసుఖము ననుభవించు చున్నారు. మాకుఁ బుత్రులయిన వారు దేవ తానవ సంగ రంబున దివ్యాస్త్రనిహతులయి; మృతులయిరి. మా దురవ స్థను జూచి మాకు సవతియుగు నదితి మమ్ములను బరిహసింపఁ గలదని తలంచి యీ పరిహాసపరాభవ దుఃఖముకంటే; మర ణమే, సుఖకరంబు గావునఁ బ్రాణత్యాగముఁ జేసెడ మని చెప్పిరి. కశ్యపుం డామాటలను విని దితిదనువులతో నిట్ల నియె. సకలజీవులకు శమదమదయాధర్మ సత్య శౌచంబు లైహికాముష్మిక సుఖసాధనంబులని మన్వాది స్మృతుల యందుఁ జెప్పఁబడినవి. నీ పుత్రు లట్టి గుణవర్జితు లగుటచే స్వర్గపదరహితులయితి. సకలజీవులును దామాచరించు కర్మము వలన సుఖదుఃఖముల నొందుదుడు. ఈ యర్థము నాలోచించి శోకమోహములను బరిత్యజించి సకలజీవులు సుఖముగానుండ వలయు, అదియునుంగాక మీ కధ్యాత్మవిద్య నుపదేశించె

దను. దానివలన నజ్ఞాన గ్రంథి నశించును. మీ రిరువురు సావధాన మతితో వినుండు.

నిత్యుండును, నిర్గుణుండును, నిర్వికారుండును, సర్వ వ్యాపకుండును, సర్వాంతరాత్ముండును, చిదానందమయుండును నగు పరమాత్మయందు నధ్యస్తంబును, ననాద్య నిర్వచనీయంబును నగు వైష్ణవ మహామాయాశక్తిచే మహత్తత్వా హంకార పంచతన్మాత్రంబులును, పంచీకృత పంచమహాభూతంబులును, గ్రమముగాఁ బుట్టినవి. పంచీకృత పంచమహాభూతంబులవలన భూరాదిలోకంబులును సూలశరీరంబులును భౌతికగణంబులును జనించినవి. అపంచీకృత పంచమహాభూతంబుల వలన జ్ఞానేంద్రియ పంచకంబును గర్మేంద్రియ పంచకంబును బ్రాణవాయు పంచకంబును మనోబుద్ధులును జనించినవి. ఇదియే లింగశరీరంబని సూక్ష్మశరీరంబనియుఁ జెప్పబడుమాయాశక్త్యవస్థావిశేషమే యవిద్యయనబడును. దీనినిఁ గారణశరీరమందురు. పరమాత్మ శరీరత్రయముతో నైక్యభ్రాంతి నొంది, జీవుండై కర్మఫల భోక్తయగును. ఈ జీవునకు జాగ్రత్స్వప్న సుషుప్తులను మూడవస్థలు గలవు. ఈ జీవుండు జాగ్రదవస్థాభిమానియై విశుద్ధుడనియు స్వప్నావస్థాభిమానియై తైజసుండనియు సుషుప్త్యవస్థాభిమానియై ప్రాజ్ఞుండనియుఁ జెప్పబడును. శరీరత్రయ తాదాత్మ్యాభిమానియైన జీవుండు గురూపదిష్టంబైన మహావాక్యములచే నపరోక్ష జ్ఞానయుక్తుండై పునరావృత్తిరహితంబైన మోక్షము నొందఁ గలడు.

ప్రకృతి మహాడహంకార పంచతన్మాత్రంబులును, శబ్ద
స్పర్శ రూపరస గంధాన్వితంబులయిన పంచీకృత పంచమహా
భూతంబులును, జ్ఞానకర్మేంద్రియములును, బరమాత్మగత
చైతన్య శక్తిప్రేరితంబులై స్వస్వవ్యాపారమందు సమర్థంబులగు
చున్నవి. కాఁబట్టి మా యోగపహితంబైన చైతన్యశక్తి పాంచి
భౌతికంబును రేతఃపరిణామంబును నగు మాంసపిండంబును,
మలమూత్ర క్రిమిజాల సంకులంబయిన మాత్మగర్భమందు
గ్రమముగా వృద్ధి నొందించి స్థూలశరీరమును జనింపజేయును.

కశ్యపుండు దితిదనువులకుఁ బిందోత్పత్తిక్రమంబును

మోక్షమార్గంబును బోధించుట

అస్థూల శరీరమందు జీవుండు నేను, నాదియను నహం
కార మమకారంబులచే నాటవ మానము మొదలుకొని జర
రానల సంతపుండ్రై దుఃఖమును ననుభవించు చుండును. ఈ
జీవుం డధోముఖుండై మాత్మగర్భమం దొక దిక్కున నుండక
జరరానల సంతాపముచే దిరుగుచు నతిదుఃఖాక్రాంతుండై
విలపించుచు నిట్లను కొనుచుండును. ఓ పరమేశ్వరా! నేనుఁ
జరకాలమునుండి జననమరణ ప్రవాహముచే నిమిత్తంబైన
దుఃఖము ననుభవించితిని. అనేక గర్భంబులందు నివసించితిని.
జనించిన పిమ్మట వివిధాహారముల ననుభవించితిని. అనేక
మాత్మస్తన్యములం బాసముఁ జేసితిని. అనేక జన్మములందు
కుటుంబ భరణముకొఱకై న్యాయాన్యాయములచే ధనము
నార్జించితిని. కాని యొకక్షణమైనను భక్తార్తి భంజనండ్లవైన
నిను స్మరింప నైతిని. ఇపుడు మహత్తరంబైన గర్భవాస

దుఃఖము ననుభవించు చుంటిని. నిరయనన్నిభంబైన గర్భంబు వలన నిర్గమించిన పిదప నార్తిహరుండవైన నిన్ను నే, సర్వకాల మందుఁ జింతించెదను. సజ్జనసంగతిచే సత్కర్మముల ననవర తముఁ జేయుచుందును. అని తలంచుచు నీజీవుండు పూర్వ జన్మంబులందుఁ దా నాచరించిన కర్మంబులను స్మరించి యూపిరి సలుపక దుఃఖించు చుండును. మాతృగర్భంబునందు న్నపు డీజీవుండు జరాయు పరివేష్టితుండై నాభిసూత్రాల్ప రంధ్రముచే మాతృభుక్తాన్న సారంబువలన స్వకృతకర్మపాశే బద్ధుండై మృతినొందక జీవించి యుండును. ఎనిమిది తొమ్మి దవ మాసంబులందు శరీరము పెరుగుటచే మాతృగర్భమం దవకాశము స్వల్పమగుటవలన ననవరతము దుఃఖించుచుండును.

అటుపిమ్మట నీ జీవుండు పదియవ మాసంబున దుర్గంధ వ్రణమువలన క్రిమిపడిన చండంబున బ్రసూతివాఁడు ప్రేరి తుండై భూతలంబునం బడి యేచ్ఛుచుండు. అటుపిమ్మట బాల్యమందు మశక మత్కుణ మక్షికాదులచే ననేక క్లేశముల నొంది క్రమముగా విద్యాభ్యాస క్లేశము ననుభవించి యశావ నంబున జిహ్వాదరాదిపరాఁడుండై దుస్త్వజంబైన విష యాశా మహాపాశబద్ధుండగుచు స్రక్చందన వనితాది భోగ ముల ననవరతము ననుభవించు చుండును. ఇట్లు కొంత కాలము గడచిన పిమ్మట; నీ జీవుండు విరక్తింజెంది నిరతిశయా నంద ప్రేస్సారూపంబైన మోక్షేచ్ఛచే సద్గురూప సదనంబుఁ జేసి తదుపదిష్ట వాక్యంబుల వలనను, వాసుదేవ ధ్యానపూజా వందనాదుల వలనను, జ్ఞాన విజ్ఞాన సంపన్నుండై యజ్ఞాన

నాశము నొంది కామక్రోధాది రహితుడై ముక్తిం జెందును.

గత్యవుండు దితి దనువులకు శోకమోహ నివృత్తికొఱకై
భగవంతుని భజింపు మని బోధించుట

ఇట్లు కత్యవుం డాత్మతత్త్వమును బోధించి దితి దనువులతో వెండియు నిట్లనియె. సచ్చిదానంద రూపుండగు పరమాత్మ, నిత్యుండును; నిర్గుణుండును; నిర్వికారుండును సచింత్య మాయాశక్తియుక్తుండును; నగుటచే నెల్లపుడును దేహేంద్రియ ప్రాణమనోబుద్ధులతో పారమార్థిక సంబంధ శూన్యుండు గావున, నసంగుండై స్వప్రకాశ మానుండై యుండు. ఆత్మకు దేహేంద్రియాది సంబంధంబు మాయాకల్పితంబు గావున భార్యాపుత్రాదులతోఁగూడ నేమియు సంబంధము లేదని తెలిసికొనవలెను. ఆత్మ మృగపక్షి విడ్వరాహాది దేహములందును దేవతీర్యజ్మనుష్యాది దేహములందును సమముగాఁ బ్రకాశించును. కావున నొకరియందు ప్రేమయును, మఱియొకరియందు ద్వేషమును లేనిది.

ఆత్మ పరిశుద్ధంబైనదైనను అవిద్యకంబైన దేహ తాదాత్మ్యాభిమానంబుచే జీవభావంబునొంది రాగద్వేషయుక్తంబై పుణ్యపాప కర్మముల నాచరించి సుఖదుఃఖముల ననుభవించుచుండు. నీపుత్రులు సత్యశౌచ దయాధర్మ వర్జితులగుటచే రణరంగమందు దేవతలచే హతులై మృతులయిరి. ధర్మము శ్రీమహావిష్ణువునకు శరీరము. సత్యము హృదయము. దేవతలు

సత్యధర్మాన్వితులు. కావున శ్రీహరి కృపచే నైంద్రపదము నొందిరి. సత్యశౌచ దయాధర్మసహితులయిన సత్పురుషులు, శ్రీహరి కృపాపాత్రులయి యెల్లపుడు దివ్యభోగముల ననుభవించగలరు. దయాధర్మాది విముఖులు, భగవదాజ్ఞా పరతంత్రులయి హీనయోనులందు జనించెదరు. నీకుఁ బూర్వమందు నేను బోధించిన నిర్వికారాసంగ చిద్రూపుండైన సరమాత్మయే శ్రీమహావిష్ణువు. ఆమహానుభావుండు సత్యశౌచ దయాధర్మతపంబులచేఁ బ్రసన్నుండై సకలాభీష్టముల నొసంగి రక్షింపఁగలఁడు. కావున నీవు దుఃఖమును బరిత్యజించి ధైర్యముతో మధుసూదనుని భజింపుము. శోకమోహములను విడిచి ధర్మము నాశ్రయింపుమనినఁ దద్వచనంబుల నాకర్ణించి యా దితిదనువు లిరువురు శోకమోహములను బరిత్యజించి భగవంతుని సేవించుచు ధైర్యముతో నుండిరి.

దేవదానవ సంగరహతావశిష్ట దానవవృత్తాంతమును జెప్పట

దేవదానవ మహాసంగ్రామంబున హతావశిష్టులయిన దానవుల వృత్తాంతముం జెప్పమనిన శౌనకునితో సూతుం డిట్లనియె. దానవులందఱు గశ్యపుని కడఁకేగి యతనికి సాష్టాంగ దండప్రణామంబులు గావించి యిట్లు విన్నవించిరి. ఓ తండ్రి! దేవతలును, మేమును నీ తనయులమైనను దేవతలధిక తేజోబలాన్వితులయి స్వర్గసుఖము నొందుచున్నారు. మేము వారికంటె నధిక బలవీర్యశౌర్యాన్వితులమైనను సంగ్రామంబున వారిచే నిహతులమయి పరాభవము నొందుచున్నాము. దీనికిఁ గారణంబును వివరించి బోధింపుమనిన,

నపుడు వారితోఁ గశ్యపుఁ డిట్లనియె. దేవతలకు జయకారణంబును జెప్పచున్నాను. సావధాన చిత్తులరయి వినుండు.

పుణ్యపావ కర్మంబులచే నకలజనులు స్వర్గసరక దుఃఖంబుల ననుభవించు చుందురు. సకలజీవులకు, శమదమ తపస్సత్యశౌచ యాగదానహోమాది ధర్మంబులు నిరతిశయ సుఖసాధనంబులు. అధర్మంబు సకలజీవులకు నున్నత పదభ్రంశకరంబు. మీరలు సత్యధర్మవర్జితులరై బాహుబలపరాక్రమములచే బలాత్కారముగా స్వర్గలోకము నాక్రమించితిరి. అధర్మాన్వితులగుటచే తనే స్వర్గపదభ్రష్టులయితిరి. శమదమ తపశ్శౌచాది ధర్మంబు లెవరియందుండునో వారు భగవదనుగ్రహముచే జయము నొందెదరు. మధుసూచనుం డేక్షమందుండునో యాపక్షమందే జయము సంభవించును. కాఁబట్టి మీరలందఱుఁ దపస్సత్య శౌచధర్మాన్వితులరై మహావిష్ణువుతో వైరమును విడిచి తత్కిరైన స్మరణ పూజావందనాదులచేఁ బరమసిద్ధిం బడయఁగలరనిన దద్వచనముల నాకర్ణించి మహాజన్ములయిన కొందఱు దానవులు త్వరాన్వితులయి పితృపాదములకు నమస్కారము గావించి, పరస్పర మాలోచించుకొని శత్రువైన గోవిందునారాధించుట మాకు సమ్మతంబు కాదు. శత్రుసేవాచరణంబు మరణంబు కంటే నధిక దుఃఖదాయకంబు. సర్వఫలదాయకంబును దుష్కరంబును నగు ఘోరతపంబాచరించి పాపచిత్తుండగు గోవిందుని జయించి సర్వదేవతలను సంహరించి శాశ్వతముగా నైంద్రపదము నొందఁగలమని చెప్పిరి.

బలిచక్రవర్తి మొదలయిన మఱికొందఱు దానవులు, మాధవునితో వైరంబు సర్వాసర్థకరంబు గావునఁ దక్షైవులు ఘోరపాపయోనులయందు జనించి యైహికాముష్మిక సుఖముల నెడఁబాడుదురు. యాగదాన తపోహవామాదులచే ననేకులు మాధవు నారాధించి శాశ్వతముగా వైకుంఠలోక సుఖము నొందుచున్నారు. శ్రీహరి కీర్తనస్మరణ పాదార్చన వందనంబులు సకలశ్రేయస్సాధనంబు లని చెప్పి మహావిష్ణునిఁ జరకాల మారాధించి సుతలంబున సుఖముగా నుండిరి. వైరులయిన దానవులు గిరిదుర్గ సానువులయందు ఘోరతపం బాచరించి తపోబలముచే వరముల నొంది, చిరకాలము వివిధ భోగముల ననుభవించి శ్రీహరి సుదర్శనాస్త్ర జ్వాలా మాలికచే దగ్ధులైరి.

కౌశికపుత్రుండైన సోమశర్ముని వృత్తాంతము

శౌనకుండు సోమశర్మోపాఖ్యానంబును జెప్పుమనిన కౌనకునితో నూత్నం డిట్లనియె. పరమపావనంబైన సర్వదా తీరమందలి వామనక్షేత్రమందు కౌశికుండను విప్రునకు సోమశర్మయను తనూజుండు గలఁడు. ఆసోమశర్మ ధనపుత్రాది విహీనుడగుటచే దారిద్ర్యమువలనఁ జింతించుచుండె. అతనికి చ్యవనపుత్రికయగు సుమన యను భార్యకలదు. ఆమె తనవతి నవలోకించి వ్యామోహము, సర్వకార్యములను నశింపఁ జేయును. మనశ్చింత, శరీరమునుగూడ దగ్ధము జేయును, గావున మీమనోవ్యధకుఁ గారణంబేది, యనిన సోమశర్ముండు భార్యతో నిట్లనియె. ఈజన్మము నందు నాకు ధనపుత్ర పశు

సంపదలు లేకపోవుటచే మిక్కిలి దుఃఖము గలుగుచున్నది. అనేకులు పుత్రవంతులయి ధనధాన్యక్షేత్రములు గలిగి సుఖవంతులయి యుండిరి. పూర్వజన్మకృతంబైన పాపంబుచే నా కట్టి సుఖంబు లేదని దుఃఖపడుచుంటి నని చెప్పెను. ఆమాటలను విని భార్య పతి నూరార్చుచు నిట్లు పలికెను—

ఓప్రాణనాథా! సకలజీవులు విషయాశా మహాపాశ బద్ధులయి సంసారదుఃఖముల ననుభవించుచుండురు. విషయాశ మిక్కిలి దుస్వప్నజంబయినది. దానిని బరిత్యజించినవారు జననమరణ ప్రవాహమువలన విముక్తులయ్యెదరు. సంసార వృక్షమునకు నజ్ఞానము మూలకారణము. దేహాత్మభ్రాంతి యంకురము. రాగము పల్లవము. తానాచరించు కర్మము జలసేకము. దేహము చూను. ప్రాణాపానాది ఘాయువులు శాఖలు. ఇంద్రియసముదాయ మగ్రములు - శబ్దస్పర్శరూపరస గంధములు పుష్పములు - సుఖదుఃఖములు ఫలములు - భోక్తయైన జీవుడు పక్షియైనవాడు - మోహము వలన లోభము; లోభమువలన నసత్యము; అసత్యమువలన బాపము; పాపము వలన దుఃఖము; గలుగు చుండును.

న్యాయస్వామి న్యాయపహర్తకుఁ గుణవంతుండును, రూపవంతుండును నగు పుత్రుండై జనించి జననీజనకులకు నభిమతంబులయిన కార్యంబులను జేయుచు న్యాయభూతంబైన సర్వధనంబు ననుభవించిన పితవ ధనసంబంధములేక పోవుటచే మృతినొందును. ధనసంబంధంబుచే బుత్రుండై జనించిన వాడు పూర్వజన్మమునందు నేను దాచిపెట్టిన ధనమును నీ

రవహరించుటచే వీరికి నేడనయండనై యభిమతంబులయిన
సకలకార్యంబుల నాచరింతిని. మదీయంబైన ధనమునంతయు
ననుభవించి పోవుచుంటిని. వీరికి నేనెక్కడఁ దనయుండను,
వీరలు నా కెక్కడి లలిదండ్రు లని తలంచుచు; మృతినొందిన
పిదపఁ బరిహసించి పోవును.

ఋణసంబంధముకల మరికొండఱ పుత్రులను జెప్పు
చున్నాను వినుఁడు. ఋణదాత ఋణస్రతిగ్రహీతను ధనము
నిమ్మని నిఘ్నోక్తులచేఁ బీడించినయెడల ఋణస్రతిగ్రహీతకుఁ
బుత్రుండై జనించి జననీజనకులను నిఘ్నోక్తులచేఁ బీడించి
మృష్టాన్నపాన శయనాది భోగముల ననుభవించు చుండును.
జాతకర్మ నామకరణాన్నప్రాశనాది కర్మముల చేతను, చౌలోప
నయాన వివాహాదులచేతను బూర్వజన్మమందుఁ దా నిచ్చిన
ధనమునంతయు ననుభవించి మృతుండగును. ఇట్లు పశు పక్షి
పుత్ర షేత్ర విత్తాదులు ఋణానుబంధంబుచేతనే సంభవించు
గలవు. ఋణదాత ప్రియోక్తులచే ఋణస్రతిగ్రహీతను ధనము
నిమ్మని యడిగినయెడల నా స్రతిగ్రహీతకుఁ బుత్రుండై జనించి
ప్రియోక్తులచేతను, ద్రేమచేతను జననీ జనకులను నేవించు
చుండును. వారు మృతులయిన పిమ్మట శ్రాద్ధాదికర్మంబులను
శ్రద్ధాభక్తులతోఁ జేయు చుండును. తల్లిదండ్రులును; భార్య
పుత్రులును; భృత్యులును; బంధువులును; పశుషేత్ర విత్తా
దులును నన్నియు ఋణానుబంధము కలవని తెలిసికొనవలెను.
పూర్వజన్మమందెవరి ధనమును మనము తీసికొనలేదు. కాబట్టి
యెవరితోను మనకు రాగద్వేష సంబంధము లేదు. జీవుండు

కూటస్థానంగ చిద్రూపుండు. అట్టి జీవాత్మకు స్వజనముతో గాని బంధుజనముతోఁగాని సంబంధ మేమియును లేదు. బంధు భార్యపుత్రాదులందఱు దేహతాదాత్మ్యాభ్యాసముచే దేహ సంబంధులు గాని యాత్మసంబంధులుగారని తెనిసికొని యనర్థ కరంబైన చింతను వీడి శమదమంబులను బొందుమనిన; మఱల సోమశర్మ సుమనతో నిట్లనియె. నీవుచెప్పిన మాట లన్నియు సత్యమైనవి. సకల వేదశాస్త్ర సారంబగు నివృత్తి మార్గమును బోధించితివి. పూర్వకాలంబున సాధువులయిన యనేకమంది విద్వాంసులు; ప్రవృత్తిమార్గము నవలంబించి యనేక సుకృతకర్మముల నాచరించి పుణ్యమిత్ర కళత్రాది సంయుక్తులయి ధర్మార్థకామమోక్ష రూపంబగు చతుర్విధ పురుషార్థముల నొందిరి. ఏ యుపాయముచే మనము ధన పుత్రాది లాభము నొందెదమో యట్టి యుపాయమును జెప్పు మనిన; సుమన సోమశర్మతో నిట్లనియె.

నివృత్తిమార్గంబును ప్రవృత్తిమార్గంబును శ్రుతిస్మృతి విహితంబులు - నివృత్తిమార్గమన; జ్ఞానమార్గము - ప్రవృత్తి మార్గమన; కర్మమార్గము. అత్రి మరీచి కశ్యప వసిష్ఠ విశ్వా మిత్రాదులందఱును ప్రవృత్తి మార్గ నిరతులయి చతుర్విధ పురుషార్థముల నొందిరి. ఇపుడు ప్రవృత్తిమార్గమును జెప్పు చున్నాను 'పుత్రేణ లోకాన్ జయతి' యను వేదవాక్యముచేఁ బుత్రుండు లోకజయమునకు సాధనంబని చెప్పబడినది. గుణ వంతుఁడును విద్వాంసుఁడును నగు నొక పుత్రునిచేఁ గులము తరించును. గుణవిహీనులయిన యనేక పుత్రులచే నేమియుఁ

బ్రహ్మజనము లేదు. రాత్రియందుఁ జంఘ్రునిచే నంతరిక్షము ప్రకాశించు చందంబున సత్పుత్రునిచేఁ గులముప్రకాశించును. పూర్వపుణ్యముచే సత్కులము. సత్పుత్రుఁడు, ప్రియమైన భార్యయు, పశుక్షేత్ర విత్తాదులును, సంభవించు చున్నవి. కాబట్టి పుణ్యకర్మము నాచరింపుము. పుణ్యకర్మముచేతనే సత్కులమందు జననమును సనాయాస మరణమును స్వర్గాది లోక సుఖమును బొందెదరు. ఇటుపిమ్మట ధర్మస్వరూపమును ధర్మము నాచరించు ధర్మమూర్తులను జెప్పెదవినము.

శమదమ తపశ్శౌచ సత్యంబులును వేదాధ్యయనాగ్ని హూత్రాతిథి పూజన బ్రహ్మయజ్ఞ వైశ్వదేవాత్మకంబగు పంచయజ్ఞంబులును యమనియమ ప్రాణాయామ ప్రత్యాహత ధ్యానధారణంబులును, యథాశక్తిగాఁ జేయు దానంబులును, ధర్మస్వరూపంబని శ్రుతిస్మృతులయందుఁ జెప్పంబడినది. ఇట్టి ధర్మము నాచరించు మహామహు లనేకులు గలరు. వారు ధర్మమూర్తులు. తొల్లి దుర్వాసుండును, దత్తాత్రేయండును, యమనియమాది గుణాన్వితులయి వివిక్త మహారణ్యము లందును గిరిగుహలందును జలమధ్యమందును ఘోరతపం బాచరించిరి. అపుడు వారిరువురిలో దుర్వాసుండు ధర్మఫలసిద్ధిం గానక ధర్మదేవతను; నీవు ముందుగాఁ జండాలుండవై జనించి పిమ్మట రాజన్యుండవై పుట్టి మూడవ జన్మంబున శూద్రుం డవై జనింప గలవని శపించెను. అపుడు ధర్మదేవతారూపుం డగు యమధర్మరాజు విప్రవేషమును దాల్చి దండహస్తుండై ప్రత్యక్షమయి దుర్వాసునితో నిట్లనియె. అహింసా సత్య

బ్రహ్మచర్యంబులును శమదమయమ నియమాదులును, మేధా శ్రద్ధా దయాప్రజ్ఞాదులును, సర్వాభరణాలంకృతంబయిన స్త్రీ పురుష రూపంబులను చాల్చి మీకుఁ బ్రసన్నంబు లయినవి. నేనుగూడ మీకుఁ బ్రసన్నుండనైతిని. ధర్మమును రక్షింపు మని వేడిన నపును దుర్వాసుండు ధర్మదేవతతో నిట్లనియె. చిరకాలమునుండి తపఃక్షేమమును సహింపలేకపోవుటచేతను; దైవకృతంబైన భావికాల కర్మఫలంబు ముఖ్యముగ ననుభవింపఁ దగినదాటచేతను; నిట్లు శపించితిని. నా శాప మమోఘము. నీవు భావికాలమం దనుభవింపక తీరదనిన తద్వచనముల నాకర్ణించి ధర్మదేవత పరివారంబుతోఁ నంతర్హితంబయ్యె.

అటుపిమ్మట సోమశర్మ యీ వృత్తాంతంబును విని సుమనతో నిట్లనియె. ఓ అలనామణీ! ధర్మదేవుం డెపుడు శాపలబ్ధంబులయిన మూఁడుజన్మంబులం బొందెను. ఆ జన్మంబు తెవ్వి చెప్పమనిన, సుమన సోమశర్మతో నిట్లనియె. ఓ ప్రాణనాథా! త్రిశంకుపట్టియైన హరిశ్చంద్రుండు విశ్వామిత్రవీడితుండై రాజ్యభ్రంశము నొంది వారాణసీక్షేత్రమున కరిగెను. అపుడు ధర్మదేవత వారాణసీక్షేత్రమందుఁ జండాలరూపము నొంది వీరబాహువై జనించి హరిశ్చంద్రుని భృత్యునిగాఁ జేకొనెను. పిమ్మటఁ గుంతీదేవికి ధర్మరాజై జనించె. శూద్రయోనియందు జనించి విదురుండయ్యె.

బ్రహ్మచర్యస్వరూపమును బోధించుట

ఓ భామినీ! బ్రహ్మచర్యస్వరూపమును నాకు విస్తరించి చెప్పమనిన సుమన పతితో నిట్లనియె. ప్రథమాశ్రమమందు

స్త్రీవిషయ స్మరణకీర్తన ప్రేక్షణ గుహ్యభాషణాదులను బరిత్య
 జించుట బ్రహ్మచర్య మనఁబడును. యథార్థసంభాషణాభిరతియు
 సత్కర్మాచరణంబును, స్వకళిత్రమందు ఋతుకాలాభి గమనం
 బును, గృహస్థునకుఁ బ్రహ్మచర్యమనఁ బడును. ప్రతిదినమందు
 ద్రిషవణ స్నానంబును, విహిత నిత్యకర్మానుష్ఠానంబును,
 దైవవశముచేఁ బ్రాప్తంబైన కండమూల ఫలభక్షణంబును,
 నధశ్శయనంబును, విజనప్రదేశ తివశ్చరణంబును, వానప్రస్థులకుఁ
 బ్రహ్మచర్య మనఁబడును. ఇంద్రియ జయము సత్యసంభాష
 ణము పరధన వర్జనము శమదమ తితితొడికము వేదాంత
 వాక్యశ్రవణము మొదలయినవి యతులకుఁ బ్రహ్మచర్య మనఁ
 బడు దాన ధర్మంబులును, అహింసాసేయ శమదమ సత్య
 శౌచంబులును, దపస్సంతోషాస్తిక్య దేవపూజనంబులును,
 సర్వ దుఃఖ సహనంబును, గురుశుశ్రూషణంబును, శిష్టజను
 లాచరించు ధర్మంబులు. ఈ ధర్మంబుల నాచరించు సుజను
 లనాయానముగా నింద్రాది లోక సుఖమునుఁ జిరకాల మనుభ
 వించి పునరావృత్తిరహితంబయిన ముక్తిం బడయగలరు.
 శబ్దస్పర్శరూపరస గంధములనెడి విషయములయం దాశగలుగు
 టకు మనసు మూలకారణము. అట్టి మనసు కామక్రోధ
 యుక్తంబై యెల్లపుడు నింద్రియార్థంబులందుఁ దగులుకొని
 యుండును. విషయాశామహాపాశ బద్ధుండైన పురుషుండు;
 పుణ్యకర్మ విహీనుండగు వాఁడు నిరంతరము పాపకర్మముల
 నాచరించి యపకీర్తినిఁ బొందును. అపకీర్తిచేఁ బరలోకంబున
 దుఃఖంబు నొందును, కాఁబట్టి యింద్రియార్థములయం

దానక్తిని విడిచి సజ్జనసంగమును జేయుఁ బురుషులు సర్వ లోకములయందును సౌఖ్యంబు నొందఁగలరు.

ఓకాంతామశీ! యీధర్మంబుల నెవరివలనఁ దెలిసి కొంటి వనిన; సుమన; సోమశర్మతో నిట్లనియె. భార్గవాన్వయ సంభవుండును సర్వజ్ఞుఁడును, విశారదుండును నగుచ్యవనుండను, మహామునికి నేను కుమార్తెనై జనించితిని. అతం డొకప్పుడు తీర్థాటనపరుండై తిరుగుచున్న సమయంబున నామహాత్మునితోఁ గూడ గంగాదితీర్థ సమీప ప్రదేశములందును నవిముక్తాది ష్టేత్రములయందును నారామములయందును సంచరించుచు బుష్పఫలాదులచే నానందించుచుంటిని కాశికాన్వయ సంభవుండగు వేదశర్మయను నొక విప్రుం డగుదెంచి మా తండ్రియగు చ్యవనునకు నమస్కారము గావించి, యతనిచే నియమితాన నంబునఁ జింతాకులిత స్వాంతుండై కూర్చుండెను. అటుపిమ్మట నా భర్గవుండు యావేదశర్మను జూచి కుశలప్రశ్న పూర్వకముగా సంభాషించి, నీవు శోకాకులిత చిత్తునివలె గనపడుచున్నావు. నీ మనశ్శోకంబునకుఁ గారణంబెద్ది యని యడిగినఁ బుత్రసంతతి లేకపోవుటచే నాభార్యయు నేనును, కుఃఖించుచుంటిమని చెప్పెను.

అటుపిమ్మట నొక సిద్ధపురుషుండైన మహాయోగి వారి సమీపంబునకుఁ జనుదెంచెను. అపుడు వారిరువురు లేచి మధురాక్షరంబులచేఁ గుశలంబు నడిగి యుచితాననమందుఁ గూర్చుండ బెట్టి, యతనికి భక్తిపూర్వకముగా నమస్కారము గావించిరి. తదనంతరం బాముగ్గురును నిత్యవిహిత కర్మంబుల నాచరించి కందమూల ఫలములను భుజించి విశ్రేమించిరి.

అపుడు మాతండ్రియగు చ్యవనుండు దారాపత్యక్షేత్ర విత్తాదులును, వివిధ భోగంబులును, విద్యయు నారోగ్యంబును నేధర్మమువలన గలుగునని యడిగిన నతనితో నానుహమోగి యిట్లనియె. సత్పాత్రదానంబువలన నారోగ్యంబును, ధన ధాన్యాభివృద్ధియు భార్యపుత్ర సుఖంబులును విద్యాలాభంబును కలుగుచున్నవి. దేవపూజనంబువలనను జోతిష్టోమాది క్రత్వ నుష్ఠానంబువలనను జరకాలము స్వర్గ సుఖము ననుభవింప గలరు. మఱియు విహితకర్తాచరణంబును, నిషిద్ధకర్మత్యాగంబును, నింద్రియ జయంబును, నానావిధ భోగకారణంబులని చెప్పి యా సిద్ధపురుషుండు స్వాశ్రమంబున కరిగెను. అపు డీవృత్తాంతమును సుమనావతియైన సోమశర్మ విని సంతసించి, యనా యాసమరణ మెట్లు సంభవించు ననిన, నక్కాంతునితో సుమన యిట్లనియె. శమదమ తపస్సత్యశౌచాది ధర్మంబులు గల వారును, సకలభూత దయాళురును, బక్షి నారాయణులనుగాని, యుమామహేశ్వరులనుగాని, దుర్గావరదేవతనుగాని యంగ దేవతలతోఁగూడఁ బూజించువారును, షడంగ వేద్యాధ్యయన సంపన్నులును, గీతాజ్ఞాన విశారదులును, ననాయాసముగా మరణమునొంది, యమధర్మరాజుచేఁ బూజితులయి, పార్వద ప్రవరశోభితంబును, రాజహంసయుక్తంబును, శ్వేతఛత్ర చామ రాది కలితంబునునగు నవరత్న ఖచిత స్వర్ణవిమానము నధిష్ఠించి, స్వర్గాది లోక సుఖము నొందఁగలరు. నకాములైనయెడల పరి శుద్ధులయిన శ్రీమంతుల గృహమందు జనించి యెల్లప్పుడు; సుకృతకర్మముల నాచరించి, మరల దేవలోకము నొందెదరు

నిష్కాములయినయెడలఁ బునరావృత్తి రహితంబగు బ్రహ్మాది
లోకముల నొందఁ గలరు.

పాపాత్ములమరణమును యమలోక దుఃఖమును జెప్పుట

పాపాత్ముల మరణంబును బరలోకగమనంబును జెప్పు
మనిన, సుమన సోమశర్మతో నిట్లనియె పరస్త్రి పరధనముల
నసహించు వాగును, వయాసత్యశౌచ వర్జితులును, వేదశాస్త్ర
విహితకర్మములను బరిత్యజించు వారును, తల్లిదండ్రులను;
బరిత్యజించు వారును, వేదశాస్త్ర పురాణాదులను; నిందించు
వాగును, సత్పురుషులను దూరువారును, నవవిత్ర స్థలముల
యందు నధికశ్లేష్మముచే మిక్కిల బాధపడుచు మోహిత
చిత్తులయి కొంచెమయిన స్మృతిలేక కంతమందు ఘురఘుర
ధ్వని బుట్టి యూపిరి నలపక, మరణము నొందెదరు.

అటుపిమ్మట యమకింకరులు సూర్యకిరణంబులచేతను;
నగ్నిజ్వాలలచేతను; నతితప్తంబగు మార్గంబున గోనిపోవుచు;
మిక్కిలి పరుషంబులయిన వాక్యములచే నిందించుచు; గదా
దండంబులచేతను; బరశ్వధంబులచేతను; గళాభిఘాతంబుల
చేతను; గొట్టుచుండురు. తుత్త్విపాసాదుఃఖంబులను సహింపఁ
జాలక రోదనముఁజేయుచుఁ గ్రమముగా సంయమనీఘరంబున
కేగి యమునిఁ గాంచెదరు. కృష్ణాంజనగిరిసన్నిభుండును; సర్వ
రోగాభి మానదేవతా పరివృతుండును; జిత్రగుప్త సహితం
డును, గదాహస్తండును, బీతవననుండును; మహిషారూఢుం
డును; నగు యమధర్మరాజునుఁజూచి, మూర్ఛనొంది కొంతసేవ
టికిఁ దెలివొంది, గడగడ వణుకుచుండురు. ఆ శమసుండు పుణ్య

పురుషులకు సామ్యాకారుండును, బాపాత్ములకు నతిభయంక
రాకారుండును, నగుచుఁ గనపడును. అటుపిమ్మట నాదండ
ధరుండు చిత్రగుప్తునిం బిలిచి వీరిదుష్టుతకర్మంబులను యతని
వలన దెలిసికొని, బాపకర్మ తారతమ్యానుసారముగా ఘోర
నరకములం దమిత దుఃఖముల ననుభవించఁ జేయును. చిర
కాలము నరక దుఃఖముల ననుభవించినపిదప, శ్వేన కుక్కుట
కాక గృధ్రాది పక్షులయందును, శునక సూకర గార్ధభ సింహ
వ్యాఘ్రాది యోనులందును, జండాల పుల్కన పులింధ్రాది
యోనులందును; జనించి జన్మ మరణ జరాలోగాది దుఃఖంబుల
నొందఁగలరు. ఇట్లు ధర్మాధర్మ ఫలంబులను వేర్వేలుగాఁ
దెలియజేసినని పలికి నుమన విరమించెను.

సోమశర్మకు వసిష్ఠుండు విద్యా ధన పుత్ర లాభోపాయం
బునుఁ జెప్పి యతని పూర్వజన్మ వృత్తాంతంబును
బోధించుట

ఓనుందరీమణీ! నీవు బోధించిన ధర్మాధర్మఫలములను
విని సంతసించితిని. ఏ పుణ్యకర్మంబువలన విద్యాధన లాభంబు
గలుగును. సర్వజ్ఞుండును, సుగుణాన్వితుండు నగు పుత్రుండే
పుణ్యంబువలనఁ గలుగును. విద్యాధన సత్పుత్రలాభంబులకుఁ
గారణంబైన ధర్మమును జెప్పుమనిన నుమన సోమశర్మతో
నిట్లనియె.

ఓ ప్రాణనాథా! నాకుఁ దెలిసినంతవఱకుఁ జెప్పితిని.
ఇట్లుపిమ్మట బ్రహ్మమానసపుత్రుండైన వసిష్ఠుని బ్రార్థించి

తెలిసికొను మని చెప్పి విరమించెను. అపుడు సోమశర్మ
యా మాటను విని యట్లైనయెడల నేను వసిష్ఠుని కడకుఁ
బోయి వచ్చెదనని పలికి, దత్సమీపంబున కేగెను. పిమ్మట
సోమశర్మ గంగాతీరమందుండు వసిష్ఠాశ్రమమునకుఁ జని రెం
డవ సూర్యునివలెఁ బ్రకాశించుచున్న వసిష్ఠునిగాంచి, యనేక
వర్యాయములు సాష్టాంగదండప్రణామము గావించి, తత్సమీ
పంబునఁ గూర్చుండెను. అపుడు వసిష్ఠుండు సోమశర్మనుగాంచి
కుశలము నడిగి, యుచితాసనమందుఁ గూర్చుండ నియమిం
చెను. అపుడు సోమశర్మ వసిష్ఠదత్తాసనంబునఁ గూర్చుండి
యే పాపముచే దారిద్ర్యము సంభవించును, పుత్రసంతానము
లేకపోవుటకును విద్యలేకపోవుటకును, గారణంబెయ్యది యనిన
సోమశర్మతో వసిష్ఠుం డిట్లనియె. పుత్రమిత్ర కళత్రాదులును,
సోదరులును, స్వజనబంధువులును, ఋణసంబంధము గలవారని
యెఱుంగవలయును. సత్యధర్మరతుండును, మేధావంతుండును
శాంతుండును, విష్ణుధ్యానరతుండును వేదాధ్యయన సంపన్నుం
డును, దేవబ్రాహ్మణ పూజకుండును, బంచయజ్ఞ పరుండును,
దానదాక్షిణ్యాది గుణసంపన్నుండును నగు పుత్రుండును విద్య
యును లక్ష్మీనారాయణ స్మరణకీర్తన పూజావందనాదులచే
సంభవింపగలవు. శ్రీమహావిష్ణు కృపలేని వారలకు సత్పుత్ర
మిత్ర సుందరకళత్రాది సుఖంబులును విద్యాధనలాభంబులును,
దుష్ప్రపంబులయి యుండు; కావున నీవు శ్రీహరి పాదార
వింముదలను సేవించి యభీష్టార్థసిద్ధిని బొందగలవు.

నీవు పూర్వజన్మమందు శూద్రుండవు. గొప్ప కర్మకుఁ
డవు. ఒక భార్యయు, బహుపుత్రులును, బహు బంధుజనం

బునుఁ గలవాఁడవు. జ్ఞానహీనుండవు. మహాలోభాన్వితుండవు. గోమహిష్యాదులను, సత్వ మహిష వృషభాదులను, మిక్కిలి పోషించుచుఁ దత్సంతతిని, ముగ్ధ మాష చణక ధాన్యాదులను విక్రయించి కోటిశ్వరుండ వైతివి. సత్య ధర్మంబులను దాన దాక్షిణ్యాది గుణంబులను నీవెన్నడును నెఱుంగవైతివి. నిరంతరము సహస్రలక్షకోటి సంఖ్యకల ధనమెట్లు లభించు నని యహర్నిశంబులందుఁ జింతించు చుండెడివాఁడవు. తల్లిదండ్రుల శ్రాద్ధదినమందు, శాకతండులాది దానమును, నన్నదానమును జేయవలయునని భార్యాపుత్ర బంధుజనంబులు బోధించినను, నావచనముల నాకర్ణింపక యత్యాశచే ధనార్జన వ్యాపారమును జేయుచు సతితృష్ణా దహ్యమాన దేహుండవై శ్రాద్ధము నాచరింప వైతివి. భార్యా పుత్రాదులకుఁ గూడఁ దృప్తిగా నన్నోదక వస్త్రాదుల నొసంగక వీడించుటవలన వారధిక విషాదము నొందుచుండెడివారు. సిద్ధిప్రదాయకంబైన కల్పంబులను బరిశీలించి తెలిసికొని నిధులను స్వర్ణసిద్ధులను బొందితివి. కొన్నిప్రదేశములయందుఁ బూడ్చిపెట్టిన నిక్షేపములను భార్యాపుత్రాదు లడిగినప్పటికి వారి కేమియుఁ జెప్పక విచేతనుండవగుచు కాలధర్మము నొంది, యమలోకంబున కేగితివి. దానధర్మంబులు లేని కారణంబుచే దరిద్రుండవైతివి. ఈప్రకారముగా నీ పూర్వజన్మ వృత్తాంతమును జెప్పితిని. మహావిష్ణ్వారాధనంబుచేఁ దల్లిదండ్రులయందు భక్తికల పుత్రులును పౌత్రులును ధనధాన్య కళత్రాదులును నానావిధ భోగంబులును సంభవింపఁగలవు.

వసిస్తుండు సోమశర్మకు విప్రత్వకారణమును బోధించుట.

పూర్వజన్మ వృత్తాంతమును నాకు మీరు చెప్పితిరి. విప్రత్వ కారణంబైన పూర్వజన్మ సుకృతకర్మమును నాకుఁ దెలియజేయుఁ డనిన వసిస్తుండు సోమశర్మతో నిట్లనియె. నీ పూర్వజన్మమునందు విప్రత్వకారణవృత్తాంతమును జెప్పుచున్నాను. సావధానుండవై వినుము. నీవు పూర్వజన్మంబు నందు గొప్పధనికుండవు. అట్టియెడ నొకప్పుడు పాపరహితుండును, విష్ణుభక్తుండును, సదాచారసంపన్నుండును, ధర్మాత్ముండును నగు నొకవిప్రుండు నీగృహంబున కరుదెంచెను. నీ విప్రునకు నమస్కారము గావించి నేనిపుడు తమ దర్శనము వలన ధన్యుండ నైతిని. సకల తీర్థస్నానఫలము నొందితిని. మీయభీష్టముం జెప్పుఁడనిన, నే గొన్నిదినంబు లిచ్చట నివసించి యుండెదను. పవిత్రమయిన నివాసస్థానమును నాకుఁ జూపింపు మని యావిప్రుండు నిన్ను యాచించెను. అప్పుడు గోళాలను జూపి యందుండ నియమించి పాదసంవాహనాదులచే నాదరముగా సేవించితివి. అటుపిమ్మట ఘృత క్షీర దధి తక్రాదులచేతను గండమూల ఫలాదులచేతను నతిశౌరవముగా భుజింపఁ జేసితివి. ప్రభాతకాలమందు లేచి నీభార్యతోఁగూడఁ బాదస్రతౌళనోదకంబును శిరంబున దాల్చి విశేషమయిన పుణ్యమును సంపాదించితివి. పిమ్మట నొకప్పు డాపాథశుద్ధ ఏకాదశీ దినంబు సంప్రాప్తంబయ్యె. ఆదినమందు జగన్నాథుండసంతునియందు శయనించి యోగనిద్రాపరవశుండై యుండును. ఆపాథశుద్ధ ఏకాదశి, 'శయనైకాదశి' యనియుఁ

గాక్తికశుద్ధ ఏకాదశి 'యుక్తానైకాదశి' యనియుఁ జెప్పఁబడును. ఈయనైకాదశి దినమంను నృత్తగీతవాద్యంబుల చేతను, వేదసూక్తంబులచేతను మహావిష్ణుని రథోత్సముగావించితిమి. బ్రాహ్మణ సమాజమందు భార్యాపుత్రులతోఁ గూడఁ బురాణ శ్రవణముఁజేసి, యేకాదశి మాహాత్యమును విని, యారాత్రియందు జాగరణముం జేసితివి. బ్రాహ్మణ ప్రసంగముచేఁ బ్రాతన్నాన మాచరించి గంధ పుష్ప భూప దీపాదులచే మధుసూదనునిఁ బూజించి, ద్వాదశీదినమందుఁ గొందఱ బ్రాహ్మణులను భక్ష్యభోజ్య సహితంబైన మృష్టాన్న దానంబుచేఁ దృప్తి నొందించి, యాచరించితివి. విష్ణుభక్తుడైన బ్రాహ్మణునిఁ బూజించుటచేతను, ఏకాదశి ద్వాదశి తిథులయం దాచరించిన పుణ్యప్రభావంబుచేతను, నీకు సత్యశౌచ తపోసుష్టాన్వార్యంబైన భూసురత్వము సంభవించెను.

సీవు పూర్వజన్మంబునందు గొప్ప ధనికుండవైనను భార్యాపుత్రాదులను, దీనులయిన బంధువులను సతిలోభముచేఁ గొంచమయిన ధనప్రయమును సహింపక పీడించితివి. ఈజన్మమందు నాహేతువువలన దరిమ్రుండవైతివి. ఇట్లు నీపూర్వజన్మ వృత్తాంతమునుఁ జెప్పితిని. పుత్ర మిత్ర కళత్ర క్షేత్ర విత్తాదులును, నానావిధ భోగంబులును లక్ష్మీనారాయణ ధ్యాన పూజా వందనాదులచే సంభవింపఁగలవు. ఇది శ్రుతి స్మృతి పురాణ ప్రతిపాదితంబైన పరమ ధర్మంబని వసిష్ఠుండు సోమ శర్మకుఁ జెప్పెను. అటుపిమ్మట సోమశర్మ యయ్యదంతం బాద్యంతంబుగా విని వసిష్ఠునకు నమస్కరించి యామహా మహాని ననుజ్ఞను బొంది, స్వగృహంబున కేతెంచి యీ

వృత్తాంతంబును సమగ్రంబుగా భార్యతోఁ జెప్పెను. ఆభార్య యగు సుమన యీవృత్తాంతమును విని మీరు పుణ్యపురుషులగు. కావున మీకు బ్రహ్మమానస పుత్రుండైన వసిష్ఠుండు ధర్మసారమును బోధించె నని పలికి యానందించెను.

సోమశర్మ తపంబాచరించి భగవత్సాక్షాత్కారముం బొందుట

అటుపిమ్మట శౌనకుండు సోమశర్మవృత్తాంతమును జెప్పుమనిన సూతుం డిట్లనియె. అపుడు సోమశర్మ భార్య సహితుండై బయలువెడలి రేవాతీరమందుండు కపిలానదీ సంగమంబున యధావిధిగా స్నానం బాచరించి, దేవతలకుఁ బితృదేవతలకుఁ దర్పణంబు గావించి, శమదమ సత్యశౌచా నివృత్తుండై కామక్రోధాదులను బరిత్యజించి వాసుదేవ ద్వాద శాక్షరీ మంత్రంబుచే లక్ష్మీనారాయణుల నారాధించుచు నిశ్చలచిత్తుండై చిరకాలము తపం బాచరించెను. అపుడు మహాపతివ్రతయు, భార్యయు నగు సుమన, తపంబాచరించు కాంతుని, నిశ్చలచిత్తంబుతో నేవించు చుండెను. అట్టియెడ నింద్రాది దేవతలు దంష్ట్రాకరాశంబులయిన సింహశాస్త్రాల మత్త మతంగజాది క్రూరజంతువులను, భూత ప్రేత పిశాచ రాక్షసాదులను సృజించి విఘ్నముల నాచరించిరి. అపుడు సోమశర్మ భయరహితుండై మిక్కిలి ధైర్యముతో లక్ష్మీ సరసింహమూర్తిని స్మరించి యిట్లు ప్రార్థించెను. దేవదేవా! భక్తవత్సలా! నీవు భక్తార్తి భంజనుడవు. శరణాగత దీనరాక్ష కుండవు. శంఖచక్ర గదాపద్మ వనమాలా విరాజితుండవు. శ్రీవత్స కాస్తుభోరన్ముండవు. దయాసముద్రుండవగు నీకు

సమస్కారము. నీవాశ్రిత జనమందారుండవు, గావున నాకు సంభవించిన విఘ్నములను, భయములను నివర్తింపఁ జేసి ప్రహ్లాదుని రక్షించిన పగిది నను బ్రోవుమని ప్రార్థించెను.

అపుడు భక్తవత్సలుండైన భగవంతుండు సకల విఘ్నములను నివర్తింపఁజేసి మహాలక్ష్మితోఁగూడ ఛందోమయుండైన గరుత్మంతుని నధిష్ఠించి, సాక్షాత్కరించెను. తదనంతరం బాసోమశర్మ సమున్మీలిత నేత్రుండై శ్రీమహావిష్ణు దివ్యమంగళ విగ్రహముం జూచి, యతినంధ్రమంబుతో లేచి, సాష్టాంగ దండప్రణామంబు గావించి, యానంద నిమగ్నహృదయుండై, తత్సమీపంబున నివసించి, యుండెను. అటుపిమ్మట భక్తజన పరాయణుండగు నారాయణుండు, యో భూసురోత్తమా ! నీభక్తికి సంతసించితిని. నీతపంబు సఫలంబయ్యె. నీ కభీష్టంబయిన వరంబు నొసంగెద వేడుమనిన, సోమశర్మ, భగవంతునితో నిట్లనియె. దేవదేవా ! నీవు సర్వజ్ఞుండవు. సర్వేశ్వరుండవు. సర్వాత్మకుండవు. సర్వశక్తి యుక్తుండవు. అసంగ చిద్రూపుండవయ్యును, సనిర్వచనీయ మహామాయా శక్తిప్రభావంబుచే మత్స్యావతారుండవై దుష్టరాక్షస వధను గావించి నిఖిలాగమంబులను హిరణ్యగర్భునకిచ్చి, ధర్మమును రక్షించిన వాడవు. కూర్మరూపుండవై దేవతల కమృతమును బంచియిచ్చి రాక్షసులను వధించిన వాడవు. వరాహ సరసిం హావతారములచే హిరణ్యాక్ష హిరణ్యకశిపులను వధించితివి. వామనుండవై బలిచక్రవర్తినిఁ బాతాళంబున బంధించితివి. భర్గవరాముండవై దుష్ట క్షత్రియ వధను గావించితివి. శ్రీరాముండవై గావణ కుంభకర్ణాదులం దునిమితివి. బలరామ

శ్రీరామ శ్రీకృష్ణ బుద్ధ కల్కి రూపంబులచే దుష్టనిగ్రహ శిష్టపరిపాలనంబులం జేసితివి. నీవు స్వప్రకాశానంగ చిద్రూపుండవు. అవాఙ్మానన గమ్యుండవు. నీమహిమంబు బ్రహ్మదులకైన నగోచరంబు. నీదర్శనంబుచే నేధన్యుండ నైతిని. నీవు శరణాగత వత్సలుండవు. నిను నేశరణంబు నొందితిని. నాకు నభీష్టార్థంబుల నొసంగి రక్షింపు మని మరలఁ బ్రార్థించెను.

సోమశర్మ పుత్ర పాత్రులను బడయుట

అపుడు భగవంతుం డీస్తవంబుచే నానంద మగ్న హృదయుండై నీభక్తికిని, నీస్తవమునకును, సంతసించితిని. అభీష్టంబయిన వరంబు నొసంగెదఁ, గోరుమనిన సోమశర్మ యామధుసూదనునితో నిట్లనియె. ప్రతిజన్మమందును నా భార్యతోఁగూడ నాకునీపాదారవిందములయందెడతెగనిభక్తిని వివిధభోగంబులను విత్తంబును గలుగఁజేసి రక్షింపుము. వంశ విఖ్యాతికరుండును, వేదశాస్త్రార్థ పారగుండును, శమ దమ తపస్తేజోయుతుండును, భార్యాపుత్ర క్షేత్రవిత్తాది సుఖాన్వితుండును, దేవ బ్రాహ్మణ పూజకుండును, సత్కర్మరతుండును, విష్ణుభక్తుండును, నగు కుమారునిఁ బ్రసాదించు మనినఁ దద్వచనముల నాకర్ణించి సోమశర్మతో భగవంతుం డిట్లనియె—

ఓ భూసురోత్తమా ! మత్ప్రసాదంబు వలన నీకభీష్ట గుణాన్వితుండైన తనూజుండు జనింపఁగలఁడు. నీ జీవితకాలములో నెన్నడును దుఃఖంబు నొందవు. గొప్ప ధనికుండవై మహావదాన్యుండవు, కాగలవు. నీవు భార్యాసహితుండవై

మానుష భోగంబులను, దివ్యభోగంబులను, బిరకాల మనుభ
 వించి, పరమపవిత్రంబైన గంగాతీరంబున ననాయాసంబుగా
 మరణమునొంది, పునరావృత్తి రహితంబగు మోక్షసామ్రాజ్య
 సుఖము నొందగలవని యానతిచ్చి యంతర్హతుండయ్యె.
 అపు డాసోమశర్మ, సుమనయను భార్యతోఁ బయలు వెడలి
 స్వనివాస గృహంబున కేతెంచెను. అపు డాగృహము, సము
 న్నతప్రాకార పరిశోభితంబును, దివ్యవస్తు పరిపూరితంబును,
 దేవేంద్ర భవనసన్నిభంబును, నై యొప్పుచుండెడిది. అట్టియెడ,
 శ్వేతచ్ఛత్ర విరాజమానుండును, సువర్ణ బండశోభిత ధవళ
 చామర పీఠితుండును, శుక్లవర్ణ పరిశోభిత మత్త మతంగజా
 రూఢుండును, దివ్య వస్త్రాన్నితుండును, సుగంధ కుసుమ
 మాలికాలంకృత శరీరుండును, యక్ష కిన్నర గంధర్వ సిద్ధ
 విద్యాధరాది సంస్తూయమానుండును, దివ్యాంగనా
 పరివృతుండును నగు నొక మహాపురుషుండేతెంచి, దివ్యవస్త్ర
 కుసుమ గంధాదులను, సమితంబులయిన మణిముక్తా ప్రవా
 శంబులను సువర్ణ నిష్కంబులను ప్రాంగణమంచుంచి యంతర్హ
 తుండయ్యె. ఈ దివ్య పురుషునితోఁ గూడ ననేకులయిన
 దేవతాస్త్రీలు చనుదెంచి సుమనయను విప్రపత్నిని సువర్ణ
 సమలంకృతాసనంబునం గూర్చుండబెట్టి దివ్యాంబరాభరణాదు
 లచే నలంకరించి యఘూల్యంబులయిన ననేక షస్తువుల నొసంగి,
 నీగృహంబున నిగూఢంబుగా నివసించి నీభర్తతోఁగూడ నిన్న
 రక్షించెదమని యానతిచ్చి యదృశ్యులయిరి.

అపుడు సోమశర్మ తనభార్యంగూడి నానావిధ శృంగా
 రాన్వితంబులయిన భోగంబుల ననుభవించు చుండెను. మఱి

కొన్ని దినంబులకు, నాతనిభార్య గర్భంబుదాల్చి పదియవ మాసంబున మిక్కిలి తేజోవంతుండగు కుమారునిం గనెను. అపుడు దేవగుండుభులు మ్రోగినవి. దివ్యాప్సరస్త్రీలు నాట్యముఁ జేసిరి. గంధర్వులు శ్రావ్యముగా గానముఁ జేసిరి. అటుపిమ్మట జాతకర్మాది సంస్కారముల నాచరించి సువ్రతుం డను నామముచేఁ బిలుచు చుండిరి. అంత నా బాలకుండు శుక్లపక్షచంద్రునివలె దినదిన ప్రవర్ధమానుండై బాల్యావస్థను గడపి కౌమారావస్థనుబొంది, సవయస్కులయిన బాలురతోఁ గ్రీడించుచు శయనాసన క్రీడాభోజనాదులయందును, స్వప్న మందును, శ్రీకృష్ణునే చూచుచు; సర్వవిశ్వమయుం డగు శ్రీకృష్ణుం డాత్మరూపముచేఁ దృప్తి బొందుగాక; యని భావించుచు, సంతతము భోజనాభ్యంగస్నాన పానాదులను, శ్రీకృష్ణధ్యాన పూజావందనాదులను, సలుపుచుండెడివాడు. ఈ బాలకునిచేఁ నా దంపతు లిరువురు యానందించుచు నెల్ల పుడు సంపూర్ణ యశావనవంతులయి నానావిధ భోగముల ననుభవించు చుండిరి. సోమశర్మ పంచవింశతి వార్షిక పురుషుని వలెను, సుమన షోడశవార్షిక స్త్రీవలె నుండెడివారు. ఆ దం పతు లిరువురు గజాశ్వ మహిషీ ధేను దానంబులచేతను; ననేక వ్రతంబులచేతను; గంగాది తీర్థయాత్రా నియమంబులచేతను; కాంచన మణిముక్తా ధనాది దానంబులచేతను, వేదశాస్త్ర పారంగతులయిన విప్రోత్తముల నానందింపఁ జేయుచు నెల్ల పుడు వారికి నమస్కరించుచు, శ్రీకృష్ణధ్యాన పూజావందనా దులం జేయుచుఁ గాలమును సార్థకముగా వెల్లించు చుండిరి. తదనంతర మాబాలకునకు, యథావిధిగా విహితకాలమందు

చాలోపనయన వివాహాదులం గావించి, కాలక్రమముచే
పాత్రుని వడసి పుత్రపాత్రులతో సుఖముగా నుండిరి.

సువ్రత చరిత్రము

శౌనకుండు తదనంతరం బాసువ్రతుని వృత్తాంతముం,
జెప్పమనిన శౌనకునితో సూతుం డిట్లనియె—

మహాప్రాజ్ఞుండగు సువ్రతుండు మాతృగర్భ ప్రవేశము
మొదలుకొని, సకలవస్తువులయందును మహావిష్ణువునే చూచు
చుండెడివాడు. ఆ సంస్కారముచే నతండు బాలురతో,
గ్రీడించు సమయమందును భోజనకాలమందును శయనగృహ
మందును సర్వవిశ్వము, విష్ణుమయంబని భావించి యెల్లపు
డును విష్ణుకీర్తనముఁ జేయుచుండెను. మతియొకప్పుడు స్థావర
జంగమములందు మహావిష్ణుని భావించి యిట్లు స్తుతిచేసెను.
ఓపరమేశ్వరా! నీవు సచ్చిదానంద రూపుండవు. నిర్గుణుండవు.
నిర్వికారుండవయ్యను నచింత్యంబగు మాయాశక్తిచే మత్స్య
కూర్మాది రూపుండవై దుష్టనిగ్రహ శిష్టపరిపాలనం బొనరించి
తివి. దేవదేవా! నీవు సకలదోష రహితుండవు. స్వాధ్యస్తంబును
ననిర్వచనీయంబును నగు మహామయాశక్తిచే సకలవిశ్వంబును
సృజించి, యావిశ్వమం దంతర్యామివై సర్వసాక్షివై ప్రకా
శించు చున్నవాడవు. బ్రహ్మాది పితృలికాంతదేహంబులందును
జాగ్రత్స్వప్న సుషుప్త్యవస్థాత్రయంబందును స్ఫుటతరంబై
ప్రకాశించు నానందాభిన్న సంవిద్రూపంబు నీవని తెలిసికొనిన
వారు భవాంభోనిధియందుఁ బునరావృత్తి రహితులై శాశ్వ
తంబయిన మోక్షంబు నొందగలరు. నీవు స్వప్రకాశాసంగ

చిద్రూపుండవైనను నచింత్య శక్తియుక్తుండవగుటచేత నకల జగజ్జన్మాదికారణుండవు. నీకు నమస్కారంబని సుస్వరంబుగా గానంబుఁజేయుచు సమానవయస్కులైన బాలకులతో తాలలయాన్వితంబుగా నాట్యముఁ జేయుచుండెడివాఁడు. తల్లి భోజనముకొఱకు బిలిచినపుడు నాకు యుత్పిపాసలు లేవు. అంబుజోదరు దివ్యపాదారవింద చింతనామృత పానంబుచేఁ దృప్తుండనైతి నని, చెప్పి వైదూర్యపర్వతమందలి సిద్ధక్షేత్రంబున నోంకారేశ్వర లింగసమీపంబునఁ దీవ్రంబుగాఁ దపంబాచరించెను.

సువ్రత పూర్వచరిత్రమును రుక్మాంగద చరిత్రమును

వర్ణించుట

అటుపిమ్మట శౌనకుం డవశిష్టమయిన సువ్రత చరిత్రముం జెప్పమనిన సూతుండు శౌనకునితో నిట్లనియె. తదనంతరం బాశ్రిత కృపాసాగరుండును, భక్తజన మంతారుండునునగు మధుసూదనుండు గరుడాసనాసీనుండై మహాలక్ష్మితోఁగూడ సాక్షాత్కరించి భూసురోత్తమా! నేను భక్తజన పరాయణుండగు నారాయణుండను. నీకుఁ బ్రసన్నుండ నైతిని. అభీష్టంబైన వరంబు నొసంగెదఁ గోరుమనిన, నపుడు సువ్రతుండు లేచి సాష్టాంగ దండప్రణామము గావించి యిట్లు స్తుతిచేసెను. ఓసర్వేశ్వరా! నీవు శరణాగత దీనార్త పరిత్రాణ పరాయణుండవు. నీ మహిమంబు బ్రహ్మాదులకైన, నగోచరంబు. సంసార సాగరమందు నిమజ్జనోన్మజ్జనములను జేయుచుఁ గామక్రోధాది మకరగ్రంస్తుండనై దుఃఖము నొందుచున్నవాఁడను.

మోక్షార్థకార పటలముచే నష్టమయిన వివేకము కలవాడను. దీనుడను. దుఃఖితరంగములచే గంపించు చున్నవాడను. నీకరము నవలంబముగా నిచ్చి రక్షింపుము. నిరంతర భక్తితో నీపాదములను సేవించువారు సుఖముగా యోగక్షేమముల నొందగలరు. అన్యదేవతలను సేవింపక నీపాదారవిందంబులనే నిరంతరము సేవించుచు నీకు నమస్కారముఁ జేయుచున్న వాడను. నీవు ప్రసన్నుండవైన యెడల భార్యతోఁగూడ నాకును, మజ్జననీ జనకులకును దివ్య దేహముతో వైకుంఠలోక సుఖమును దేవలోకభోగంబులను బ్రసాదింపు మనిన, వల్లె యని భగవంతుండగు మధుసూదనుం డంతర్హితుండయ్యె.

అటుపిమ్మట సుమనా సోమశర్మలను, భార్యాసమే తుండై సువ్రతుండును, వైకుంఠలోక సమాగత విమానవరము నధిష్ఠించి, కల్పద్వయ పర్యంతము వైకుంఠలోక సుఖమును, నానావిధ దేవలోక భోగంబులను ననుభవించిరి. తరువాత కొంతకాలమయిన పిమ్మట సోమశర్మ దేవకార్యార్థమయి యదితీకశ్యపులకు నొకకల్పమందలి మన్వంతరంబునఁ దన యుండై జనించి, నురపతియై పురందర పదము నధిష్ఠించెను. సుమన శచియై జనించె. ఇట్లు వారిరువురు శచీపురందరులై జనించి చీరకాలము స్వర్గలోకసుఖము ననుభవించి ముక్తు లయిరి. మఱియొక మన్వంతరంబునఁ గళత్ర సమేతుండై సువ్రతుండు, దివస్పతియై దివమును బాలించి సకలభోగంబుల ననుభవించి ముక్తుండయ్యె. పూర్వజన్మ సంస్కారంబుచే నీ సువ్రతుండు నిరంతర గోవిందఫదారవింద భక్తుండై మహావిష్ణు పదము నొందెననిన, శౌనకుండు నీవిచిత్రకథను విని యానం

దించితి. ఈతని పూర్వజన్మ వృత్తాంతమును జెప్పమనిన నూతుండు శౌనకునితో నిట్లనియె.

తొల్లి విదేశమును రాజధానియందు నతి బలవంతుండును, మహావదాన్యుండును నగు ఋతధ్వజుండను మహారాజు కలఁడు. అతనికి రుక్మాంగదుండను దనయండు జనించెను. ఆ రుక్మాంగదునకు సంధ్యావళియును భార్య కలదు. అంబరీషునికి ద్వాదశీనియమమువలె రుక్మాంగదునకు దశమీద్వాదశులయం దేకభుక్తము గావించి యేకాదశియందు, నుపవాసము చేయుఁ దీవ్రవ్రత నియమము గలదు. దశమినాడు సాటింపుఁ జేయించి సకలజనులచేతను, నేకాదశ్యుపవాసమును నారీతి గనే చేయించుచుండెడివాడు. ఆ రుక్మాంగదుం డీ భార్యయం దాత్మసద్విశుండైన పుత్రునిం గని ధర్మాంగదుం డని పేరుఁ బెట్టెను. అటుపిమ్మటఁ గ్రమముగా జాతకర్మ నామకరణాది సంస్కారములను గావించెను. ఆ పుత్రుండు విష్ణుభక్తుండు గావున సంతతము గోవిందపదారవింద చింతనపరుడై యుండె. ఇట్లుండగా యమధర్మరాజు సత్యలోకమున కరిగి రుక్మాంగద శాసనంబుచే నేకాదశ్యుపవాసము నాచరించి ప్రజలందఱు స్వర్గలోకంబున కరుగుచుండిరి. నేను శిక్షింపఁదగిన వాడతేరు. కావున నేకాదశీవ్రతమునకు విఘ్నము నాచరింపుడని బ్రహ్మ దేవుని వేడెను. ఆ మాటలను విని కమలాశనుం డేకాదశీ వ్రతమును బరీక్షించుటకై మోహిని యను యొక కాంతామణిని సృజించి నీవు భూలోకంబున కరిగి రుక్మాంగదుని నేకాదశీ వ్రతమునకు విఘ్నము నాచరింపుమని యానతిచ్చి పంపెను.

అపు డామోహిని భూలోకమున కరుదెంచి యొక శివ
క్షేత్రమందు సతిశ్రావ్యముగా వీణాగానము చేయు చుండెను.
ఒకప్పుడు రుక్మాంగదుండు మహారణ్యంబులకు మృగయాతత్ప
రుండై జని జవనత్వంబులు గల క్రూరసత్వంబులను వధించి
పురమునకు బయలువెడలి వచ్చుచున్న సమయంబున నా శివ
క్షేత్రమందుండు మోహిని యను కాంతామణి నవలోకించి
మోహాక్రాంత చిత్తుండై ఓ కాంచనాంగీ! సౌకుమార్య సౌం
దర్యములను గాంచి నిను వలచితిని. నీ కిష్టమయిన యెడల
బ్రాహ్మ దైవార్ష ప్రాజాపత్య రాక్షస గాంధర్వాసుర పైశా
చంబు లనంబరగిన వివాహంబు లెనిమిదింట, నుత్తమ క్షత్రి
యులకు గాంధర్వం బుత్తమోత్తమంబు. కావున గాంధర్వ
విధిం బరిణయంబయ్యెదనని తన యభిప్రాయంబుఁ దెలిపెను.
ఆ మోహినియను కాంతామణి తద్వచనముల నాకర్ణించి
యా భూకాంతునకుఁ దనయందు గల వలపును దెలిసికొని
నాతోఁగూడి యనుదినము నాకు రతిసుఖమును గలుగఁజేసెతి
వేని నీకు భార్య నయ్యెదనని చెప్పెను. అందుల కతండుయ్య
కొని గాంధర్వ విధిం బెండ్లియాడి ప్రియవధూసమేతంబుగా
స్వపురంబున కరుదెంచి పుత్ర మిత్ర కళత్ర బంధు భృత్యజన
వర్గముచే సగౌరవంబుగా నాదృతుండై యా మోహినితోఁ
గూడ స్వాంతఃపురంబునం బ్రవేశించెను.

అటుపిమ్మట మఱికొన్ని దినంబులకు నేకాదశీదినము
సంప్రాప్తంబయ్యె. అపు డా రుక్మాంగదుండు పూర్వమువలె
దశమినాడు చేయఁదగిన నియమంబును పరదినముం దాచ
రింపదగిన యుపవాసవిధిని సాటింపుచే నకలవ్రజలను శాసించి

తాను భార్యపుత్ర సహితుండై యుపవాసమును జేసెను. అపు డామోహిని తద్వ్రతం బాకర్ణించి నిత్యము నాతోఁ గూడి రతిక్రీడా వినోదంబులచేఁ గాలయాపనంబు చేసెదనని చెప్పితివి. ఈవ్రత నియమమును వదలి నాతో విహరింపుము. లేనియెడల సత్యలోకంబున కేగెదనని యత్యాగ్రహంబుతోఁ జెప్పెను. అనంతరము రుక్మాంగదుం డామాటను విని తపనం డపరశిఖరి నుదయించినను, మేరువు ధరణీతలంబునఁ గ్రుంగినను, దహనుండు శీతలభావంబు నొందినను, నే నీవ్రతమును బరిత్యజింప నని యతిదృఢనిశ్చయముతోఁ జెప్పెను. అపు డామోహిని యనేక పరుషములను బలికెను. అపుడు రుక్మాంగదుండు నీకు మజ్జియొక యభీష్ట కార్యంబయినం జేసెదగాని యీవ్రత నియమమును విడువనని చెప్పెను. అట్లైన నీకుమారుని శిరంబును ఖడ్గంబుచే దునిమి నాకిమ్మనెను. అపుడు ధర్మాంగదుం డామాటను విని పితృభక్తియుక్తుండు గావున నీవ్రతనియమమును బరిపాలించుటే నాకుఁ బరమధర్మంబని మనంబున భావించి తన కంఠమును ఖడ్గంబుచేఁ గ్రుంచి యామోహినీదేవికి సమర్పించెను. ఆ వృత్తాంతమును జూచి మోహినీదేవి భయపడి యతివిస్మయము నొందెను. అంతట బ్రహ్మవిష్ణురుద్రు లేతెంచి రుక్మాంగదునకుఁ బ్రసన్నులయి నీవ్రతనియమమునకు సంతసించితిమి. నీకుమారుండైన ధర్మాంగదుని బ్రతికించెదమని చెప్పి యాకుమారుని బ్రతికించి చిరకాలము భూలోక దేవలోక భోగంబుల ననుభవింపు మని యాధర్మాంగదు నాశీర్వదించి యంతర్హితులయిరి. అపుడు మోహినీదేవి సత్యలోకంబున కరిగెను.

ఇట్లు చిరకాల మేకాదళి ప్రతోపనాన జాగరణాది నియమముల నాచరించి రుక్మాంగదుండు ముక్తుండయ్యె. అటుపిమ్మట ధర్మాంగదుండు సుమనా సోమశర్మలకుఁ బుత్రుండైననువ్రతుండై జనించెను. అధర్మాంగదుండే యీనువ్రతుండని తెలిసికొనుము. ఈనువ్రతుండు చిరకాలము నానావిధ భోగంబుల ననుభవించి, పురందరుండై దేవలోకమునుఁ బాలించి, కాలక్రమంబుచే మోక్షసామ్రాజ్యంబు నొందె; ఇట్లనేక రామకృష్ణాద్యవతారంబులును స్వాయంభువాది మనువులును మహేంద్రాది దిక్పాలకులును మహారాజులును ననేకమాసాబ్ద యుగకల్పంబులయం దావిర్భావ బుల నొందుచుండును. కాబట్టి యీలోకవ్యవహార మనాది యనియు ననంతమనియు నెరుంగవలయు.

దేవేంద్రుండు బలాసురుని వజ్రాయుధంబుచే వధించుట

ఈ చరిత్రము మిక్కిలి విచిత్రమయినది. ఈకథను విని మేము సంతసించితిమి. మరల విష్ణుకథలను జెప్పమనిన శౌనకాది మునులతో సూతుం డిట్లనియె. పూర్వకాలమందు, షడ్గుణైశ్వర్య సంపన్నుండును, భక్తార్తి భంజనుండును నగు మహా విష్ణువు లోకకంటకులయిన హిరణ్యాక్ష హిరణ్యకశిపులను, వరాహ నృసింహవతారములచే సంహరించి దేవతలను రక్షించెను. అప్పుడు దేవతలందఱు స్వస్థానమందు సుఖముగా నుండిరి. యజ్ఞాది కర్మములు యథావిధిగాఁ బ్రవర్తించినవి. నకల సుర మునులు స్వస్థచిత్తులయిరి. అటుపిమ్మట మరి కొందఱు దానవులు దేవతల నెదుర్కొని యుద్ధముఁ జేసిరి.

అప్పుడు చక్రహస్తుండగు శ్రీమహావిష్ణుని సహాయముచే నింద్రాది దేవతలు, దైత్యదానవులను వధించిరి. హతావశిష్టులయిన రక్కసులు పరాభవము నొంది పాతాళమున కరిగిరి. అప్పుడు దితి, పుత్రశోకముచే సంతాపము నొంది మూర్ఛ నొందుచుఁ గడుమఃఖమునొంది పిమ్మట సూర్యసంకాశుండును, దవస్తేజోయుతుండును నగు భర్తయైన కశ్యపునిఁగాంచి, యతనికి నమస్కారము గావించి యిట్లనియె.

ఓప్రాణనాథా! యిప్పుడు నీవు మిక్కిలి యానంద కరుండును, సూర్యసన్నిభ తేజుండును, వేదపారగుండును, దవోబల యుతుండును, సర్వలోక జయశాలియు, సర్వలక్షణ సంపన్నుండును, సర్వజ్ఞుండును నగు పుత్రుని నాకొసంగుము. విష్ణు సహాయముచే నింద్రాదిదేవతలు, నాపుత్రుల నందఱను వధించెను. నాకు నవత్యయైన యదితి తనపుత్రులతోఁగూడ స్వర్గసుఖము సనుభవించుచు, నన్నుఁ జూచి పరిహసించుచున్నది. సపత్నీకృతంబైన పరాభవంబుచేతను, బుత్రనాశ కృతంబైన శోకానలంబుచేతనుఁ గడు దూఃఖంబు నొంది నీను శరణంబు వేడితిననినఁ, గశ్యపుం డావచనముల నాకర్ణించి కృపావిష్ట చిత్తుండై నీవు వెఱవకుము. నీవు మనోవాంఛితుండయిన పుత్రునిం బడయగలవు. శతవర్షంబులు మేరుపర్వతము నందు బ్రహ్మచర్య వ్రతంబును బూని నతీతివ్రంబుగాఁ దపంబాచరింపుము. వాడు దేవద్విజ విద్యేషికాని యెడల, దీర్ఘ కాలము జీవించి యభివృద్ధి నొంది నీయభీష్టమును సిద్ధింపఁ జేయగలఁడని యానతిచ్చెను. అపు డాదితి యట్లు చేసెదనని చెప్పి గిరివరోత్తమంబయిన మేరుపర్వతమందు బ్రహ్మచర్య

నియమముతో దీర్ఘకాలము తీవ్రముగాఁ దపం బాచరించెను. అటుపిమ్మట గర్భవతియై శతవర్షంబులు గడచిన పిమ్మట భాస్కర సమాన తేజుండును, సర్వలక్షణ లక్ష్మీతుండును, సర్వలక్షణ లక్ష్మీతుండును, సర్వజ్ఞుండును, నగు కుమారునిం గనెను. అపుడు కశ్యపుం డిచటి కేతెంచి బ్రహ్మతేజోయుతుం డైన పుత్రునింగాంచి, మహాహ్వంబుతో జాతకర్మ సంస్కారము నాచరించి, బలానురుండుని నామకరణముం జేసి పుత్రకా! నీవు వేదాధ్యయన సంపన్నుండవై శతవర్షంబులు బ్రహ్మచర్యము నాచరింపు మని యానతిచ్చెను. అపు డా బలుండను రక్కసుండు శతాబ్దంబులు బ్రహ్మచర్య నియమంబుతోఁ దీవ్రతపంబాచరించి బ్రహ్మతేజోయుతుండై దితి సమీపంబున కేతెంచెను. దితి వానింజూచి పుత్రకా! నీవు దీర్ఘాయుష్మంతుండవై సుఖముగా జీవింపుము. నీవు జీవించిన యెడల నా పుత్రులందఱు సుఖముగా జీవింతురు. పూర్వకాల మందు నా పుత్రులయిన హిరణ్యాక్ష హిరణ్యకశిపులు, మధు సూదనుని సుదర్శనాస్త్రాన్ని జ్వాలలచే దగ్ధశరీరులయి మృతినొందిరి. మహావిష్ణువు, నా పుత్రులను వధించి యింద్రాది దేవతలను రక్షించెను.

కావున నీవు గోవింద సంరక్షితులయిన బృందారక బృందములను వధింపుమని యానతిచ్చెను. దనువను కశ్యప ధర్మవత్సీకూడ, ముందుగా దేవేంద్రుని వధించి పిమ్మట దేవతలను, గోవిందుని వధింపుమని చెప్పెను. అపుడు బల్లిదుండగు బలానురుండు వారిగువ్వర మాటలను విని యింద్రాదులను సంహరించుటకు నుద్యమించి రంధ్రాన్వేషణ తత్ప

రుండై సాయంకాలమందు సముద్రతీరంబున, బ్రహ్మజేజో
యుతుండై సంధ్యోపాసనంబు జేయు చుండెను. తరువాత
దనునను దితియుఁ జెప్పిన మాటలను బలాసురునిఁ బ్రయత్న
మును; దేవమాతయయిన యదితి విని దేవేంద్రునితో నిట్ల
నియె. దేవవధార్థమయి బలాసురుండు దీర్ఘకాల బ్రహ్మచర్యం
బుతో నతితీవ్రంబుగాఁ దపం బాచరించెను. నీవు దేవతల
క్షేమమును గోరితివేని జాగరూకుండవై యతిప్రయత్నముతో
దుష్టనిగ్రహము గావించి దేవతలను, స్వర్గ రాజ్యమును
బాలింపు మని దేవేంద్రునితోఁ జెప్పెను. దేవేంద్రుం డామా
టను విని వెఱచి వాని వధోపాయంబును జింతించి వజ్రాయుధ
హస్తుండై సముద్రతీరంబున కేగి కృష్ణాజినాసీనుండును, సం
ధ్యోపాసనాపరుండును నగు నా బలాసురుని వజ్రాయుధంబుచే
నఱికి వధించెను. అపుడు వాఁడు గతజీవితుండై నేలంగూలెను.
పిమ్మట దేవేంద్రుం డతిహర్షంబుతో స్వర్గలోకంబున కేగి,
స్వస్థచిత్తుండై సుఖముగా నుండెను.

దేవేంద్రుండు వృత్రాసురునిఁ గపటముచే వధించుట

అటుపిమ్మట దితి బ్రహ్మజేజోవంతుండగు మన
పుత్రుండు సముద్రతీరమందుఁ దపం బాచరించు సమయంబున
దేవేంద్రుండు వానిని వధించెనని తనభర్తయైన కశ్యపునితోఁ
జెప్పి దుఃఖించుచు రోదనము చేసెను. మరీచి తనయుండైన
కశ్యపుం డీవృత్తాంతమునువిని రోషరక్తాంతలోచనంబున యగ్ని
కుండమం దాభిచారిక హోమంబు నాచరించెను. అపు
డంజనగిరివలె నీలవర్ణుండును, బింగాక్షుండును, దంష్ట్రాకరాళ

వక్త్రండును, నతి భయంకరాకారుండును, నతి తీక్షణుడగువాఁడును, నగు వృత్రాసురుం డన్ని కుండమునుండి యావిర్భవించి నేను జేయవలసిన కార్యము నాజ్ఞాపింపుమని కశ్యపుని వేడెను. అటుపిమ్మట వృత్రాసురునితోఁ గశ్యపుం డిట్లు పలికెను. దితి పుత్రుండైన బలాసురుని సమాధియందున్న సమయంబున దేవేంద్రుండు వజ్రాయుధంబుచే సంహరించెను. ఆ కారణంబు వలన దితి రోదనంబు చేయుచున్నది. నీవు శీఘ్రముగా బయలు వెడలి ముందుగా దేవేంద్రుని వధించి తదనంతరంబున సకల దేవతలను సంహరించి స్వర్లోకభోగంబుల ననుభవింపుము. ఇదియే దితి కభీష్టంబయిన కార్యంబు. ఇట్లు చేసితివేని నాకును మిక్కిలి ప్రియమును జేసినవాడ వామనుని కశ్యపుండు పలికిన, తద్వచనముల నాకర్ణించి వృత్రాసురుం డట్లు చేసెద నని చెప్పెను.

ఇంద్రుండీవృత్రాంతమును దెలిసికొని వృత్రాసుర వధో పాయమును జింతించి యేమియుం దోషక సప్తమహర్షులను బిలిచి వృత్రాసురుండు దేవతలను, నన్నును వధించి స్వర్గరాజ్యము నాక్రమింపఁ దలఁచి యున్నాఁడు. వానిని వధించుట దుష్కరంబు గావున మీరలు బయలు వెడలి వానితోఁ గలిసి మాట్లాడి, సంధినిఁజేయుఁడని విన్నవించెను. వారపుడు వృత్ర సమీపంబునకేగి; ఓ రాక్షసోత్తమా ! నీవు మహాబలపరాక్రమ సంపన్నుండవు, ధార్మికుండవు గావున దేవేంద్రుండు నీతో సఖ్యము నిశ్చయించు చున్నాఁడు. వానితో సఖ్యముంజేసి యింద్రపదములో నర్థభాగము నీ వనుభవింపు మని చెప్పిరి. వృత్రాసురుం డామాటలను విని దేవేంద్రుండు దానవ వైరి

గావున మంచిమాటలచే నాకు నమ్మకమును గలుగజేసి మఱి యొక కాలమందుఁ గపటముచే నన్ను వధించును. ప్రమాణ పూర్వకముగా శపథముచేసి సఖ్యమును గోరినయెడల నే నంగీకరించెద నని సప్తమహర్షులతోఁ జెప్పెను. అపుడు దేవేంద్రుండు కశ్యపాది సప్తమహర్షులవలన వృత్రాసురాశయమును దెలిసికొని తత్సమీపంబున కరుదెంచి, ఓ మిత్రమా ! నీవు మహాబల పరాక్రమ సంపన్నుండవు; సకలధర్మజ్ఞుండవు, ధార్మికుండవు, నీతో సఖ్యమును జేయు చున్నాను. సప్తమహర్షుల వలన నీ యాశయమును దెలిసికొని నీతో నమ్మకముగాఁ జెప్పుచున్నాను. నా మాటలను ముఖ్యముగా విశ్వసించుము. నీకు నేనుఁ గపటముచే ననర్థము చేసినయెడల యధార్థముగా బ్రహ్మహత్యాది మహాపాతకముల నొందెదనని యతివిశ్వాసముతో సప్రమాణముగా శపథము చేసెను. అపుడు వృత్రాసురుండు తననమ్మకముతో నింద్రుని మిక్కిలి ప్రియమిత్రునిగా భావించి యతనితో సఖ్యమునంగీకరించి స్వర్గలోకమందుఁ బ్రవేశించెను.

అట్లుపిమ్మట దేవేంద్రుండు వృత్రాసురు నవలోకించి సింహాసనమునుంచి లేచి సగౌరవంబుగా స్వర్ణపాద్యాదులచేఁ బూజించి, మాటలచే విశ్వాసమును గలుగజేయుచు నాతోఁ గూడ సమముగా నీవును స్వర్గలోక భోగంబుల ననుభవించుమని చెప్పెను. అపుడు వృత్రాసురుం డామాటలను విని యింద్రునియం దతివిశ్వాసయుక్తుండై దివ్యభోగముల ననుభవించుచుండెను. ఇట్లు కొంతకాలము సకలభోగముల ననుభవించిన పిదప దేవేంద్రుండు కపటమైత్రితో సర్వకాలములందును సంభాషించుచు వీని నెట్లు వధించెదనని తద్వభోషా

యంబు నాలోచించు చుండెను. తరువాత నాపురందరుండు తద్వహోపాయంబు లోచించి రంభను బిలిచి యీవృత్రాసురుండు ధర్మనాశకుండును లోకకంటకుండును గావున నీ కౌశలముచే శరీరస్పృతి రహితమయిన మహామోహమును గలుగఁజేయుము. తరువాత నేను పథించెదనని యానతిచ్చెను. అటుపిమ్మట రంభ తద్వచనంబుల నాకర్ణించి, తచ్చాసనమును శీరంబున వహించి తా మాజ్ఞాపించిన ప్రకారముఁ జేసెదనని పలికి బహుపుష్ప ఫలోపేతంబును, మృగపక్షి సమాకులంబును, దివ్యవిమాన వరశోభితంబును శుక పిక శారీకాది మధురధ్వని విలసితంబును, దేవగంధర్వ సంగీత యుతంబును, యక్షకిన్నర గంధర్వ సిద్ధవిద్యాధర మునిసమలంకృతంబును, గమల కల్పార సీతే దీవరాలంకృత వాపీకూప తటాకాన్వితంబును, సువర్ణ కలశాలంకృత హేమప్రాసాద విరాజితంబును, నప్పరోగణ సంకీర్ణ నానామంగళోత్సవ శోభితంబును, వేదధ్వని విలసితంబును, నగు నందనవనమందు మందార పారిజాత హరిచందనాది వాటికల ఛాయ నాశ్రయించి తనతో సమాన జేషముకల యప్పరోగణంబులతోఁగూడ నుయ్యల నూగుచుఁ గ్రీడించుచుండెను. అపుడు వృత్రాసురుండు దేవేంద్రునియందతిసమ్మకము కలవాడు గావున నింద్రునిఁ బరమమిత్రునిగా భావించి, సర్వవ్యాపారములయందును, భయరహితుండై దానవ గణంబుతోఁగూడఁదిరుగుచు వనితాశత సమాకులంబును, సతిమనోహరంబును నగు నందనోద్యాన వనంబునకేగి, యుయ్యల నూగుచున్న రంభనుగాంచి కాలచోదితుండై కామాకులిత స్వాంతుండయ్యె. దేవేంద్రుండు సమయమును

బ్రతీకించి వానిని వధింపవలెనని తలంచి వజ్రహస్తండుగుచు నదృశ్యుండై తిరుగుచుండెను.

అటుపిమ్మట వృత్రాసుగుండు రంభసమీపంబున కరిగి యోసుండరీమణి! నీవెవ్వతెవు. ఇచ్చట నుండుటకుఁ గారణం బేది యనిన, నతనితో రంభ యిట్లనియె. నేను రంభయను నస్మరశ్రీని. నభీజనముతోఁగూడ నీనందన వనమందుఁ గ్రీడా ర్థమయి వచ్చి విహరించుచుంటిని. నీవృత్తాంతమును జెప్ప మనిన వృత్రాసుగుండు రంభతో నిట్లనియె. నేను కశ్యపుని తపోబలంబుచే నగ్నికుండమువలన బుట్టిన వాడను, వృత్రాసుర సమూహ్యంకను. నీసౌందర్య సౌకుమార్యంబులచే మోహవిష్ట చిత్తుండనై నీకు స్వాధీయండు నైతిని. నాకు గాఢాలింగన సంగమ సుఖంబులను గలుగఁజేయు మనివేడెను. ఆపు డారంభ వాసని గామాకులిత స్వాంతునిగాఁ దెలిసికొని నేజెప్పినటులఁ జేసితివేని నీవు నాతోఁగూడి తత్సుఖంబుల ననుభవింపఁగలవు. ముందుగా నేఁజెప్పినట్లు చేయుటకు నంగీకరింపుము. పిమ్మట నీకు వశ మయ్యెదనని చెప్పెను. అందులకు వాఁడియ్యకొని దినారాత్రంబులం దతిమోహాక్రాంత స్వాంతుండై రతిక్రీడలు నలుపుచుఁ దదీయ నృత్యగీత వాద్యంబులచే నానందించు చుండెను. అట్టియెడ నొకప్పుడు రంభ మద్యసానముచేసి నాతోఁగూడి రతిక్రీడలు నలుపుము. ఈమద్యము నాకు మిక్కిలి ప్రియమయినది. నీవుకూడ మద్యమును బానము చేయు మని నిర్బంధించెను.

అప్పుడు రక్కసుం డామాటను విని నేను బ్రాహ్మణుం డను. వేదపారగుండను. కశ్యపతపోబలంబుచే నగ్నికుండము

వలన బుట్టినవాడను. శ్రుతి స్మృతి నిషిద్ధంబయిన మద్యంబును నేనెట్లు పానముచేయుదునని నిశ్చయించెను. తరువాత, రంభ, నేఁజెప్పిన పనులను జేసెదనని ముండుగా శపథము చేసితివి. అట్లు నీవు చేయునియెడల చేసినశపథంబు వితథంబయ్యెడిని. ఇపుడు నీ విట్లు సంభాషించుట న్యాయముకాదు. నేఁచెప్పినట్లు చేసితివేని నాతోఁగూడి రతీసుఖమును బొందగలవు. శీఘ్రముగా మద్యపానమును జేయుమని మరల నిర్బంధించెను. అపుడు వాడు దాక్షిణ్యభంగ భీతిచే సురాపానమును జేసెను. ఆమద్యపానముచే జ్ఞానహీనుండై మూర్ఛనొందెను. అట్టియెడ దేవేంద్రుండు వజ్రహస్తండ్లై వానినమీ పంబునకేగి తత్కంఠమును వజ్రాయుధంబుచే నటికి వధించెను. అపుడనేక ఋషులు, నమ్మకముతో మైత్రి నాచరించి వానిని వధించితివి. విశ్వాసము కలవానిని వధించుట మహాపాతకము. బ్రహ్మహత్యాదిమహాపాతక యుక్తుండవు కావున, నీవు స్వర్గ పదంబున కసర్దుండవైతివని నిందించిరి. అపుడు దేవేంద్రుండామాటలను విని యాగదాన హోమామాది సకలధర్మకంటకుండైన శత్రువు, యేయుపాయముచేతనైన, సంహరింపఁదగినవాడు. అట్టివానిని సంహరించి ధర్మమును రక్షించుట, పరమధర్మంబని యార్యులంద్రు. కావుననే వానినివధించితి నని చెప్పెను. ఇతైరం గెఱింగి యపుడు బ్రహ్మవిష్ణు మహేశ్వరులు కూడ, సాక్షాత్కరించి లోకకంటకుండైన శత్రువును వధించి యాగాది ధర్మంబులను స్థాపించుట పరమధర్మంబని సురమును లకు బోధించి వారు తమతమ నిలయంబులకు జనిరి. ఋషీ

శ్వరులందఱు వారు చెప్పిన ధర్మము నాకర్ణించి కడుసంతోషముతో దేవేంద్రుని జ్ఞాపించుచు స్వాశ్రమంబున కరిగిరి.

సప్తమరుత్తులు జనించుట

అటుపిమ్మట కశ్యప ధర్మపత్నియగు దితి వృత్రవధను విని యతిశోకముచేఁ బరిశిపించుచుఁ గశ్యపునితో నీ వృత్రాంతమును పెప్పి. అయ్యో నే నేమిచేయునును. నా పుత్రులయిన బలవృత్రుల నిగువురను దేవేంద్రుండు కపటముచే నధించెను. నే నెట్లు జీవించును. పుత్రశోకము మిక్కిలి దుస్సహమని రోదనము చేసి దేవేంద్రుని వధించు పుత్రునిఁ బ్రసాదించుమని వేడెను. అపుడు కశ్యపుఁడు కృపార్థ హృదయుండై నీవు శతసంవత్సరంబులు విశేషవియమంబుతోఁదపంబాచరింపుము. అట్లు చేసితివేని శతాబ్దములు గడచిన పిమ్మట నీ కభిమతుండైన పుత్రుండు జనింపఁ గలఁడని చెప్పి దితితోఁగూడ మేరు పర్వత తపోవనంబున కేగెను. దితి, యచ్చట నివసించి శుచిష్కతియై యనల మధ్యంబునఁ దీవ్రంబుగాఁ దపం బాచరించుచుండెను. అట్టియెడ, దేవేంద్రుం డీవృత్రాంతమును దెలిసికొని పంచవింశతి వర్షవయో యుక్తుండై, బ్రాహ్మణ రూపంబును దాల్చి యామె సమీపంబున కేగి నమస్కరించి కూరుచుండెను. అపు డాదితి వానింజూచి నీవెవఁడవు, ఇచటి కరుదెంచుటకుఁ గారణంబెయ్యది యన, నమ్మా! నేను నీ పుత్రుండను. సర్వధర్మముల నెఱింగిన విద్వాంసుండను, నీ పాదసేవ నముఁ జేయుచు నిచ్చట నివసించెద నని చెప్పెను. అందు కామె సమ్మతించెను. అపు డాదేవేంద్రుండు కపటరూపంబును

దాల్చి ప్రతిదినమందును పత్రపుష్పఫల జలముల సతిభక్తితోఁ దెచ్చియిచ్చుచుండెను. యామె యతని భక్తికి సంతసించి నా పుత్రునితోఁ గూడ, నీవు స్వర్గసుఖము ననుభవింపఁ గలవని వరంబిచ్చెను.

ఆ మాటను విని దేవేంద్రుండు హర్షాన్వితుండై యో తల్లీ ! నీ యనుగ్రహంబువలన నట్టి మహాఫలంబు నాకు సంభవింపఁ గలదని చెప్పి సంతసించి, పూర్వమువలె శిశ్రూషణంబు చేయుచుండెను. మఱియొకప్పుడు శతాబ్దంబులలోఁ గొంచె మవశిష్టమయి యున్న సమయంబునఁ దీవ్ర నియమమును సహింపలేక సంధ్యాకాలమందుఁ బాదప్రత్యక్షనము చేయకుండ గనే విముక్త కేశపాశయై పశ్చిమదిశయందు శిరంబునుంచి మేనుమఱచి నిద్రించెను. ఇంద్రుఁ డాభిద్రమును దెలిసికొని వజ్రహస్తంజై దితిగర్భమందుఁ బ్రవేశించి, యా శిశువును నేడు తునకలుగా నఱికించెను. అపు డా శిశువు బిగ్గటగా రోదనము చేయుచున్నప్పటికిఁ, నేడు తునకలలో నొక్కొక తునకను మరల నేడు తునకలను జేసెను. వారందఱు నలువది తొమ్మిది సంఖ్యాపరిమితి కల మరుత్తులను పేరుగలవారును, మహాతేజోవంతులును, సతి బలపరాక్రమ వంతులునునై దేవేంద్రు నాశ్రయించి దేవలోకమందు నివసించి యుండిరి. అపుడు దితి స్వకృతాపరాధముచే నింద్రుం డిట్లుచేసె నని తెలిసికొని తపంబును విడిచి కశ్యపసమీపంబునకుఁ జనెను. ఇతైరంగునఁ గృతత్రేతా ద్వాపరయుగంబులందు పృథు యజ్ఞ పరాహు నృసింహ భార్గవ శ్రీరామాది రూపంబులచే భక్త పత్నలుండును, శరణాగత దీనార్త పరిత్రాణ పరాయణుండును,

నగు భగవంతుండు దుష్టులయిన హిరణ్యాక్ష హిరణ్యకశిపులను రావణ కుంభకర్ణామలను సంహరించి స్వర్గలోకమందింద్రాదిదేవతలను స్థాపించి బ్రోచుచుండును. ఈకథను విన్నవారు సకలపాప విముక్తులయి పరమగతిం బొందెదరు.

పృథుచక్రవర్తి చరిత్రమును జెప్పట

అటుపిమ్మట శౌనకుండు పృథూసాఖ్యానంబును జెప్పమనిన సూతుండు శౌనకునితో నిల్లనియె

మహాతేజోవంతుండును, నారాయణావతారుండును, నగు పృథుచక్రవర్తి చరిత్రము మిక్కిలి పావనమయినది. సకల దురితంబులను నశింపజేయును. ధనమును, యశమును స్వర్గ సుఖమును గలుగజేయును. బ్రాహ్మణుం డీచరిత్రమును వినిన వేదతత్వార్థజ్ఞుం డగును. త్రిత్రియుండు శత్రుజయము కలవాడగును. వైశ్యుండు ధనసమృద్ధుం డగును. శూద్రుండు వినిన యెడల సుఖము కలవాడగును. ఈ చరిత్రంబు సకలకల్యాణ దాయకంబు గావున, దేవబ్రాహ్మణులకు నమస్కరించి చెప్పుచున్నాను సావధానుండవై వినుము.

పూర్వకాలమందు మహాప్రాజ్ఞుండును, ధర్మరక్షకుండును, వేదశాస్త్రార్థ కోవిదుండును, సర్వశక్తి యుక్తుండును, సర్వజన పరిపాలకుండును నగు నంగుడను యొక భూవల్లభుండైన మహారాజు కలడు. ఆ యంగమహారాజు మృత్యు పుత్రికయైన సుసీధ యను కన్యకం బెండ్లియాడి, యాభార్యయందు ధర్మప్రణాళకుండును, వేదశాస్త్ర విద్వేషియు, దుశ్శీలుండును, లోభమోహ మదసహితుండు నగు వేనుండను పుత్రుని

గనెను. ఆవేనుండు దినదిన ప్రపర్థమానుండయి యతి క్రౌర్యముచేఁ బ్రజలను బాధించు చుండెను. అట్టియెడ నొకప్పుడు వేనుండు భృగ్వాది మునీంద్రులం చిలిచి, మీరలు యాగదాన హోమామాదులను జేయఁ గూడదు. నేను సర్వదేవతారూపుండను. బ్రహ్మవిష్ణురుద్రాత్మకుండను. నన్ను నేపూజింపవలెను. యాగదాన హోమామాదులు నన్ను నుద్దేశించి యాచరింపవలెను. అట్లు చేయనియెడల లోకులను శిక్షించెద నని చెప్పెను. అపుడు భృగ్వాదులందఱు, వేనుని కడకేతెంచి యిట్లుపలికిరి. సరేఁబ్రా! మేముక వాక్యమును విన్నవించెదమవధరింపుము. వాఙ్మనఃకాయంబులవలనఁ బురుషు లాచరించు ధర్మంబు, శోకమును నశింపఁజేయును. అసంగులయిన వారికి మోక్షము నొసంగును. దుష్టచిత్తులవలనను, దస్కగులవలనను, ప్రజలు నాశంబు నొండకుండ వారిని రక్షించుచు, యథాన్యాయంబుగ వారలచేఁ గరంబు గొనుచునుండు మహీపతి, యిహపర సౌఖ్యంబులనందు. సర్వదేవతా రూపుండును, సర్వేశ్వరుండును, సర్వవేదమయుండును, నగు నారాయణుం డెవ్వని రాష్ట్రమందు యజ్ఞాదుల చేయింపం బడకునట్టి రాజువలన సర్వేశ్వరుండు సంతృప్తుండగు. సర్వేశ్వరుండు సంతోషించిన రాష్ట్రాధిపతికి సర్వసౌఖ్యంబులుఁ బ్రాపించు. కావున నీరాజ్యంబున జోతిష్టోమాది క్రతువుల నాచరింపుఁడని ప్రజలకు నాజ్ఞాపింపుము. ఆ యజ్ఞంబులచే యజ్ఞపురుషుండును, దత్కళారూపంబులయిన దేవగణంబులును, సంతృప్తులగుచు భవదీయ వాంఛితార్థంబుల నిత్తురు. కావున దేవతా

తిరస్కారంబు నీకు యుక్తంబు గాదు. వేదవోదితంబులగు ధర్మంబులం దానత్తుండవు గమ్మనిన వేనుం డిట్లనియె.

హరి హర హిరణ్యగర్భులును, నింద్ర యమ వరుణ కుబేరాది దిక్పాలకులును, సర్వదేవతలును, ధరణీశునికంటె వేఱుగా తేరని తెలిసికొని, నను భజింపుడు, నాకంటె నగ్ర పూజాస్థుండు లేడు. కావున నా యాజ్ఞను శిరంబున వహించి నేఁ జెప్పినటులఁ జేయుండని పాపకర్ముండును, నష్టమంగళుండును నగు వేయండు పండితమాని యగుచుఁ బలికి భృగ్వాది మునివరుల వచనంబులను నిరాకరించి యూరకుండెను. అట్టి యెడ నమ్మాయులు భగ్న మనోరథులయి తమలో నిల్లని తలంచిరి. వీడు దారుణ కర్ముండయిన పాపాత్ముండు. వీడు మనకు రాజైన వీనిచేత నీ జగంబులు భస్మంబులు గాగలవు. ఇది నిశ్చితంబు దుర్వృత్తుండగు వీడు మహారాజ సింహాసనంబున కర్ణుండుగాఁడు. వీడు యజ్ఞపతియైన శ్రీకృష్ణుని నిందించు వాఁడు గావున వీనిని రాజ్యపదమునుండి తొలగింపఁ జేయ వలయునని తలంచి హుంకారమాత్రంబున నా యీశ్వర నిందా హతుండైన వేనునిఁ బ్రభుత్వ క్తిరహితునిం గావించిరి.

వృథుచక్రవర్తి యర్చిష్మతిని వివాహంబాడి రాజ్యపాలనము చేయుట

అటుపిమ్మటఁ దస్కరులు సర్వజనుల విత్తములం గొని పోవుచుండిరి. జననాథుం డసమర్థుడగుటంజేసి జనపదంబుల రాజకంబులయి, యనోయ్యనృ హింసల నొందుచు నుండుట యెఱింగి, భృగ్వాది మునింద్రులందఱు రాజపదప్రప్తుండైన

వేనుని శరీర సమీపంబున కేతెంచి, బలాత్కారముగాఁ
 దమారు మధనముఁ గావింప నందుఁ గృష్ణవర్ణుండును,
 హ్రస్వాంగుండును, లంబోదరుండును, నగు పురుషునిం గాంచి
 యిచ్చట నిశీదయసిరి. అపుడు వాఁడామాటను విని భయా
 తురుండై కూర్చుండెను. తరువాత, వాడు నిషాదాభిధానుం
 డయ్యె. అది మొదలుకొని వాడు, వర్వతములయందును,
 వనములందును, స్వేచ్ఛగాఁ దిరుగుచు నొకస్త్రీనిఁ బెండ్లియాడి
 వంశాభివృద్ధి నొందెను. ఆవంశమందుఁ బుట్టినవారు భిల్ల
 నిషాద కీరాత పులింధ్ర సంజ్ఞలచేఁ జెప్పబడుచు వేనశరీర
 కల్పమును దమ శరీరమందు దెల్పుచుండిరి. అటుతరువాత
 ఋషివగులు వ్రసన్నమానసులయి విగతకల్మషుండైన వేనుని
 దక్షిణబాహువును మఢించిరి. ఆబాహువు వలన నాదిత్య
 సన్నిభుండును, దప్తకాంచన వర్ణాంగుండును, దివ్యమాలార్ద్రాం
 బరాభరణ భూషితుండును, దివ్యగంధానులిప్తుండును, నగు
 నొకపురుషుండు, లోకరక్షణంబుకొఱకు, నారాయణాంశంబున
 జనించి, వృక్షయశుండగుటచేఁ బృథుచక్రవర్తియను పేరం
 బ్రసిద్ధుండయ్యె. అపుడు క్రీహరి నిత్యానపాయ మహాలక్ష్మీ
 కలాకలితంబును, సకలగుణాలంకృతంబును, నగు నొక కాంతా
 మణిగూడ జనించెను. అక్కాంతామణియు నర్చిష్మతీనామం
 బునఁ దనరుచు నాతని వరియించెను. ఆసమయంబున నింద్రాది
 దేవగణంబులు దేవదుందుభి రవంబులతోఁ బుష్పవర్షమును
 గురిపించిరి. గంధర్వులు పాడిరి. అచ్చర లాడిరి. పిమ్మట
 హిరణ్యగర్భుండు, యక్షకిన్నర గంధర్వ సిద్ధవిద్యాధర సుర
 మునిగణ సహితుండై, యర్చిష్మతీ దేవితోఁగూడ వృక్ష

చక్రవర్తిని సవరత్నఖచితస్వర్ణ సింహాసనాసీనుంజేసి నానావిధ
సదనదీప్తిములచే నభిషిక్తుంజేసి, యాదిరాజని, రాజరాజని,
నామంబిడి, యమందానంద మగ్నహృదయుండై యుండె.
అపుడు దేవతలును మునులును శంఖచక్ర సరసీరుహాది రేఖా
లంకృత హస్తుండుగావున నారాయణావతారుండని భావించి
నమస్కరించిరి. అటుపిమ్మట బ్రహ్మాది దేవతలును, భృగ్వాది
మునిగణంబులును, బ్రహ్మమానస సంకల్ప నిర్మితంబులయిన
సూతమాగధ వందిగణంబులు బిలిచి, పృథుచక్రవర్తిని
స్తవముచేయుడని యానతిచ్చిరి. ఇంతకుముందేకర్మముల
నాచరించక పోవుటచేత భావిగుణములచే స్తుతిని గావించెద
మని చెప్పి, యిట్లు స్తవముచేసిరి.

ఇతండు సత్యసంధుండును, సత్యభాషణ పరుండును,
వేదపేదాంగ పారంగతుండును, సమరాంగణంబున శత్రు
జయంబు కలవాడును, మహావదాన్యుండును, రాజసూయాశ్వ
మేధాది సర్వక్రతువుల నాచరించువాడును, సకల కల్యాణ
గుణసంపన్నుండును, దేవబ్రాహ్మణ పూజకుండును, సకల
లోక రక్షకుండును, శమదమాది గుణయుక్తుండును, మహా
బల పరాక్రమ సంపన్నుండును, నతిశూరుండును గాగలడు.
శంఖచక్రాది రేఖాంకిత పాణిపాదుండు కావున, నితండు
నారాయణావతారుండు. ఈయర్చిష్మతీదేవి శ్రీహరికి నిత్యాన
పాయని యగు మహాలక్ష్మి. ఈదంపతు లిరువురు నింద్రాది
సురగణంబులను, భూసురగణంబులను, సకలప్రజలను న్యాయ
ముగాఁ బరిపాలింపఁ గలరని వినుతించిన బృథుచక్రవర్తి తద్వ
చనముల నాకర్ణించి, యపుడు సూతమాగధ వందులను ధన

వస్త్రభూషణ దానములచేతను, గ్రామాది దానములచేతను, సన్మానించి పంపెను. న్యాయపరిపాలకుండైన ప్రభువు నేటికి మనకు లభించెనని సకలజను లానందమగ్న హృదయులై యుండిరి. అపుడు భూదేవత యతని పరిపాలనశక్తినిఁ బరీక్షింపవలెనని తలంచి ప్రజలు జీవనార్థమయి తనయందు నాటిన ధాన్యాది వీజములను గ్రసనముచేసి వృద్ధినిఁ బొందింపక సస్యములను క్షీణింపఁ జేసెను. అటుపిమ్మటఁ బ్రజలందరు సస్యనాశముచే భయపడి యీసస్యనాశముకుఁ గారణంబెయ్యదియో తెలియదు. ఆహేతువును దెలిసికొని తాము మమ్ములను రక్షింపుడని పృథుచక్రవర్తిని వేడిరి. అపుడు పృథుచక్రవర్తి ధనుర్బాణధరుండై తీక్ష్ణసాయకంబులచే భూదేవతనుఁ గొట్టి పరుగెత్తించెను. అనంతర మాభూదేవత యతని బాణాభిఘాతమును సహింపలేక గజసింహ మహిషీ రూపములను దాల్చి పరుగిడుచుండెను. నీవు ప్రజలను బాధించు చుంటివి గావున నిన్ను నే వధించెదనని తీక్ష్ణసాయకముచే మఱల గొట్టెను. అపుడు భూదేవత గోరూపమును దాల్చి సత్యలోకమున కరిగెను. పిమ్మట విష్ణురుద్రాది లోకలంబుల నీప్రకారము తిరిగితిరిగి యెక్కడికిఁ బోయిన విశ్రాంతి నొందక వెఱచి రక్షించువారిని గానకఁ దనవెనుక ప్రళయకాలాంతకునివలె ధనుర్బాణధరుండై వచ్చుచున్న పృథుచక్రవర్తినిం గాంచి, స్త్రీవధయు, గోవధయు ధర్మజ్ఞుల కనుచితంబులు గావున నన్ను వధించుట నీకు యుక్తంబుగాదు. నీవు శరణాగతరక్షకుండవు, సర్వభూత దయాళుండవు గావున నిన్ను శరణుబు నొందితిని. నన్ను రక్షింపుమని వేడెను.

భూదేవి నుండి రత్నము లావిర్భవించుట

అటుపిమ్మట పృథుచక్రవర్తి భూదేవతతో నిట్లనియె. సకలవ్రజలు నీయందు నాటిన బీజములను గనపడనీయక సస్య రూపముగా వృద్ధి నొందింక వ్రజలను నశింపజేయుచుంటివి. కావున నిన్ను వధించుటకు నుద్యమించితిని. నీవు బీజముల నిపుడంకరయుక్తంబులుగాఁ జేయుమని చెప్పెను. ఆమాటను విని భూదేవత, పృథుచక్రవర్తితో నిట్లు పలికెను. ఓరాజో త్తమా! నీవు నన్ను వధించుటకు నుద్యమించితివి. నేను సర్వ ప్రాణులకు నాధారమైన దానను. ఆధారము లేనియెడల సర్వ ప్రాణులు నశించెదరు. నేను లేనియెడల నీప్రాణులందఱు, నెక్కడ నివసించురనిన, నీకట్టి గర్వముగలదేని నిను వధించి నా తపోమహిమంబుచే సర్వలోకములను వహించెదను. కాబట్టి నీ వాగర్వమును విడిచి, సస్యముల నావిర్భవింపజేయుము. అట్లు చేయనియెడల నిన్ను శిక్షించెదనని చెప్పెను. ఆమాటలను విని యపుడు సకలసస్యముల నావిర్భవింపజేసి ధాన్యాది బీజముల సధికముగా ఫలింపజేసెను. అపుడు నిమ్నోన్నత ప్రదేశంబులను సమంబుగాజేసి పర్వతములను దన కోదండాగ్రభాగంబుచే భేదించి పృథుచక్రవర్తి సకల భూమండలమును, సస్యయుక్తముగాఁ జేసెను. అది మొదలు కొని సకలవ్రజలు యింతకు పూర్వ మెన్నడు నిటువంటి భూకాంతుని జూడమైతిమని తలంచుచు సధిక ధనధాన్యాభివృద్ధిచే నమందానంద తుండిల స్వాంతలయి యుండిరి. ఆ పృథుచక్రవర్తి పరిసాలించు కాలమందు బ్రాహ్మణులందఱు

స్వాహాకారంబుచే దేవతలను, స్వధాకారంబుచే బిత్తదేవతలను, నారాధించుచు వైశ్వదేవాదివిహిత కర్మములను, యథావిధిగా జేయుచు నతిథుల ననవరతము పూజించు చుండెడివారు. అపుడు శైలములన్నియు మేరుసర్వతమును దోగ్ధనుగాను, హిమవంతుని వత్సనుగాను జేసి పృథ్విపాదస్థులైన పృథివివలన మహాపథులను, రత్నములను, బితికినవి దేవతలు దేవగురువైన బృహస్పతిని బితుకు వానిగాను, నిశాకరుని వత్సనుగాను, గల్పించి యవస్త్రిహ్యాది రూపమగు క్షీరమును బితికిరి. పితృదేవతలందఱు నంతకుని దోగ్ధనుగాను, యముని వత్సనుగాను, జేసి కవ్యరూపంబైన క్షీరమును బితికిరి. అంతకుండని, యముండని, కాలుండని, యమధర్మరాజుకు రూప భేదంబులు కలవు. కావున, యముండు వత్సయని, యంతకుండు దోగ్ధయని, చెప్పబడెను. ధృతరాష్ట్రుండను సర్వశ్రేష్ఠమును, దోగ్ధను గావించి, తక్షకుని వత్సనుగా జేసి నాగలోకమున నివసించు సర్పములన్నియు విషరూపంబైన క్షీరమును బితికినవి.

ఈప్రకారము యక్షరాక్షస విశాచాది గణంబులలో ముఖ్యమగు వానిని వత్సనుగా జేసి, వారందఱు సభీష్ఠార్థములను గైకొనిరి. ఈ పృథువువలన రక్షింపఁబడినది కావున భూమి పృథివి యను నామంబునఁ బ్రసిద్ధి నొందె. ఈ పృథు చక్రవర్తి నకలవర్ణాశ్రమాది ధర్మస్థాపకుండు గావున పృథ్వీ బ్రహ్మాండ రుద్రాదిమరుద్గణంబులవలె నమస్కార్యుండై యాదిరాజును బ్రసిద్ధిచే బృథుయశంబు నొందె. ధనుర్విద్యా విశారదులును, శత్రుజయమునుగోరు భూపాలురును, సేవ్యులు

చక్రవర్తిని నమస్కరించిన ధనుర్విశ్వా శత్రుజయలాభంబుల నొందెదరు. ఇట్లు పరనుపావసంబయిన పృథ్వాపాఖ్యానంబును మీకుఁ దెలియఁజేసితిని. ఈ యపాఖ్యానంబును విన్నవారును బరించినవాగును ధనంబునుఁ బృథ్వుయశంబును వివిధభోగంబులను బొంది విగతపాపులయి యజ్ఞేశ్వరుండును, సర్వజ్ఞుండును సర్వాత్మకుండును నగు శ్రీమహావిష్ణుని లోకంబు నొందఁగలరు.

వేనుని చరిత్రమును విస్తరించి వర్ణించుట

శౌనకాది మునివరులు వేనుని చరిత్రమును విస్తరించి చెప్పుమనిన సూతుండు శౌనకాది మునివరులతో నిట్లనియె. పృథ్వుచక్రవర్తి జరించిన పిదప నీవేనుండు, గంగాయమునా నర్మదాది తీర్థదర్శన స్వర్ణానులచేఁ గిరాత నిపాద పులింధ్రాదులు విగత పాపులయి పరిశుద్ధులయిన చందంబున నితని సంపర్కముచే విగతపాపుండై ధార్మికుండయ్యె. ఈవేనుని పూర్వకాల చరిత్రమును జెప్పుచున్నాను సావధాన చిత్తులయి వినుండు. పూర్వకాలమందు మృత్యుదేవతకు సునీధ యను పుత్రిక జనించెను ఆచిన్నది దినదిన ప్రవర్ధమానయై రంభ మొదలయిన సఖిజనంబుతోఁగూడ నుద్యాన వనములయందు విహరించుచు వీణాగానాది వ్యాపారంబులచే నానందించుచుండెను. అట్టియెడ నొకప్పు డాయుద్యాన వనమందు సుందరాంగుండైన సుశంఖుండను గంధర్వతనయుండు గానవిద్యా సిద్ధికొఱకు సరస్వతి నుద్దేశించి తపం బాచరించు సమయంబున నీసునీధ సఖిజనముతోఁగూడ నచటి కేగి గానము చేయుచు

నతనికిఁ దపోభంగము గావించెను. అపు డతండు తపంబున కంతరాయమును గలుగఁజేసినను క్రోధముం బొందక నతి శాంతుండై మరలఁ దపబాచరించు చుండెను. ఈసునీధ గృహమునుండి బయలువెడలి యుద్యాన ననమం దనుదినము క్రీడలను నలుపుచు నచటికేఁగి సఖిజనముతోఁగూడ గానము చేయుచు సుశంఖుని తపోభంగమును దఱచుగాఁ జేయు చుండెను. అప్పు డప్పుడు కఱ్ఱతోఁగూడఁ గొట్టుచుండెడిది. అతం డీతపోభంగ క్లేశమును గొన్నిదినములు నహించి పిమ్మట సహింపలేక రోషారుణ లోచనుండై, ఓకన్యకామణీ! నీవు భర్తతో గృహస్థాశ్రమధర్మముల నాచరించు సమయంబున నీకుఁ బావరతుండును, దేవబ్రాహ్మణ నిందకుండును, శ్రుతి స్మృతి విహిత కర్మములందు ద్వేషియు నగు పుత్రుండు జనింప గలఁడని, శపించి యాగంధర్వతనయుండు మఱియొక స్థానంబున కేగి పూర్వము వలెఁ దపం బాచరించు చుండెను.

అటుపిమ్మట నొకప్పుడు సురసిద్ధ సాధ్య యక్ష కిన్నర గంధర్వసేవితుండును, నవరత్న ఖచిత నువర్ణదండ కలిత శ్వేత ఛత్ర చామర శోభితుండును, వామపార్శ్వస్థిత శచీనమన్వితుం డును నగు దేవేంద్రుం డప్పరోగణ కృతంబయిన నృత్తగీత లయధ్వనులచే వినోదించుచు నందనవనమందలి పారిజాత వాటికలయందును, హరిచందన వాటికలయందును, జంద్ర బింబాననయుఁ గమల దళాయతాక్షియు నగు శచీదేవిని గూడి వివిధభోగంబుల ననుభవించు చుండెను. అపు డత్రివంశ సముద్భవుండైన యంగమహారాజు దేవరాజ వైభవమును గాంచి యానంద మగ్నహృదయుండై యీదేవరాజు మిక్కిలి

ధన్యుడు. అధిక తపోబలంబుచే నిట్టి భోగముల ననుభవించుచున్నవాడు. ఇతనితో సమానుండును సకలలోక ప్రధానుండును నగు పుత్రుండు నాకు జనించినయెడల నేను మహాసౌఖ్యము నొందఁగలనని నహస్రాక్ష వైభవంబును గొనియాడుచు స్వగృహంబున కరుదెంచి యత్రిమహర్షికి నమస్కరించి యేసుకృత కర్మముచే నహస్రాక్షుండు నందనవనమం దిట్టి వైభవము నొందుచుండెను. గా కిట్టి వైభవంబుకల పుత్రుండెట్లు జనించును. నాయందుఁ గృపార్ధిహృదయుండవై చెప్పుమని ప్రార్థింప నత్రిమహర్షి యంగభూపాలునితో నిట్లనియె.

పూర్వకాలమందు సోమశర్మయను విప్రోవ్రతుండు కలఁడు. అతండు వసిష్ఠాశ్రమంబున కేఁగి యా మహాత్మునకు సాష్టాంగ దండప్రణామము గావించి నుగుణాన్వితుండైన పుత్రుండును మనోనుకూలఽరియ కళశ్రంబును క్షేత్రవిత్రాది కంబును నైహికామమ్మిక నానావిధ భోగంబులును నేసుకృత కర్మంబుచే సంభవింపఁ గలవనిన, సోమశర్మతో వసిష్ఠుం డిట్లనియెను. ఓబ్రాహ్మణోత్తమా ! నీవడిగిన శ్రశ్శము సకల లోక హితకరమైనదియు మిక్కిలి శ్లాఘ్యమైనదియుఁ గావున నేనుజెప్పుచున్నాను. సావధానుండవై వినుము. సర్వజ్ఞుండును, సర్వేశ్వరుండును, భక్తాభీష్ట ఫలప్రదండును నగు శ్రీమహావిష్ణువు నారాధించువారు సకలాభీష్టఫలముల నొందఁగలరు. మగ్గుజైశ్వర్య సంపన్నుండగు శ్రీపతి నీకు నిరంతరధ్యాన పూజావందనాదులచేఁ బ్రసన్నుండై భుక్తిముక్తులనిచ్చి రక్షించు. కావున నీవామహాత్ముని నజస్రధ్యాన ప్రణవచిత్తుండవై భజియింపు మని చెప్పినఁ దద్వచనంబుల నాకర్ణించి,

వసిష్ఠునకుఁ బ్రదక్షిణ పూర్వకంబుగా నమస్కరించి యా సోమశర్మ మహర్షి జనసేవ్యులైన గంగాతీరంబున కేగి కృత స్నానండు కుశాసనంబునఁ గూర్చుండి జితస్వానుండును, జితేంద్రియుండును నై సర్వేశ్వరుని ధ్యానంబు సేయుచుఁ గొంతకాలంబునకు విష్ణుప్రసాదంబుచేఁ గాంక్షితంబైన పుత్ర మిత్ర కళత్ర పశువిత్రాది సుఖాబుల నొంది, పునరావృత్తి రహితంబగు మోక్షంబు నొందెను. ఆ సోమశర్మకుఁ దనయుం డై జనించి సువ్రతుండను విప్రోత్తముండు చిరకాలము తపం బాచరించి, గోవింద పదారవింద ధ్యానంబుచే నిండుండై సురసిద్ధ సాధ్యయక్షకిన్నర గంధర్వ పూజితంబైన స్వర్గలోకంబు నధిష్ఠించి యిట్టి మహావైభవంబు నొంది విపిధదివ్యభోగంబుల ననుభవించు చుండె. కాఁబట్టి నీవును గోవిందపదారవింద ధ్యానంబుసేయుము. మధుసూదన ప్రసాదంబువలన నట్టి యభీష్టార్థంబుల నొందఁగలవనిన నత్రివచనంబులను సంగ భూపాలుండు విని నవరత్న కాంచన భూషితంబైన మేరుపర్వత శృంగంబున కేగెను.

ఆమేరు పర్వతము కాంచనప్రదేశ సంకలితంబును నానామణి విరాజితంబును గావున ననేకులయిన గంధర్వులును కిన్నరులును నప్పరోగణంబులతోఁ గూడ వీణామృదంగాదు లచే నృత్యగీత వాద్యంబులను జేయుచు విహరించు చుండిరి. అట్టియెడ నాపర్వత శిఖరాగ్రభాగమందు సంగభూపాలుండు గంగాతీరమందు వేదశాస్త్రార్థతత్వజ్ఞులును, నిత్యాగ్నుపాసకులును, దీప్ర తపస్సంపన్నులును నగు మహర్షి వర్గముతోఁ గూడ నివసించి యమనియమ ప్రాణాయామాది సమేతుండై

విశ్వంబంతయు విష్ణుమయంబని భావించి, హృదయాంబు జంబున నరవిందాక్షుని ధ్యానించుచుఁ దన్మయుండై శతసంవత్సరంబులు తీవ్రతపం బాచరించెను. కొంతకాలమైన పిమ్మట నింద్రాది సురగణ కల్పితంబులైన మహామాయలచే గజవరాహ సింహశార్దూల శరభాది మృగయూథంబులును, నతి భయంకరాకార యక్షరాక్షస వర్గంబులును, బయలు వెడలి తపంబున కంతరాయము గావించినవి. ఆవిష్ణుములను నంగ భూపాలుండు విష్ణుధ్యాన బలంబుచే నిరాకరించెను.

అపుడు మహావిష్ణు వతని తపోనియమంబుచేతను భక్తి చేతను సంతసించి సాక్షాత్కరించి యభీష్టంబైన వరము నొసంగెద, వేడుమనిన, నారాజన్య చూడామణి లేచి, సాష్టాంగ దండ ప్రణామము గావించి, యిట్లు స్తుతిచేసెను. ఓ పగమే శ్వరా! నీవు సర్వభూతాంతర్యామివి. సర్వజ్ఞుండవు. సర్వాత్మకుండవు. అసంగ చిదానంద మయుండవు. మాయాతీతుండవైనను, మాయచే సకలకల్యాణ గుణాన్వితుండవు. మాయామోహవినాశ కుండవు. మత్స్య కూర్మా ద్యవతారంబులచే దుష్టచిత్తులను నిగ్రహించి, శిష్టపరిపాలనంబు గావించి, సకల ధర్మములను రక్షించు చుందువు. నీకు నమస్కారము. అని స్తుతిచేసి, నీకు నేను దాసుండను. నీవు భక్తవత్సలుండవు గావున సంతరితుమందుఁ బ్రకాశించు చంద్రునివలె సకల లోకాహ్లాద కరుండును, సర్వదేవబ్రాహ్మణ ప్రియుండును, ధర్మజ్ఞాన సంపన్నుండును, దైలోక్య రక్షకుండును, సత్య ధర్మ పరాయణుండును, నీభక్తులలో నగ్రగణ్యుండును, వంశాభివృద్ధి కరుండును, శూరుండును, జితేంద్రియుండును, సుఖీ

లుండును, సర్వశాస్త్రార్థ కోవిదుండును, నగు పుత్రునిఁ బ్రసాదింపు మని వేడెను. అపుడు పుండరీకాక్షుం డామాటలను విని రాజేంద్రా! నీవు మృత్యుదేవతాపుత్రికయగు సునీధయను కన్యకం బెండ్లియాడి గృహస్థాశ్రమ ధర్మముల నాచరింపుము. సుశంఖశాపవర్గయగు నామె యందుఁ గామక్రోధావిష్ట చిత్తుండును, దేవబ్రాహ్మణ నిందకుండును, వేదవిహిత సుకృతకర్మ ద్వేషియు నగు పుత్రుండు జనింపఁ గలఁడు. అటుపిమ్మట లోకంబునకుఁ గృతాపరాధుండగు నాతనిని మహర్షి జనవర్గంబు శాసించి, తిదురుమధనంబు గావించుటవలన గతికల్మషుండై శుద్ధుండు కాఁగలఁడు. అనంతరము మహర్షి జనకృతంబైన దక్షిణ బాహుమధనంబు వలన వేనపుత్రుండగు పృథుచక్రవర్తి పుట్టఁ గలఁడు. పృథుచక్రవర్తి సంబంధముచే నతండు నీవు కోరిన గుణములు కలవాడై పితృపితామహాదులను దరింపఁ జేయఁగలఁడు. అతనిచే నీవంశము ప్రఖ్యాతిం జెందఁగలదు. నీవు మత్స్యాసాదంబువలన ముక్తి బొందఁ గలవని యంగ భూపాలునితోఁ జెప్పి శ్రీనాథుం డంతర్హితుండయ్యె.

అటుపిమ్మట సంగభూపాలుండు మేరుఁడర్వత గుహ యందే, నివసించి యుండి మరల తపం బాచరించు చుండెను. సుశంఖుండు శపించిన పిమ్మట నానునీధ, తచ్చాపంబుచేఁ బరితపించుచు స్వగృహంబున కేగి యతిదుఃఖముతో నీవృత్తాంతమును దండ్రితోఁ జెప్పెను. అపు డతండు కడుదుఃఖము నొంది, కామక్రోధ విహీనుండును, ధర్మవత్సలుండును, దేవతాధ్యాన పరుండును, గంధర్వ తనయుండును నగు సుశంఖునికి మహాపరాధ మొనర్చితివి. అతఁడు కడుశాంతుండు గావునఁ

గొంతకాలము సహించి తటచుగా నీవు చేయు వీణాగానంబు చేతను, దండాభి ఘాతంబుచేతను సంతరాయంబులను సహింప లేక దుష్పుత్ర శాపంబిచ్చెను. నీవు దుఃఖంపక ధైర్యముతో నుండుము. విష్ణుధ్యానముచేతను, దానముచేతను, సజ్జనసంగతి చేతను, గంగాస్నాన పానదర్శన స్పర్శములచేతను శుద్ధి నొంది సుఖమున వర్తింతువు. అనేకులైన మహామును లీధర్మముచే విగత పాపులై పరిశుద్ధులైరి. కాంచనంబు వహ్నిసంపర్కంబుచే మరల రహితంబై శుద్ధంబైన చందంబున నీవును విష్ణుధ్యానాది ధర్మంబులచే శుద్ధి నొంది సకలసుఖంబులం బొందగల వని యముండు సునీధను నూరార్చి విరమించెను.

అనంతర మానునీధ, తండ్రిబోధించిన వాక్యములను విని, యతని పాదములకు నమస్కరించి, కామక్రోధములను, బాలచేష్టలను, కపటమును విడిచి చింతాన్వితయై నిర్జన వనంబున కేఁగి తపంబాచరించు సమయంబున రంభాది సఖీజనంబు చనుదెంచి, నీవు మిక్కిలి దుఃఖము గలదానివలె గనఁబడుచున్నావు. చింత, బలమునూ, తేజమునూ, సౌఖ్యమును సశింపఁజేయును. కాబట్టి ధైర్యము నవలంబించి చింతను విడుపుము. సీచింతాకారణమును దెలియఁజేయు మనిన నానునీధ రంభాది సఖీజనంబుతో నొక వాక్యమును బలికెను.

ఓచెలియలారా! నావృత్తాంతమును జెప్పెద. సావధాన చిత్తములతో వినుండు. నా సౌందర్యమును, యశావనమును జూచి, మాతండ్రి, గుణవంతుండైన వరుని కొఱకు నియ్యవలెనని తలంచి దేవతలతోను, మునీశ్వరులతోను గ్రమముగా నిట్లు సంభాషించెను. నాపుత్రిక యగు సునీధ,

ను పాశీలయుఁ, జారులోచనయు, సుందరాంగియుఁ గావునఁ బాణిగ్రహణము చేసికొనుమని యొక్కకరితోఁ గ్రమముగాఁ జెప్పెను. అపుడు మహామునులును, దేవతలును, నీకన్యక, సుశాభ్యయైనను దుష్టచిత్తుడగు పుత్రుఁడు జనింపఁగలఁడని నీపుత్రికను సుశుభుడను గంధర్వతనయుండు శపించెను. గంగాజల సంపూర్ణ మగు కుంభము సురాబిందు సంయుక్తమై మద్యకుంభమైన చందంబున నీశాపదోషముచేతఁ బాపాత్ముండగు పుత్రునిఁ బడయఁగలదు. తత్సంస్కర్గమువలనఁ గులము పాపబహుళంబగు. కావున మఱియొక వరునికొఱకు నిచ్చుటకై వ్రయత్నింపు మని సురముని గంధర్వలందఱు నిరాకరించిన, నపుడు మాతండ్రి, వారిచేఁ బరిత్యక్తుండై దుఃఖపీడితుండయ్యె. నే నాకారణముచే దుఃఖించుచు వనము నాశ్రయించి యమ నియమాదులచేఁ గాయశోషణ మొనర్చి ధ్యాన పూజావంద నాదులచే శ్రీమహావిష్ణువు నారాధించు చుంటిని. నాదుఃఖ హేతువైన కర్మమును మీకుఁ దెలియఁజేసితి నని చెప్పి సునీధ విరమించెను.

అపుడు రంభాది సఖిజనము సునీధంగాంచి యిట్లనియె. దుఃఖము, కాయ వినాశకరంబు గావున నాదుఃఖమును బరిత్యజింపుము. సకల కులము దోషాన్వితంబై యొప్పుచుండు. నేనుఁ గొన్ని దోషములఁ జెప్పెద వినుము. కారణాంతరముచే బ్రహ్మ దేవుం డపూజ్యుండయ్యెను. దేవతాసార్వభౌముండగు దేవేం ద్రుండు వృత్రాసురవధచే బ్రహ్మహత్యాన్వితుండును, గౌతమ ధర్మపత్నియగు సహల్యా సంస్కర్గముచేఁ బరదారాభి గామినియు నై యొప్పుచుండెను. మహేశ్వరుండు బ్రహ్మశిరచ్ఛేదముచేఁ

గపాలహస్తండు య్యెను. నిమిశాపంబుచే వసిష్టుడు పతిత శరీరుండై ముత్యయొక జన్మము నొందెను. మహావిష్ణువు భృగు శాపంబుచే రామావతారమందు సీతావియోగ దుఃఖము నొందెను. చంద్రుండు గురుదారరతుండై కలాక్షయాన్వితుండయ్యె. పాండుపుత్రుండగు యుధిష్ఠిరుండు ధనుర్విద్యాచార్యుండైన ద్రోణుని వధకొఱకు నన్యతంబుపలికె. వీరలందఱ యందును వైగుణ్యము కలదు. కావున నీ స్వల్పదోషముచే నీవు దుఃఖంపకుము. నీ శరీరమందుఁ గల్యాణాస్పదంబైన గుణంబులు గలవు. ఉత్తమస్త్రీలకు రూపము ప్రథమభూషణము. శీలము ద్వితీయభూషణము. సత్యము తృతీయము. ఆర్యజన శ్లాఘ్యత్వము చతుర్థము. ధర్మాచరణము పంచమము. పాతివ్రత్యము షష్టగుణము. మధురవచనము సప్తమము. మంగళగాన మష్టమము. వివిధభోగానుభవము నవమము. నీవీ గుణములు కలదానవగుటచే నకలక్షేమముల నొందఁగలవు. ఏ యుపాయంబుచే మహాత్ముండగు వరునిం బొందఁగలవో యట్టియుపాయమును జెప్పెద వినుమనిన, రంభాది సఖిజనముతో సునీధ యిట్లనియె. సజ్జనహృదయంబు కృపార్ద్రంబై యుండు. నాయం దధిక ప్రేమ కలదేని యట్టి యుపాయమును జెప్పు మనిన, సఖిజనమధ్యమందుఁ గూర్చుండి రంభ మృత్యుకన్య యగు సునీధతో నిట్లనియె. మాయావంతులగు పురుషులకుఁగూడ మోహకరంబును సర్వమంగళ దాయకంబును నగు నొక విద్యను జెప్పుచున్నాను. ఆ విద్యాబలంబుచే నభీష్టార్థంబు నొందఁ గలవని పలికె నకల దేవ ముని గణంబులకును

మోహకరంబును, సంతర్థానమును గలుగఁజేయు నొకవిద్య నొసంగి యా నునీధతోఁగూడ నందనవనంబున కరిగెను.

అటునీవ్వులు రంభతోఁగూడ నునీధ; యతిరమ్యంబును, నానావిధ రత్నకాంచన విరాజితంబును, ననేక మృగయూధ సంకులంబును, సునీధ సాధ్య యక్షకిన్నర గంధర్వ శోభితంబును, నగు మేనుపర్వత శిఖరంబున కేఁగి, సువర్ణ శృంఖలాని బద్ధంబగు నుయ్యెల నూగుచు, సకల సురమునిగణ మోహక రంబైన యతిసుందరాకారమును ధరించి, రంభాది సఖీజనాన్వి తయై యతి శ్రావ్యముగా వీణాగానము చేయు చుండెను. అపుడు విజనప్రదేశ మందు మేనుపర్వత గుహయందు మరల జనార్దనుని ధ్యానించుచున్న యంగభూపాలుండు, సుస్వరయుక్తంబును, సుమనోహరంబును, తాల లయాన్వితంబును నగు వీణాగాన ధ్వనిని విని, యాసనమువలన నతి శీఘ్రముగా లేచి, నలుదిశలం బరికించుచు నుయ్యెల నూగుచున్న సుందరాంగి యగు నానునీధ నవలోకించి, వీణాగానముచేతను, సౌందర్యము చేతను మోహిత చిత్తుండై; స్వేద కంపాది సాత్వికభావముల నొంది, మన్మథ శరాహతిచే దూయనూన మానసుండై, సునీధతో నొక వాక్యమును బలికెను. ఓ చిన్నదానా! నీ వెవ్వరిదానపు; సఖీజన పరివృతురాలవై యీ నందన వనమునకుఁ జనుదెంచిన కారణం బెయ్యది? నీ సౌందర్యమును జూచి మదన బాణాభిహతుండనై కామాకులిత స్వాంతుండ నైతి ననినఁ; దద్వచనముల నాకర్ణించి యా నునీధ కనుసంజ్ఞచే రంభను దనవృత్తాంతమును జెప్పుమని ప్రేరణము చేసెను.

అపు డంగమహారాజుతో రంభ యిట్లనియె. ఓ మహారాజా! మహాత్ముండగు ధర్మదేవతకుఁ గుమార్తెయైన యీ అసునీధ మాకు మిక్కిలి ప్రియమైన సఖురాలు. ఈ కన్యక వేదశాస్త్రార్థ కోవిదుండును, శమదమాన్వితుండును, డబోనిధియు, ధర్మజ్ఞుండును నగు పతిని గోరుచు మాతోఁగూడ నీ నందనవనమందు విహరించుచున్నదనినఁ దద్వాక్యమును విని నేనుఁ జరకాలము పుత్రార్థినై సర్వవిశ్వమయ్యుండగు విష్ణువు నారాధించితిని, భక్తాభీష్టఫలప్రదండగు నావిష్ణువు ఒక కన్యకం బరిణయంబై నీ కభీష్టంబైన పుత్రునిం గాండగల వని చెప్పి యంతర్హితుండయ్యె. అది మొదలుకొని పుణ్యవీర్యము గల యొక మహాత్ముని కన్యకను బరిణయంబుకొఱకుఁ బ్రతీక్షించుచుంటిని. ధర్మపుత్రికయైన యీ అసునీధ కాంతునిఁ గోరిన యెడల గాంధర్వవిధిచే వివాహంబు చేసికొనెదనని పలికెను. అపుడు రంభ యీ కన్యకా గుణదోషంబులను గ్రహింపక గాంధర్వవిధిచే బరిణయంబై ధర్మపత్నినిగా స్వీకరింపు మని పలికి సభజనముతోఁగూడ స్వగృహమున కరిగెను. పిమ్మట నాకన్యకను గాంధర్వ విధిచే బరిణయంబై నందనవనమందు స్వేచ్ఛగాఁ గ్రీడించుచుఁ గొంతకాలము గడచినపిమ్మట సర్వలక్షణ సంయుతుండైన వేసుండను నొక కుమారునిం గనెను.

అసునీధా తనయుండు వేదశాస్త్రార్థ కోవిదుండును, ధనుర్వేద పారంగతుండును, ప్రభుమంత్రోత్సాహ శక్తి యుక్తుండును, సర్వ తేజస్సమన్వితుండును నగుచు సంతరిక్ష మందుండు చంద్రునివలెఁ బ్రకాశించు చుండెను. అనంతర మరాజకమగు జనపదమందుఁ దస్కరాదులచేఁ బ్రజలు పీడితు

లగుటంజేసి మహామును లందఱు నావేసుని రాజ్యపదమండభిషిక్తుం గావించిరి. అనంతర మాసునీధ గంధర్వతనయు శాపంబుచే శంకించుచు, పుత్రకా! నేను ధర్మపుత్రికను. నీ తండ్రియగు నంగమహారాజు ధర్మతత్పరుండు. కావున నీవును ధర్మతత్పరుండవై యీభూమండలమందు సుఖముగాఁ బ్రజలను బాలింపు మని తల్లియైన సునీధ యనుదినము బోధించుచుండెడిది. వేనుఁ డామాటలను విని ధర్మతత్పరుండై ప్రజలను బాలించు చుండగాఁ బ్రజలందఱును ధర్మతత్పరులై యెల్లప్పుడు ధర్మము నాచరించుచు సుఖముగా నుండిరి.

వేనుండు పట్టాభిషిక్తుండై కొంతకాలము ధర్మముగాఁ బరిపాలించిన పిమ్మటఁ బాపప్రవర్తనలనుండై సంచరించుటకుఁ గారణంబైయ్యది యనిన, శౌనకునితో నూతుం డిట్లనియె. వేనుండు ధర్మముగాఁ బ్రజలను బరిపాలించు సమయంబున నొకప్పుడు జైనమత ప్రవర్తకుండును, అర్హదేవతో పాపకుండును, మహాకాయుండును, మహాతేజో యుతుండును, ఆపాద మస్తక లంబమాన కాషాయవర్ణ కంచుకధారియు నగు నగ్నుండొకఁడు నారికేళ పాత్రంబును జేతం బూని సభాస్థలి యందుఁ బ్రవేశించెను. వానింజూచి వేనుండు, నీవెవ్వండవు, నీకులాచార ధర్మంబులను మాకు నిజముగా బోధింపుమనిన నావేన భూపాలునితో జైనమత ప్రవీక్షుండైన నగ్నుండిట్లనియె. ఓరాజోత్తమా! నేను ధర్మస్వరూపుండను, సకలమానవులకును, సకలదేవతలకును, మిక్కిలి పూజ్యుండను. సంధ్యా యాగ హోమాది కర్మంబులును, బ్రహ్మయజ్ఞ పితృతర్పణ జైశ్వదేనాది కర్మంబులును, పితృశ్రాద్ధాదికంబును నిష్ఫలంబు

లని తెలిసికొనవలెను. ధనాకర్షణముకొఱకు వంచక జన కల్పితములుగాని వేటొకటి కాదు. స్వర్గనరకములు, ధర్మాధర్మములు, వీనివలనఁ బుట్టిన సుఖదుఃఖములు, మిథ్య యని యెఱుంగుము. చూర్ణ క్రముక నాగవల్లీదళ సంయోగంబు వలన మదశ క్తి జనించినటుల, పంచమహాభూత సమ్మేళనంబు వలన చైతన్య శక్తి కలుగుచున్నయది. ఒక ప్రత్యక్షమే ప్రమాణము. తదితర వేదశాస్త్రంబు లప్రమాణంబులు. అర్హతుండు నాకు దేవుండు. అహింస పరముధర్మము గావున సకలభూతములందు దయకలవాడనై వర్తింతును. కాబట్టి నీవర్హతుని సేసింపుము. ధూర్త ప్రలాపితంబైన వేదంబును, దానిచే బోధితంబైన కర్మంబును బరిత్యజింపు మనిన నావేనుండు, నగ్నుండును మహాపాపియు నగు జైనుండు బోధించిన మార్గమును, సుశంఖ శాపప్రాప్తంబైన పాప కర్మంబువలన విశ్వసించి యతని పాదములకు నమస్కరించి పిమ్మట నాధర్మములను దా నాచరించుచు నిట్లాచరింపవలె నని సకల లోకులను శాసించెను.

అటుపిమ్మట ప్రజలందఱు రాజశాసనమువలనఁ బుణ్యముల నాచరించుట నిష్ప్రయోజనంబని తలంచి వేదాధ్యయన యాగదాన హోమాది వర్జితులయిరి. అపుడు వేనుని తల్లిదండ్రులు రాజవృత్తాంతమును, ప్రజలవృత్తాంతమును దెలిసికొని వేనునితో నిట్లనిరి. ఓవుత్రకా! నీవు శ్రుతిస్మృతి విహిత కర్మముల నాచరింపుము. జైనమత ప్రవిష్టులు సరకదుఃఖము నొందఁగలరు. ధర్మవిముఖుండైన జనవిభుండు భగవదనుగ్రహరహితుండై మృగ పక్షి విడ్వరాహాది యోనులందు జనించి

మక్కిలి ముఖముల ననుభవించు గావున ధర్మమార్గ తత్పరుడవై సీవు బ్రజలను వేదవిహిత మార్గమందుఁ బ్రవర్తించఁ జేయుము. పుణ్యకర్మముల నాచరించుఁ బ్రజలును, జనవిభండును, స్వర్గాది లోకసుఖము ననుభవించఁగలరు. కాఁబట్టి యీశైవమతమును బరిత్యజించి వేదవిహితంబైన ధర్మమార్గము నవలంబింపు మని బోధించినఁ దద్వాక్యముల సంకేతరీతిక జైనమత ధర్మమే సర్వోత్కృష్టమయినది. నేనా ధర్మములను విడువనని తల్లిడండ్రులతోఁ జెప్పి తా నాచరించుచుఁ బ్రజలచే నాచరింపఁజేయుచు ధర్మవిముఖుండై యుండె. అపుడు భృగ్వాది మునిండ్రులందఱు వేనుని కడకుఁ జనుదెంచి రాజోత్తమా! సీవు సాహసమును జేయకుము. ధర్మాధర్మంబులును, చరాచరాత్మకంబైన లోకంబులును, రాజాధీశంబులు గావున సీవు ధర్మమార్గ తత్పరుండవై యాగదాన హోమాదుల నాచరించుచుఁ బ్రజల నాచరింపఁ జేయుము. భూపాల కృతంబయిన ధర్మంబుచేఁ బ్రజలు సుఖముగా జీవించురు. తత్కృతాధర్మంబుచే నశించెదరు.

కలియుగమందు మ్లేచ్ఛాచారంబులును జైనధర్మంబులును బ్రవర్తించఁగలవు. అపుడు కల్కిరూపుండై భగవంతుండా యధర్మంబులను గలియుగాంతమున నశింపఁ జేయును. కృతాది యుగత్రయమందును మ్లేచ్ఛాచారపరులను బౌద్ధజైనాది మతధర్మపరులను, ధర్మపరిపాలకుండును నరక్షిత రక్షకుండును నగు పుండరీకాక్షుండు నశింపఁజేయఁగలఁడు. ఇపుడు కృతయుగంబు కావున జైనధర్మ ప్రవృత్తికిఁ గొంచమైన నవకాశము లేదు. కాఁబట్టి సీ విపుడు జైనమత ధర్మములను

విడుపు మనినఁ దద్వచనంబుల నాకర్ణించి వేసుండు మందస్మిత
వదనారవిండుండై జారస్త్రిలు జారునియందు భక్తికలిగి మెలగు
చందంబున పరిపాలక భర్తృస్నేహ విహీనులయిన మీకు
యజ్ఞపురుషునియందు భక్తి కలుగుట మిక్కిలి యాశ్చర్యకరం
బైనది. నా కంటే నీ వసుధామండలమందు సగ్రపూజార్హుం
డైన యజ్ఞేశ్వరుం డెవ్వఁడు. నాకనభిమతంబైన మార్గమును
బోధించుటచే మిమ్ములను శిక్షించెద నని చెప్పెను. అపుడు
భృగ్వాది మునీంద్రులందఱు దుర్వృత్తుండగు వేసుండు భూపరి
పాలకుం డయ్యెనేని సకలధర్మ నాశంబుచే లోకంబులు నశింపఁ
గలవని తెలంచి వీఁడు రాజసింహాసనమున కనర్హుండని యాలో
చించి ప్రభుశక్తి రహితునిం జేసి, ఒలాత్కారముగా వానిం
బట్టుకొని తమారువును మధించి నిషాదునిఁ బుట్టించిరి. ఈనిషా
దునివలన భిల్లశబర కిరాతాదులు జనించి యీవేన భూపాలుని
శరీరకల్మషమును దమశరీరమందుఁ దెల్పుచుండిరి. అటుపిమ్మట
లోకం బరాజకంబగుటవలన దన్యుకృతంబైన ప్రజాదుఃఖంబు
నవలోకించి వేనభూపాలుని దక్షిణ బాహువును మధించి
నారాయణావతారుండైన పృథుచక్రవర్తిని జనింపం జేసిరి.
తరువాత పృథుచక్రవర్తి సంబంధంబువలనఁ బవిత్రశరీరుండై
చక్రవర్తి పదము ననుభవించి చక్రపాణి యనుగ్రహంబు
వలన వైష్ణవలోకము నొందెను.

అనంతర మావేసుండు విగతపాపుండై స్వర్గాదిలోకం
బుల నొందుటకుఁ గారణంబెయ్యది విస్తరించి యావృత్తాంత
మును జెప్పుమనిన శౌనకునితో సూతుం డిట్లనియె. మహాత్ము
లయిన భృగ్వాది మునీంద్రుల దర్శన సంభాషణాదులచేతను,

నారాయణావతారుండైన పృథుచక్రవర్తి సంబంధముచేతను, గామక్రోధ వర్జితుండును, నిర్మల స్వాంతుండును నగుచు నర్మదాదక్షిణ కూలమందుండు తృణబింద్యాశ్రమ మందు వాసుదేవ ద్వాదశాక్షరీ మహామంత్రంబుచే శతర్షంబులు తీవ్ర తపం బాచరించెను. అనంతరము మహావిష్ణువు ప్రసన్నుండై యబీష్టంబయిన వరంబు నొసంగెద వేడుమనిన, నవు డా వేనుండు భగవంతునితో నిట్లనియె. ఓపరమేశ్వరా! నీవు శకణాగత రక్షకుండవు. నేను నీపాదారవిందంబుల శరణంబు నొందితిని. నాపాపములను నశింపఁజేసి సద్గతి నొసంగుమనినఁ దద్వచనము నాకర్ణించి భగవంతుండు వేనునితో నిట్లనియె. పూర్వకాలమందు నేను నీజనకుండైన యంగభూపాలునకు సాక్షాత్కరించి నుపుత్రవరము నొసంగితిని. నుశంఖ శాప బలంబుచే జైనమతధర్మముల నాచరించియు మత్ప్రసాదంబు వలన విగతకల్మషుండవైతివి. నీకుమారుండు మదంశ సంభ వుండు గావున నతనిచే నీకులము ప్రసిద్ధి నొందఁగలదు. నీవును యాగదాన హోమాదుల నాచరించి ప్రజలను ధర్మ మందుఁ బ్రవర్తింపఁ జేయుము. గోభూతిల హిరణ్యాది దానంబులు భూలోకమందును స్వర్గలోకమందును సకల జీవు లకు నుభదాయకంబులు. కావున నాదానంబులచే వివిధ భోగంబుల ననుభవించి దేహావసానమందు వైష్ణవ లోకము నొందఁగలవు. మన్వాది స్మృతులయందు దానము చతుర్విధ పురుషార్థ సాధనంబని చెప్పబడినది. కాబట్టి నీవు సకల దానములను ముఖ్యముగాఁ జేయుమని చెప్పెను.

మహావిష్ణువు నిత్యనైమిత్తిక కామ్యదానంబులను, తీర్థ
విశేషంబులను సత్పాత్రంబును వేనునితోఁ జెప్పట.

ఓ పరమేశ్వరా! నీవు భక్తవత్సలుండవు. కావున నాకు
సాక్షాత్కరించితివి. దానము సకల శ్రేయస్సులకు సాధన మని
చెప్పితివి. దాన భేదములను, దానకాలము, తీర్థవిశేషమును,
సత్పాత్ర విశేషమును నాకు బోధింపు మనిన నా భగవం
తుండు వేనునితో నిట్లనియె. మానవుండు సూర్యోదయ
పూర్వకాలంబున స్నానపూర్వకంబుగ సంధ్యాదేవత నుపా
సించి, సూర్యమండలమం దుపస్థాన మంత్రములచే నన్ను
ధ్యానింప వలెను. పూర్వాహ్లామం దైనను, మధ్యాహ్నమం
దైనను, సాయంకాలమం దైనను., ననుదినమందును దానము
చేయవలెను. పక్షము కొకపర్యాయము గాని, మాసము కొక
పర్యాయము గాని దానము చేయనివారు దరిద్రులగుదురు.
దాతలైనవారు మరల ధనలాభమును, దివ్యాంబర భూషణాది
లాభమునుబొంది సుఖించెదరు. ఒకదివసమైనను దానశూన్యమై
యుండఁగూడదు. దయాయుక్తమైన చిత్తముతో నన్నోదకము
లను, పత్ర పుష్ప ఫల తాంబూల వస్త్రభూషణాదులను, గో
భూతిల హిరణ్యాదులను, యథాశక్తిగా, నన్ను నుద్దేశించి
దానము చేయువారు, నానావిధ భోగముల ననుభవించి, దేవ
లోకమందు నిరతిశయ సుఖము నొందఁగలరు. కర్పూరాగరు
చందనాది దానమువలన దివ్యగంధానులిప్తులై స్వర్గమున నివ
సింతురు. ఈ చెప్పిన వన్నియు నిత్యదానంబులని తెలిసి కొన
వలెను. పూర్ణిమాఽమావాస్యా సంక్రాంత్యాది పంచవర్షము

లందును, పితృ మాతృ ప్రత్యాబ్ధిక శ్రాద్ధములందును, మరణోన్ముఖ కాలమందును జేయు దానములు నైమిత్తిక దానంబులనంబడు. జాతకర్మ నామకరణాన్నప్రాశన చోలోపనయన వివాహోద్యభ్యుదయ కర్మములందుఁ జేయు దానంబులు కామ్యంబులనంబడు. గంగా గోదావరీ యమునా నర్మదాది పుణ్యతీర్థములందుఁ జేయు దానంబు లనంత ఫలప్రదంబులని యెఱుంగవలయును.

సముద్రతీరములందుఁ జేయు దానములుగూడ మహాఫలప్రదంబులగు చున్నవి. తీర్థముల నామము తెలియని సమయంబున విష్ణుతీర్థమనియు, నారాయణ తీర్థమనియు భావించి, నా నామమును స్మరించుచు దాన ధర్మముల నాచరింపవలెను. శమదమాది గుణయుక్తుండును, వేదశాస్త్రు కోవిందుడును, తత్వజ్ఞున సంపన్నుండును, సుశీలుండును, నగు పురుషుండు దానపాత్రుండని యెఱుంగవలయు. ఈ నిత్యనైమిత్తిక కామ్య దానంబులను నాప్రీతికొఱకు నాచరించు వారనాయాసముగా మత్స్యనాదంబువలన స్వర్గమోక్ష సుఖంబుల నొందఁగలరు. దేశకాల పాత్రవిశేషములం దాచరించు దానములన్నియు, భక్తి శ్రద్ధలతో మదర్పితంబులైన యెడల నాదాతలు మత్స్యనాదంబు వలన స్వర్గాది లోకములయం దనంత సుఖము నొందఁగలరు.

నైమిత్తిక దాన విశేషంబులం జెప్పుట

నైమిత్తిక దానంబులలో మఱియొక విశేషమును జెప్పుచున్నాను. సావధానుండవై వినుము. మహాపర్వకాల

మందు సత్పాత్రుండైన బ్రాహ్మణునికొకకు రథ గజ తురం
 గంబుల నొసంగు వారు మత్స్యసాదంబువలన తీరవిశేషము
 నందు ధర్మాత్ములును, జ్ఞానవంతులును సర్వభూతిముల కజే
 యులును, మహాతేజో వంతులునునై జనించి పశు విత్త పుత్ర
 మిత్ర కళత్ర క్షేత్రాది యుక్తులై యీలోకమందు నానావిధ
 భోగముల ననుభవించి, చిరకాలము స్వర్గలోకమందు సుఖ
 ముగా నివసించును. స్వర్గ దక్షిణతోఁగూడ వస్త్రదానమును,
 గోదానమును మహాపర్వములందు, సద్బ్రాహ్మణుని కొకకు
 నొసంగు వారు విశేష ధనవంతులై విపులమగు భోగముల
 నొంది చిరకాలము విష్ణులోకమందు నివసించును. పర్వకాల
 మందు గంగానది తీర్థములం దన్నదానమును, వస్త్రాలంకారాది
 దానంబులును, జేయువారు స్వర్గలోకమందు దేవేంద్రునితోఁ
 గూడ సకల సుఖముల నొందగలరు. వస్త్రాలంకార యుక్తం
 బులును, కాంస్యపాత్ర సమన్వితంబులును నగు షోడశ సంఖ్య
 గల గోవులను మదర్పితంబుగా సత్పాత్రులకు దిచ్చువారు,
 నాతోఁగూడ వైకుంఠమందు నివసించును. ఈదానములను
 జేయువారందఱు వేదవేదాంగ పారంగతులును, సుగుణవంతు
 లును, నగు పుత్రులతోఁగూడ యశస్సంపన్నులై యజ్ఞులై
 తత్వజ్ఞానయుక్తులై యొప్పుచుందురు. జరావీడితుండైన పురు
 షుండు కాయము నశ్వరమని భావించి దానము నాచరింప
 వలెను. జ్ఞానహీనుండైన పురుషుండు మోహవిష్ట చిత్తుండై
 నేను మృతి నొందిన యెడల నాభార్యాపుత్రాదు లెట్లు జీవిం
 చెదరని దుఃఖించుచు, గృహక్షేత్ర విత్తాదులందు విశిష్ట
 చిత్తుండై మృతి నొంది నరకదుఃఖముల ననుభవింపఁ గలఁడు.

కాబట్టి యన్నోదకోద కుంభఛత్రోపాసహాది దానములను
దన జీవితకాలముం దాచరింపవలెను.

మహావిష్ణువు పతివ్రతా ధర్మములను వేనునితోఁ జెప్పుట

పతివ్రతా మహిమమును దెలియఁజేయు మనిన
వేనునితో మధుసూదనుం డిట్లనియె. తొల్లి వారణాసీ పుర
మందు మహాధనవంతుండును, వదాన్యుండును, గుణవంతుం
డును, ధర్మజ్ఞుండును, విష్ణు కథాశ్రవణ తత్పరుండును, నగు
వైశ్యుండు గలఁడు. అతఁడు మహాసాధ్వియగు సుకల యను
భార్యంగూడి సకలధర్మంబుల నాచరించుచు బుత్రునితోఁగూడ
సుఖముగా నుండెను. ఆ వైశ్యుం డొకప్పుడు గంగాదితీర్థము
లను సేవింపవలెననితలంచి, తా నొక్కఁడు బయలు వెడలుటకు
బ్రయత్నించెను. అతని భార్యయగు సుకల తదవృత్తాంతమును
దెలిసికొని, పతివ్రతలైన స్త్రీలకు భర్తతోఁగూడ ధర్మాచర
ణంబు శాస్త్ర సమ్మతంబు గావున మీతోఁగూడ నిర్గమించి
తీర్థయాత్రా ధర్మంబుల నాచరించెదను. నన్నుఁ బరిత్యజించుట
ధర్మవిరుద్ధంబని చెప్పెను. తద్భర్తయగు వైశ్యుం డామాటను
విని, ఓనుండరాంగీ! నీవు కోమలమైన పాణిపాదములు కల
దానవు. కావున నీకుఁ గంటక గర్త పాపాణాదులచే నిమ్నోన్న
తంబైన భూభాగమం దతిమఃఖము సంభవింపఁగలదు. సరోజ
సన్నిభంబైన నీపాణి పాదములు మార్గకేశమును సహింపఁ
జాలవనినఁ దద్వచనముల నాకర్ణించి యాభార్య, భర్తృశరీ
రంబు సర్వతీర్థా స్పదంబు గావున మీపాద సేవఁజేయుచు
మీతోఁగూడ ముఖ్యముగా వచ్చెదనని చెప్పెను. అపు

డావైశ్యుండు స్త్రీలతో ప్రయాణము కడుదుఃఖ కరంబని యాలోచించి తనభార్య నిద్రించు చుండగా నిల్లువెడలి పోయెను.

అనంతర మాభార్య మేలుకొని భర్తను గానక దుఃఖం చుచు నధశ్యయన బ్రహ్మచర్య నియమంబులతో నుండెను. అపు డాచెలియలందఱుఁ జనుదెంచి నీభర్త సకలతీర్థములను సేవించి శీఘ్రకాలములో రాఁగలడు. నీ వధశ్యయనాది నియ మములను విడిచి, ధైర్యముతో నుఖముగా నుండుమనిరి. అప్పుడు సుకల వారితో నిటుపలికెను. ఓచెలియలారా! నా వాక్యములను నాదరముతో వినుండు. పతివిహీనలైన స్త్రీలు సంసారమందు ననేక దుఃఖముల ననుభవింపఁగలరు. ధర్మపత్ని చేయు శుశ్రూషణంబుచే భర్త సంతసించిన, సకలదేవతలును, మహర్షులును, మానవులును, సంతృప్తులయ్యెదరు. ఈయర్థమం దొక పురాతనేతి హాసంబు గలదు. దానిం జెప్పెదను మీరు సావధానులై వినుండని చెప్ప నారంభించెను.

కోసల దేశమందలి యయోధ్యా నగరంబున మను పుత్రుండైన యిత్వాకువను మహారాజు శృతదేవయను నొక కాంతామణింగూడి నానావిధ భోగముల ననుభవించుచు నొకప్పుడు మృగయాసక్తుడై మేరుపర్వతమందుండు నొక మహారణ్యంబున కేగి, సింహశార్దుల మహిష వరాహాది మృగంబులను వధించి, యనుదినము మరల వేటాడుచు నావనమం దుండు గంగాతటంబున భార్యతోఁగూడఁ గొంత కాలము నివసించి యుండెను. ఆమేరుపర్వత సమీపంబున

నౌక కందరమం దరణ్య పరాహ మొకటి స్వకీయ సూకర
 యూధంబుతోను, భార్యా పుత్రపౌత్రులతోను, నివసించి
 యక్కడక్కడ సంచరించుచు, నిత్యోక్తు మహారాజును జూచి,
 యితండు మృగయాసక్తుండు, గావున సింహశాస్త్రాలాది
 మృగయాధంబులను వధించు చందంబున నాపరివారముతోఁ
 గూడ నన్ను వధింపఁగలఁడని తలంచి, తనభార్యతో నిట్లనియె.
 ఓప్రియురాలా! భగవంతుండైన మధుసూదనుం డిత్తోక్తు
 రూపుండై యాయరణ్యమునకుఁ జనుదెంచి, యనేకమృగంబు
 లను వధించెను. కాబట్టి నన్నుఁగూడ వధింపఁగలఁడు. నేను
 శౌర్యధైర్యములతో యుద్ధమునకు బోవుచున్నాను. నే జయిం
 చిన కీర్తి నొందెదను. రాజు నన్ను వధించిన నేను మధు
 సూదను లోకంబు నొందెదను. నీవు పుత్రపౌత్రులతోఁగూడ
 నీకందరమధ్యంబున సుఖముగా నివసింపు మని పలికెను. అపు
 డాసూకరి యావచనముల నాకర్ణించి, పతివిహీనంబైన గారీ
 మణి కాంచనాభరణాంబరా లంకృతంబైనను, బుత్ర పౌత్ర
 నహూదరాది బంధుజనాన్వితంబైనను, చంద్ర విహీనంబైన
 రాత్రియు, బుత్రవిహీనంబైన కులంబును, నాచార విహీనుం
 డైన మర్త్యుండును, జ్ఞానవిహీనుండైన యతియు, మంత్ర
 శూన్యంబైన రాజ్యంబును, నావికశూన్యంబైన నావయు,
 నధ్యక్ష విహీనంబైన సైన్యంబును, వేదవిహీనుండైన ద్విజుం
 డును బ్రకాశింపని చందంబున సౌభాగ్య రహితంబగుటచే
 శోభింపదు.

ఈ సూకర యూధంబు లన్నియు నీ బలంబుచేత గర్జిం
 చుచు నీవర్వత సమీపమందు సంచరించు చున్నవి. నీవు తేని

యెడల, నివి, జీవించుట దుర్లభంబు. కావున మనమందఱము బయవ్వెడలి యీగిరికందర మధ్యభాగమందుఁ గనఁబడకుండగ సుఖముగా నివసితము రమ్మని పలికెను. అపు డా మాటలను విని యరణ్య వరాహము తనప్రియ సఖితో నిట్లు పలికెను. ఓ ప్రియసఖి ! వీరధర్మమును నీ వెఱుంగవు. వీరునకు యుద్ధము సంభవించినపుడు వీరుండు యుద్ధమందు విముఖుడైన యెడలఁ గుంభీ పాత నరకమందుఁ జరకాలము నివసించును. కావున నేను ముఖ్యముగా నీమహావీరునితో యుద్ధము చేసెదను. నేను జయించినఁ గీర్తినొందెదను. ఈవీరుండు నన్ను వధించిన యెడల మధుసూదనులోకంబు నొందఁగలననిన, నపు డాసూకరి తన ప్రాణేశ్వరునితోఁగూడ యుద్ధము చేయఁదలంచి, పుత్ర పౌత్రాదులను బిలిచి మీలో శ్మేషుండు మిమ్ములను రక్షింపఁ గలండు. నాప్రాణేశ్వరునితోఁగూడ, నేను యుద్ధమునకుఁ బోవుచున్నా నని తన పుత్రులతోఁ బలికెను. అపు డాపిల్లలు తల్లిదండ్రులను బరిత్యజించిన వారు ఘోరనరకముల నొందఁ గలరు. మాతృస్త్వమును బాసముచేసి తండ్రిచే సంరక్షితులై యభివృద్ధి నొందినవారు కృతఘ్నులైనయెడల క్రిమి దుర్గంధ సంకులంబైన నరకంబు నొందఁగలరు. కావున మేమందఱము యుద్ధసన్నాహముతో సుతిమని చెప్పఁగా సాహసోత్సాహ మాలతోఁ గ్రీడించుచు నాసూకర యాధంబులన్నియు వ్యూహ కారంబు నొంది, యుద్ధముకొఱకు నిత్యైకు మహారాజునుఁ బ్రతీక్షించు చుండెను.

అపు డాయిత్యైకు మహారాజు గర్జించుచున్న సూకర యాధంబును జూచి, లుబ్ధకులను బిలిచి బంధనరజ్జువులచే

బంధించి శూలములచే బొడిచి మీరలందఱు వధింపుఁ డని యాలుబ్ధకులకు నాజ్ఞాపించెను. అటుపిమ్మట నాలుబ్ధకులు రజ్జువులచే బంధించి, శూలములచేఁ దీవ్రముగాఁ బొడిచి యుద్ధము చేయుచున్న సమయంబున నాయరణ్య వరాహము తన యాధంబుతోఁగూడఁ దుండ్రగ్ర భాగముచేతను, దీక్ష నఖరములచేతను, మింటి కెగసి, భూమిని బ్రద్దలుచేయుచు హుంకరించి, బంధన రజ్జువిముక్తంబై రాజును జంపుటకు నుద్యమించెను. రాజుజ్ఞచే నపు డాభిలు లందఱు శూలఖడ్గ సాణులై కొన్ని సూకరయూధంబులను వధించిరి. మఱికొన్ని సూకరయూధంబులు లుబ్ధకులను వధించినవి. అపుడు సూకరి, మృతినొందిన సూకరయూధంబు నవలోకించి, దుఃఖించుచు మనము హతావశిష్టులయిన బాలకులతోఁగూడ నీగిరికందరంబున గూఢముగా నివసించి సుఖముగా నుండము. నీవు యుద్ధము వలన విరమించి శీఘ్రముగా గిరికందరమునకు రమ్మని తనప్రాణనాథునితోఁ బలికెను. అపు డాసూకరము తద్వచ నము నాకర్ణించి యుద్ధమందు శత్రువులను జూచి భీతుండై సమరంబువలన విరమించిన వాఁ డీలోకంబునఁ బరిహాసంబును బరలోకంబున నరకంబును బొందును. దానంజేసి యుద్ధ మవశ్యకర్తవ్యంబు కావున యుద్ధముచేసెదనని చెప్పెను. అపు డాభార్యకూడ భర్తతో యుద్ధముచేయుటకు నిశ్చయించెను. అటుపిమ్మట సూకర యూధంబుతోఁగూడ నా మహావరా హము ప్రావృట్కూల మేఘమువలె గర్జించుచు రాజున కభి ముఖమై యుండెను. ఈసూకరయుద్ధాభి నివేశమును జూచి యిత్వోకు మహారాజు మహాహర్షముచే వికసిత రోమాంచి

తుండై, ఖడ్గశూలంబులను హస్తంబున ధరియించి, దాని కెదురుగా నిలుచుండెను.

అనంతర మా రాజన్యుండు సూకర యూధంబుచే నిహతంబైన స్వస్థైర్యంబు నవలొకించి గోషాదులు లోచనంబై యశ్వము నధిష్ఠించి యతినిశితబాణంబుచే నా సూకరమును గొట్టెను. అపు డాబాణాభి భూతమును సూకరయూధపతి నహింపక, యతి శౌర్యముతోఁ దనతుండ్రాగ్ర భాగముచే నశ్వమును భూతలమున బడఁగొట్టెను. పిమ్మట రాజన్యుండు తన రథము నధిష్ఠించి, బాణపరంపరచే మరల గొట్టెను. ఆసూకర మతిరోషముతో సూకరజాతిరవమును జేయుచు, రాజ సమీపమున కరుదెంచి, దంష్ట్రాగ్రభాగముచే నారాజన్యుని గొట్టెను. రాజన్యుం డాదెబ్బను నహించి యతిజాగరూకుండై, గదను ధరియించి, యాగదచే దాని శరీరమును వ్రక్కలుచేసి సూకరమును నధించెను. అపు డాసూకరము మహావాయువుచే వృక్షము నేలఁగూలిన చందంబున నేలంగూలి, ప్రాణములను విడిచి దివ్యాంబరాభరణాలంకృతంబును, జతుర్భుజాన్వితంబును నగు దివ్యదేహమునుధరించి, గంధర్వశ్రేష్ఠుండయ్యెను. అపుడు దేవతలు కర్పూరాగరు మిశ్రితంబైన చందన వర్షంబును, బుష్ప వర్షంబును గురిపించిరి. ఆ గంధర్వుండు దివ్య విమానము నధిష్ఠించి, ఓరాజేంద్రా! నేను విద్యాధరుండను, పులస్త్య శాపంబువలన నీవరాహ జన్మము నొందితిని. నీయనుగ్రహంబువలన నిపుడు శాపమువిక్తుండనైతి నని, యారాజన్యుని శ్లాఘించుచు దేవేంద్రాది దేవతలచేఁ బూజితుండై రెండవ సూర్యునివలెఁ దేజరిల్లుదు, దేవలోకంబు నొందెను.

అటుపిమ్మట నా సూకరి; నాకాంతుం డీరాజస్య నిహతుండై దివ్యవిమానంబు సధిష్ఠించి, సురముని పూజితుండై దేవలోకము నొందెను. ఇపుడు నే నీ రాజన్యుని వధించి, నాకాంతునితోఁగూడ దేవలోకము నొందఁ గలనని తలంచి, హతావశిష్టులయిన నలుగురు పుత్రులం బిలిచి మీరందఱు పటురయంబుతో నీ కందర మధ్యభాగంబునఁ బ్రవేశించి, యీ రాజేంద్రున కదృశ్యులయి ప్రాణములను గాపాడు కొని సుఖముగా నుండుడు. నేను సమరాంగణంబున కేగి యీ రాజేంద్రుని వధించెద ననిన, నా వచనము నాకర్ణించి, నిన్ను విడిచి మేమందఱము కందరమధ్యభాగమం దే కాంతంబునఁ బ్రవేశించి ప్రాణములను గాపాడుకొనుట ధర్మవిరుద్ధం బని పలికి పుత్రులందఱుఁ దల్లితోఁగూడ యుద్ధసన్నద్ధులయి యుండిరి. అపుడు శూరులయిన లుబ్ధకులు ఖడ్గబాణ ధనుర్ధరులై యతివేగముతో సూకరినిఁ దత్సుతులను గొట్టిరి. ఆ దెబ్బలను సహింపలేక నలుగురిలో జ్యేష్ఠపుత్రుండైన సూకర మతిశౌర్యముతోఁ గొందఱ లుబ్ధకులను దుండ్రు భాగముచేతను ఖురాగ్రములచేతను వధించెను. అపు డిత్వోక్త మహారాజు యీ వరాహము తండ్రికంటే శౌర్యము కలదని తెలిసికొని యర్థచంద్రాకారంబైన నిశిత బాణంబుచే దాని వక్షస్థలమును నఱికెను. అపు డది భూతలగుందుఁబడి మృతి నొందెను. అటు పిమ్మట నా సూకరి పుత్రమరణముచేఁ గొంతసేపు దుఃఖించి యతిరోషాన్వితయై కొందఱ రాజభటులను జంపెను. తగునాత శ్రుతదేవయను రాజభార్య యీ సూకరి మనభటులను వధించుచున్నది. నీనిని వధింపక యుపేక్షించినయెడల మన కనర్థము

చేకూరుననిన నా రాజభార్యతో రాజేంద్రుం డిట్లనియె. ఓ నుందరాంగీ ! వీరునకు స్త్రీవధ ధర్మవిరుద్ధంబని తలంచి యుపేక్షించితి నని పలికెను. అపుడు లుబ్ధకుఁ డొకడు తీవ్రకోపముతో రాజభటులను వధించు నా సూకరిని జూచి యొక నిశితబాణముచే దానిం గొట్టెను. ఆ బాణముచే విదలీకృత దేహాన్నితయై శ్వాసల సధికముగా విడుచుచు భూమిమందుఁ బడి మూర్ఛ నొందెను.

సూకరుని పూర్వజన్మ వృత్తాంతము

అపుడు శ్వాసను విడుచుచు సజీవంబయి దుఃఖపడుచున్న సూకరిని జూచి, శ్రుతదేవయను రాజభార్య కృపార్ప చిత్తాన్నితయై శీతల జలంబుచే ముఖమందును దేహమందును జల్లెను. పిమ్మట జలస్పర్శంబుచేఁ దెలివొంది యాసూకరి నీ హస్తగత జలస్పర్శంబుచేతను, నీసందర్శనంబుచేతను, నేను గృతార్థు రాలనైతిని. నాపాపంబులన్నియు దగ్ధంబులయినవి. మోహము నప్తమయినది. నాకుఁ బూర్వజన్మ స్మృతి కలిగినదని రాజభార్యతోఁ బలికెను. అపు డా రాజభార్య యామాటలను విని, ఈసూకరి పశుజాతియందుఁ బుట్టి మనుష్యవాక్కుచే స్వరవ్యంజన సరియ క్తంబులయిన సుశబ్దములను బలుకుచున్నది. నామశంబున మిక్కిలి యాశ్చర్యము కలుగుచున్నయది. కారణం బేమో తెలియదని తనభర్తయైన యిక్ష్వాకు మహారాజుతోఁ జెప్పెను. రాజేంద్రుం డావృత్తాంతమును దెలిసికొని యాశ్చర్యము నొందుచు భార్యతో నిట్లనియె. ఓతరుణీమణీ ! సూకరీ సూకరముల పూర్వజన్మ వృత్తాంత

మును వినవలెనని నాకుఁ గుతూహలము కలిగినది. అవృత్తాంతమును నీవడుగు మనిన నపు డారాజభార్య సీపూర్వజన్మ వృత్తాంతమును జెప్పుమని యానూకరి నడిగెను. అనూకరి తద్వచనము నాకర్ణించి భర్త పూర్వజన్మవృత్తాంతంబును దన పూర్వజన్మ వృత్తాంతంబును జెప్పుట కుపక్రమించెను.

ఓతల్లీ! ముందుగా నాభర్త పూర్వవృత్తాంతమును జెప్పుచున్నాను. సావధాన చిత్తముతో వినము. పూర్వకాలమును చారుకందర నిర్మరాన్నితంబైన మేరుపర్వత సమీప ప్రదేశమందు మహాతేజస్వియు, జితేంద్రియుండెను, జితశ్వాసుండును, జితాహారుండును, మునిశ్రేష్ఠుండును నగు పులస్త్యుండు, తపం బాచరించు చుండెను. అచ్చట సర్వశాస్త్రుకోవిదుండును, గానవిద్యా విశారదుండును నగు రంగవిద్యాధరుండను నొక గంధర్వుండు పులస్త్యాశ్రమ సమీపంబున నొక వృక్షఛాయ నాశ్రయించి సుస్వర తాలలయాన్నితంబయిన గానమును బాడుచుండెను. అంత నాపులస్త్యుండు ధ్యానమువలన జలిత మనస్కుండై గంధర్వ సమీపంబునకేగి మూర్ఛనా సహితంబును సుస్వర తాలలయాన్నితంబును నగు భవ ద్దివ్యగీతంబుచే దేవతలు గూడ మోహము నొందుచున్నారు. కావున నీదివ్య గానముచే ధ్యానమువలన జలిత మనస్కుండ నైతిని. ఈస్థానమునుండి మఱియొక స్థానముకుఁ బోవు మని పలికెను. గంధర్వం డామాటలను విని పరమాత్మజ్ఞానముతో సమముగా నీగానము నభ్యసించు చున్నాను. శృంగారాది సర్వరసంబులు గీతాశ్రితంబులయి యున్నవి. గీతంబుచే సకలదేవత లానందించు చుందురు. శబ్దంబు శ్రుతిం

బైనను; రూపవంతులయిన స్త్రీలు చక్షుర్గోచరం బయినను, ధ్యానముచే నిశ్చల చిత్తులయి తపం బాచరించు వారు జితేంద్రియులని చెప్పబడుదురు. మీర లట్టి ధైర్య విహీనులకు; కావున చంచల చిత్తులయిరి. ఈ వనము సర్వజీవ సాధారణము, కనుక నేనిక్కడనే నివసించి గానము చేసెదను. ఈ గానము మీకుఁ దపః ప్రతికూల మయిన యెడల నీ వనమును విడిచి శీఘ్రముగా మీరు మఱియొక స్థలమునకు వెళ్లుడని గంధర్వుడు పులస్త్యునితోఁ బలికెను. పులస్త్యుం డామాటలను విని పరమశాంతుండై కామ క్రోధ లోభ మోహములను బరిత్యజించి మనంబుతోఁగూడ సర్వేంద్రియంబులను నియమించి, మఱియొక స్థానమును బొంది యోగాసనగతుండై తపం బాచరించు చుండెను.

అటుపిమ్మట నీ గంధర్వుడు పులస్త్యాధిష్ఠితంబైన ప్రదేశంబును దెలిసికొని, నా వలన నధికభయంబు నొంది యీ నిర్జన ప్రదేశమందుఁ దపం బాచరించుచున్న వాడు. ఇక్కడ గూడఁ దపంబున కంతరాయంబును గలుగఁజేసెద నని తలంచి, యరణ్య వరాహరూపంబు నొంది; తుండాగ్రంబుచే, నిశ్చల చిత్తుండై తపం బాచరించుచున్న పులస్త్యుని చలింపఁ జేసెను. ఈ ప్రకారముగా నప్పుడప్పుడు, తుండాగ్రంబుచే ఘర్షించుచుఁ దదాశ్రమంబున వరాహ రూపంబుతో సంచరించుచు మల మూత్రములను విడుచుచు, మాటిమాటికి దేవేంద్రప్రేరితుండై కుత్సిత చేష్టలచేఁ దపంబునకు విఘ్నం బాచరించు చుండెను. అతండు చిరకాలము పశుకృతంబైన చేష్టలని భావించి సహన శీలుండై యూరకుండెను. తరువాత నా గంధర్వుడు కొన్ని

జనంబులకు గంధర్వ రూపంబుతోఁ బూర్వమందువలె సుస్వర తాళలయాన్నితంబైన గానమును బాడుచు నా పులస్త్యుని విక్రీష్ట చిత్తునిం గావించెను. అనంతర మా పులస్త్యుం డీ గంధర్వుండు దాష్టకీలుండు, గావున వీడే వరాహరూపముచేఁ దపోభంగము నాచరించిన వాఁడు. పశుకృతంబైన చేష్టలని భావించి యపు డూరకుంటిని. వీడు చిరకాలమునుంచి నాకు మిక్కిలి ప్రతికూలముగా నుంచరించు చున్నవాఁడు. కావున నీ పాపాత్ముండు సూకరయోనిని బొందఁ గలఁడని శపించెను.

ఆ గంధర్వుం డీ శాపంబును దెలిసికొని, దూయమాన మానసుండై దేవేంద్రుని కడకేగి, నీప్రేరణముచేఁ బులస్త్యుశ్రమము నొంది తపోభంగము గావించుటచేతఁ బులస్త్యుండు రోషాదుణ లోచనుండై సూకరయోనిం బొందుమని శపించెను. కనుక నన్ను రక్షింపుమని వేడెను. అపుడు సహస్రాత్ముండు వీనితోఁగూడఁ బులస్త్యుశ్రమమున కేగి యోమహాత్మా! నీవు సిద్ధపురుషుండవు. మహామహుండవు. వీని యపరాధమును తుమించి రక్షింపు మని ప్రార్థించెను. అపు డాపులస్త్యుండు తద్వచనముల నాకర్ణించి నీవు దేవతాసార్వభౌముండవు. కావున నీ వాక్యమువలన తుమించెద నని చెప్పి మనుపుత్రుండును, మహాబలుండును, ధర్మాత్ముండును, సకల ధర్మపరిపాలకుండును నగు నిత్యైకు మహారాజు స్వయముగా వీనిని వధింపఁ గలఁడు. అపుడు స్వకీయమైన రూపంబు నొంది నీ సమీపంబునకుఁ జనుదెంచి దేవలోకంబున సుఖముగా నుండఁ గలఁడని చెప్పెను. దానంజేసి యీ మహారాజుచే మృతినొంది మహావీర గమ్యంబైన దేవలోకము నొందెను.

నా భర్త వృత్తాంతమును దెలియఁ జేసితిని. ఇటుపిమ్మట నా వృత్తాంతమును జెప్పెదను సావధాన చిత్తముతో వినుమని సూకరి; తన వృత్తాంతమును జెప్పటకు నారంభించెను.

సూకరి పూర్వజన్మ వృత్తాంతము

ఓతల్లీ ! నీహస్తోదకముచేతఁ బవిత్రశరీరముగల దాననై యాయా సావంబులన్నియుఁ బోవుటవలన ధన్యురాల నైతిని. నీదగ్గనఁజు వలనఁ బూర్వజన్మ వృత్తాంతస్మృతి నొందితిని. కళింగదేశమందు బ్రహ్మక్షత్రాది చతుర్వర్ణ నిషేవితంబును, సర్వవస్తు సమాకీర్ణంబును, నగు శ్రీపురంబను యొక పుర వరంబు గలదు. దానియందు వేదాధ్యయన సంపన్నుండును, సత్యధర్మ పరాయణుండును, ధనధాన్య సంపన్నుండఁడును, బుత్ర పౌత్రాలంకృతుండఁడును నగు వసుదత్తుండను పేరుగల యొక విప్రోత్తముండు గలఁడు. అతనికిఁ గుమార్తెనై జనించి సోదరు లగును, బంధువులగును, జనకునికిని, మిక్కిలి ప్రేమకలదాననై రూప యావన గర్వంబుతోఁ బితృగృహమందు నివసించి యుంటిని. స్వర్గాధరణాంబరారులచే నలంకృతంబైన నాశరీర సౌందర్యంబును జూచి యనేక విప్రోత్తములు వివాహార్థమై నన్ను యాదించినను నన్ను విడిచియుండలేక మాతండ్రియగు వసుదత్తుం డతిప్రేమవలనఁ బరిణయంబును జేయఁజాయెను. పిమ్మట నాతల్లి నావివాహవయస్సును, నవలోకించి మన కుమార్తెను నొకవరునకిచ్చి శీఘ్రముగా వివాహమునుగావింప వలెను. వివాహవయస్సు వచ్చినది, కావున వివాహప్రయత్నము చేయవలెననిన, నామాటను విని “కుమార్తెయందైన

ప్రేమచే ముగ్ధుండనై తిని. ఈ కన్యక, ప్రాణములకంటే నాకుఁ బ్రിയమైనది. కావున నాగృహమందు నివసించు నల్లుని గొఱకుఁ గన్యక నిచ్చెద" నని మాతల్లితోఁ జెప్పెను.

ఈ ప్రకారము కొంతకాలమైన పిమ్మట వేదాధ్యయన సంపన్నుడైన యొక బ్రాహ్మణుండు మాగృహంబునకుఁ జనుదెంచెను. వాని నవలోకించి సగౌరవంబుగా నాదరించి మాతండ్రియగు వసుదత్తుండు కులాచార గోత్రంబుల నడిగిన; నా బ్రాహ్మణుండు నేకాశికాన్వయ సంభవుండ, వేదవేదాంగ పారంగతుండను. శివశర్మయను నామధేయంబు గలవాడను. పిత్రుమాత్రు విహీనుండను. వేదాధ్యయన సంపన్నులైన నలుగురు సోదరులు మాత్రము కలరు. ఇదియే నా వృత్తాంత మని పలికెను. అపుడు మాతండ్రియైన వసుదత్తుండు నా గృహమందు స్థిరముగా నీవు నివసింతువేని నీకు నా పుత్రిక నిచ్చి వివాహము చేసెదనని చెప్పి యతని యంగీకారమును దెలిసికొని; శుభనక్షత్రయుక్తంబైన శుభలగ్నమందు నన్నిచ్చి వివాహము గావించెను. పిమ్మట నా భర్తతోఁగూడఁ బిత్రు గృహమందు నివసించి జారులతో స్వేచ్ఛగా నకలభోగముల ననుభవించుచు, నా భర్తకును బిత్రుమాత్రు సహృదర బంధుజనంబునకును; ప్రతికూలముగా సంభాషించు చుంటిని. వారు నా దుష్టస్వభావమును దెలిసికొని నివారించినను; జారులతో రతిక్రీడలను నలుపుచుంటిని. నేను శిశ్రూషణ పాద సంవాహనాదికమును జేయక పోయినను; నా భర్త యత్త మామలకును బంధువర్గమునకును ద్వేషము కలుగునను భీతిచే నాయపరాధములను నహించు చుండెడివాడు. ఈ ప్రకార

ముగాఁ గొన్ని దినంబులు గడచిన పిమ్మట నా వ్యాపారమును జూచి యీ దేశమును; నీ గ్రామమును; విడిచి స్వగృహంబున కరిగి మఱియొక కన్యకను బరిణయంబై విహితకర్మల నాచరించుచు ధనధాన్య వస్త్రాలంకార సమన్వితుండై యాభార్యతోఁ గూడ నుభయుగా నుండెను.

అనంతరము మా తండ్రియైన వసుదత్తుండు తనయల్లుండైన శివశర్మ గృహమునుండి బయలు వెడలి యెచ్చటికి బోయెనో తెలియకుండె నని విచారించుచుఁ గులమున కపకీర్తి కరంబైన చేష్టల నాచరించుటచే దీనిని విడిచిపెట్టెనని; భార్యతోఁ జెప్పెను. భార్య తద్వచనముల నా కర్తించి మన పుత్రికా గుణదోషంబు లన్నియు; నిపుడు తెలిసికొని మీరు పరితపించు చున్నారు. మీకు దానియందుఁగల మోహము చేతనే; యిట్లు దుష్టస్వభావము గలదై స్వేచ్ఛగా జారపురుషులతో సంచరించుచు భర్తకుఁ బ్రతికూలముగా సంచరించుచుండెడిది. ఈ యధర్మాచరణంబులకు మీ ప్రేమాతిశయమే ముఖ్య కారణము. ఇదు సంవత్సరముల పర్యంతము పుత్రులను లాలనపోషణాదులచే సంతరింప వలెను. పిమ్మట విద్యాభ్యాసము విషయమయి కఠినముగా శిక్షించిన; విద్యలయందును గుణములయందును నిపుణులై కాగలరు. తండ్రి పుత్రునిఁ, దల్లి పుత్రికను; అత్తమామలు కోడలను; భర్త భార్యను; గురువు శిష్యుని; నృపతి యమాత్యుని శిక్షింపవలెను. నీవు శిక్షింపక యుపేక్షించి నందువలన మన పుత్రిక దుష్టచేష్టలు గలదై యపకీర్తి నొందెను. అష్టవర్ష పర్యంతము పితృగృహమందు నివసించి, బిమ్మటఁ బితృగృహమందు నివసించిన

యొకటిఁ బతివ్రతా ధర్మముల నాచరించుచు; సుభయుల కీర్తిని సంపాదించును. కన్యక పిత్రుగృహంబున నివసించుటచేఁ గలిగిన యనర్థము విషయమై యొక పురాతనేతిహాసమును జెప్పుచున్నానని వసుదత్తునితో భార్య చెప్పఁ దొడంగెను.

పద్మావతి చరిత్ర

పూర్వకాలమందు మధురాపురమందు సర్వధర్మశత్య జ్ఞుడును, పేదశాస్త్రు కోవిదుండును, మహాతేజోమంతుండును, బ్రతాపవంతుఁడును నగు సుగ్రసేన మహారాజు, విదర్భజేశాధిపతియైన సత్యకేతువును మహారాజుఁ బుత్రికను యథావిధిగాఁ బరిణయంబై ప్రజలను ధర్మముగాఁ బరిపాలించు చుండెను. అటుపిమ్మట నాభార్యతోఁగూడఁ నుగ్రసేనుం డెల్లపుడు ఓఁధ భోగముల ననుభవించు చుండెను. ఆభార్య పద్మావతి యను నామముగలది. ఆదంపతు లిరువురుఁ బరస్పరానురక్తులు సకల భోగంబుల ననుభవించు సమయంబున, నొకప్పుడు విదర్భాధిపతియైన సత్యకేతువు తన కొమార్తెను జూడవలె నని తలంచి యా యుగ్రసేనుని సమీపంబునకు నొక భృత్యునిఁ బంపెను. ఆభృత్యుండు మధురాపురంబున కేగి, సత్యకేతు కుశలవృత్తాంతమును జెప్పి యుగ్రసేన కుశలవృత్తాంతమును దెలిసికొని, యీ పద్మావతిని దండ్రుకే జూడవలెనని కుతూహలము కలిగినది. కావున నీచిన్నదానిని నాతోఁ బంపుమని యుగ్రసేనునితోఁ జెప్పెను. ఉగ్రసేనుం డావచనము నాకర్ణించి శ్వశురగౌరవముచే నాపద్మావతినిఁ బ్రయాణము చేయించి పంపెను. ఆపద్మావతి పిత్రుగృహమునకుఁ జని తల్లిదండ్రు

లకు సమస్తారము గావించి యచట సఖీజనముతోఁ గ్రీడించుచుఁ జిరకాలము సుఖముగా నుండెను. తల్లిదండ్రులు పుత్రికా స్నేహముచే వస్త్రాలంకారములచేతను, నానావిధ భక్ష్య భోజ్యాదులచేతను, నాదరించుచుండిరి. అటుపిమ్మట పతివ్రతయైన యాపద్మావతి మహాహర్షాన్వితయై పిత్రుగృహమందుండు సుఖము శ్వశురగృహమందు దుర్లభంబని తలంచి యనుదినమందు పూర్వకాల పరిచితంబైన సఖీజనంబుతోఁ గూడ నుద్యానోపవనములందుఁ గ్రీడించు చుండెను.

మఱియొకప్పు డా పద్మావతి కదలేపండ మండితంబై యొక పర్వతోత్తమంబును జూచి యచ్చట విహరింపవలెనని తలంచి సఖీజనులతోఁగూడ బయలు వెడలెను. తత్పరిసరంబున పూగ పున్నాగ పాటలాశోక వకుళ చంపకాది పుష్పిత వృక్షవిరాజితంబును, శుక పిక శారికాది మధుర ధ్వనివిలసి తుంబును, నా నా విధ ఫలపల్లవాన్వితంబునునగు నొక వన మందుఁ బ్రవేశించి, నా నా విధ కమల కల్పార నీలేందీవర శోభితంబును; షట్పద నినాదాన్వితంబును, హంస చక్రవాకాది మిథునా న్వితంబును, నతిరమ్యంబును నగు నొక సరోవరంబు నవలోకించి, కొంతఁదడవు జలక్రీడా వినోదంబు సలిపి, సఖీజనంబుతో నతి మధురముగా గానము చేయు చుండెను. అప్పుడు, వైశ్రవణ భృత్యుండైన యొక యక్షుండు, విమానవరము నధిష్ఠించి గగనమార్గముచేఁ జోవుచు, నీ పద్మావతిం గాంచి, చారుహాసినియు, బూర్ణ చంద్రబింబాననయు, పక్షబింబ ఫలాధరోష్ఠియు, వృత్త పీన పయోధరయు నగు నీ నారిమణి యెవరి భార్య యని యాలోచించుచు దివ్యదృష్టిచే మధురా

వతియైన యుగ్రసేనుని భార్య యనియు, బిత్తుగృహవర్తిని యనియుఁ దెలిసికొని కామాకులిత స్వాంతండ్ల యీ తనకేమణితోఁగూడి రతికేళి సుఖము ననుభవించ వలెనని తలంచి, నూనూమయంబైన భర్తృసమాన వయోరూప కేషభావణంబుల భరియించి, తత్పరిసరంబున నొక సళోకవృక్ష ఛాయ నాశ్రయించి, యొక శిలాతలమందు నుపవిష్టుండై సుస్వర కాలలయాన్వితంబైన వీణాగానము సేయుచుండను.

అతిరమ్యంబును మిక్కిలి సుఖకరంబును నగు నాగీతం బును విని సఖిజనంబుతోఁగూడఁ జనుదెంచి, తత్పరిసరంబున నొక విమల శిలాతలమందుఁ గూర్చుండి తనభర్తృ సమాన వయోరూపంబులు గల యాయత్సునిం గాంచి భర్తయని భావించి, భయాకలిత స్వాంతయై లజ్జచే ముఖమును వంచు కొని చేరు మరాచారముగల దానను, భర్తను విడిచి పిత్రు స్మృహముచకుఁ జనుదెంచి చిరకాల మిచటనే నివసించి యుంటి నని తలంచుచుండెను. అపు డాయత్సుండు సద్భావతీ సమీ పింబున కనుదెంచి నీ విరహంబును సహింపలేక నిన్న జూచుటకై యిచ్చట కేతించితిని. క్షణమైన నిన్ను విడిచి ప్రాణము లను భరించుటకు నమర్థుడను గాను. నీ విరహమును సహింపలేక నియంధలి గాఢానురాగంబుచే, నిన్నుజూడ వచ్చితి నని, గాఢానింప పూర్వకంబయిన సంగమసుఖము కొఱకు, నుద్యమించెను. అపు డతఁడీ చేష్టల నవలోకించి, సఖిజనము, మఱి యొక వనమునకేగెను. అటుపిమ్మట వారిరువురు, నేకాంతప్రదేశమున స్వేచ్ఛగా రతిక్రీడల నలిపి సుఖము నొందిరి. కొంతసేపటికి వృంగార చేష్టాభేదములచే బాపసమాచారుండైన పర

పురుషుండని తెలిసికొని పాతివ్రత్య లోపముచేఁ బరితపించి నాకాంతుని వేషముచే నిచటకుఁ జనుదెంచి నను వంచి చితివి కావున, నా పాతివ్రత్యంబుచే దారుణంబైన శాపంబు నిచ్చి నిన్ను నశింపఁజేయఁ గలనని శపించుట కుద్యమించెను. అపు డా యత్నుండు పద్మావతితో నిట్లనియె.

ఓపద్మావతీ! పతివ్రతాధర్మంబులను వక్కాణించెద వినుము. వ్రతిదినమందును భర్త శిశ్రూషణంబు స్త్రీలకుఁ బరమ ధర్మంబు. కావున, ననుదినమందును, బతిని నేవించుచు పతివ్రతయైన భార్య భర్తతోఁగూడ సత్కర్మంబుల నాచరింప వలెను. భర్తచేయు నిత్యకర్మములందుసాహాయ్యమును జేయుచు నెల్లపుడు భర్తసమీపంబున నుండు స్త్రీలు ఐహికాముష్మిక సుఖంబుల నొందెదరు. కాబట్టి పతివ్రతలయినస్త్రీలు ఆత్మ మామలను, భర్తను, దద్బంధువులను, నేవించుచు భర్తసమీపంబున నివసించి యుండవలెను. పుట్టినింటఁ జరకాలము భర్తను విడిచి స్త్రీలు నివసించినయెడల ననేకానర్థముల నొందుదురు. నీవు భర్తను విడిచి చిరకాలమునుండి పిత్రుగృహంబున నివసించి సఖిజనంబుతో సుద్యానోపవనంబులందు వస్త్రాభరణాదులను ధరించి స్వేచ్ఛగా గానము నేయుచున్నావు, కాబట్టి నీకుఁ బాతివ్రత్యమాలేదు. పతివ్రతలయిన స్త్రీలు, భర్త దేశాంతరమందున్నపుడు వస్త్రాలంకారములను కేశసంస్కారమును విడిచి, యశశ్శయన బ్రహ్మచర్యముల నాచరింతురు.

పతియే దైవమని భావించి భర్తకు సర్వకాలములయందును దత్సమీపంబున నుండిసేవచేయుస్త్రీలు పతివ్రతలు. మేము శ్రీకృష్ణకామాకులిత స్వాంతులమయి పరస్త్రీ పరధనముల నప

హరించుచు నక్కడక్కడ సంచరించెదము. నీ సౌందర్యమును జూచి నీతోఁగూడి రతిసుఖము ననుభవింపవలెనని తలంచి నీభర్తృ వేషమును దాల్చి నినువంచన చేసితిని. మానంటి యుత్తమజాతి పురుషుల సమానేశము మీబోటి మానవ స్త్రీలకు దుష్కథంబు, కావున నీవు విచారింపకుము. నా వీర్యమువలన మహాబల పరాక్రమ సంపన్నుండైన పుత్రుండు కలగ గలఁడని చెప్పి, యాయత్నుండు గగనహందలి విమానవరము నధిష్ఠించి కుబేరసమీపంబున కేగెను. అపు డాపద్మావతి తన పాతివ్రత్యమునకు భంగము కలిగెనని మిక్కి పరితపించుచు; నిలపించెను. అపుడుసకియ లందరు శోక కారణమును బెలిసికొని యా పద్మావతిని దల్లి సమీపంబునకుఁ దీసికొని వెళ్లి తల్లితో జరిగిన వృత్తాంతము సంతను జెప్పిరి.

అనంతర మా పద్మావతి వత్సాంతమును దల్లి తెలిసికొని దుఃఖించుచుఁ దన భర్తతో జెప్పెను. అపు డా సత్యకేతు వను మహారాజు, యావనవంతురాలయిన కుమార్తెను బుట్టినింట నింతకాలమువఱకుఁ బ్రేమచే నుంచుకొనుట యనర్థ కరంబని పశ్చాత్తాప సంతప్తుండై వస్త్రాభరణాదుల నొసంగి, కొంత పరివారముతో తత్కాలమందు భర్తృగృహమునకుఁ బంపెను. అపుడు మధురాపురాధిపతియైన యుగ్ర సేనుండు తన భార్యయైన పద్మావతి నవలోకించి, యింతకాలము నుండి నీ విరహముచేఁ బరితపించు చుంటిని. నీ కుల శీల వయో హావంబులచేత మోహిత నిత్తుండనై నిన్నుడబాసి త్రణయైన నుండజాలను. నిన్ను విడిచి ప్రాణంబులను ధరించుటకు నమర్థం

డను గాను. ఇంతకాలమునుండి నీ విరహాగ్నిచే సంతప్త హృదయుండ నైతి నని; యా పద్మావతితోఁగూడ నతికాముకుండై స్రక్చందన వనితాది సాంసారిక భోగంబుల ననుభవించుచుండెను.

అటుపిమ్మటఁ గుభేరభృత్యుండైన యక్షునిచే నిశ్చింతంబైన పద్మావతి గర్భంబు దినదినప్రవర్ధమానంబయ్యె. పిమ్మట నా పద్మావతి పరవీర్యంబుచేఁ బ్రాప్తంబైన గర్భంబు బలి గర్హితం బని భావించి యనేక మయిన గర్భపాతోపాయములను దెలిసికొని, యోషధులచే గర్భపాత ప్రయత్నమును జేసెను. భావి వృత్తాంతహేతువైన దైవసంకల్పంబువలన నా ప్రయత్న మంతయు విఫలం బయ్యె. పిమ్మటఁ బదియవ మాసంబున నా పద్మావతి పుత్రునిం గనెను. ఆ పుత్రునకుఁ గంసుండని నామకరణంబు చేసెను. పూర్వకాలమందు దేవాసుర యుద్ధంబున, మహావిష్ణువుచే నిహతుండైన కాలనేమి యను రాక్షసుం డిచటఁ, గంసుండై జనించి తల్లిదండ్రులకును బంధుజనంబునకును మిక్కిలి శత్రువై సకలలోక భయంకరుండై యావవ వర్గంబును సకల దేవగణంబును బాధించుచు, వాను దేవునిచే నిహతుండై మోక్షము నొందెను. కావున పిత్రు గృహమందుండు కన్యక నాశమును బొందును. కనుకఁ బుత్రికా మోహమును బరిత్యజించి నీవు స్థిరచిత్తుండవు కన్యని, యా బ్రాహ్మణస్త్రీ వసుదత్తునితోఁ జెప్పి విరమించెను. అప్పుడు లిండ్రి యా వచనముల నాకర్ణించి, పుత్రికతో నిట్లనియె. ఓ చిన్నదానా! నీ భర్తయైన శివశర్మ నీ పాప సమాచారముచే మిక్కిలి దుఃఖితుండై స్వగృహంబున కేగెను.

అతండు మంచి బుద్ధిమంతుండును, శమదమాది గుణాన్వితం
డును, సీయం దనురాగ యుక్తుండును గావున, నతని గృహ
మున కేగి, భర్తృసమీపమున సుఖముగా నుండుము. నీయుల
దుండు ప్రేమాతిశయంబు, నీ దుశ్చేష్టలచే నా కనకీర్తి కరం
బయినది. కాబట్టి యిచట నుండి బయలువెడలి వామ్మని
తత్కాలమందుఁ బ్రయాణము చేయించి భర్తృగృహమున
కంపెను.

అపుడు తల్లిదండ్రులచేతను, బంధువర్గము చేతను,
బరిత్యక్తనై, స్వకృతాపరాధమును దలంచి, పరితపించుచు
నొకప్పుడు యుత్పిపాసాన్వితనై దుఃఖించుచు, మఱియొక
పురమునకుఁ జని యక్కడక్కడ, భిక్షులనమును జేయుచు
జీవించు చుండెడిదానను. అపు డచ్చటచ్చట నీ వృత్తాంత
మును దెలిసిన వారు, కులధర్మములను బరిత్యజించి జారులతో
స్వేచ్ఛగా సంచరించు మహాపాపాత్మురాలని నిందించు చుం
డెడివారు. పిమ్మట మఱికొన్ని దినములకుఁ గొన్ని గ్రామముల
నతిక్రమించి యున్నతప్రాకార సంవేష్టితంబును, వేదధ్వని
సమాకీర్ణంబును, బహువిప్ర సమాకులంబును, ధనధాన్య
సమృద్ధంబును, దాసీదాసాలంకృతంబును, నగు భర్తృగృహం
బున కేగి భిక్షును యాచించితిని. భర్తయైన శివశర్మ భిక్షా
శబ్దమును విని నన్ను భార్యనుగా దెలిసికొని, మందస్మిత
ముఖులై, మంగళ గౌరయను భార్యను బిలిచి దీనికి
నన్నముఁ బెట్టుమని, నియమించి, నాయందుఁ గృపాశ్చచిత్తుం
డయి, నా పూర్వ దురాచారమును గొంచమైనను స్మరింపక,
మృష్టాన్నమును భుజింపఁ జేసెను. అనంతర మా మంగళగౌరి

యను భార్య “నినుజూచి తలవంచుకొని లజ్జించుచున్నది” ఇది యెవతె యని, భర్తయైన శివశర్మ నడిగెను.

అనంతర మాశివశర్మయను విప్రోత్తముండు మంగళ గారియను భార్యతో నిట్లనియె. ఈయంగన శ్రీపురమండలి వసుదత్తుండను విప్రుని కూతురు. దీనిని ముందుగా నిజకుల చార సరణిం బెట్టిచేసుకొని, నేనచటఁ గొన్నిదినంబులు నివసించి, యిచటకుఁ జనుదెంచితిని. ఇప్పుడు నావిరహమును సహింపలేక, పితృగృహము వలనఁ బయలువెడలి, యిచటి కరుదెంచి నది. కాఁబ ట్టియీసుందరాంగిని స్నానభోజన వస్త్రాభరణాదులచే గారవింపు మనినఁ బతివాక్యమును విని, దయీకులిత స్వాంతయై యతిప్రేమతో నన్నాదరించెను. నేనపుడు భర్తృకృతంబైన ప్రేమదేవతను; నానవతి చేయు యువచారంబుల చేతను, దలవంచుకొని లజ్జించుచు నొకప్పుడైన పాదప్రక్షాళన గాత్ర సంవాహనాదులచేఁ బతిని నేనింప నైతిని. శయనగృహంబునం దేకాంతంబున శృంగారచేష్టలచే నానందింపఁ జేయనైతిని. పరితపించుచుఁ గాలక్రమంబున, మఱికొన్ని దినంబులకు మృతినొంది; గదాశూల ముద్గర పాణులయిన యమకింకరులం జూచి, కపించుచు, సూర్యకిరణ సంతస్తంబైన దుర్గమ వాలుకా మార్గంబున నతిదుఃఖముతోఁ బోవుచు, నతిసంతప్త గాత్రనై, యమపురంబున కరిగి, యమధర్మరాజుచే నియుక్తంబులయిన తమిస్రాంధ తామిస్ర చారవాది సరకంబులం బడి; తీవ్రంబులయిన బహు యాతనల ననుభవించి, కొంతవఱకుఁ బాపక్షయము నొంది, పిమ్మట సర్ప కుక్తుట మార్జా

లాది యోనులందును, శునక జంబూకాది యోనులందును, జనించి, యిపుడు సూకర యోనియందు బుట్టితిని.

ఇపుడు నీ హస్తాదక సేచనంబుచే నాపాపము లన్నియు నశించినవి. నీయనుగ్రహంబు వలన నాకుఁ బూర్వజన్మ స్మృతి కలిగినది. మనువుత్రుండును, సూర్యవంశ సముద్భవుండును, నగు నీభర్తయైన యిత్వోకు మహారాజు మహావిష్ణ్వంశ సముద్భవుండు. నీవు మహాలక్ష్మ్యంశంబునఁ బుట్టిన మహా పతి వ్రతపు. కావున నొక సంవత్సరంబున నీవాచరించు పతి శిశ్రూషా పుణ్యంబును, నా కోసంగి నన్నుద్ధరింపు మని ప్రార్థించిన, నిత్వోకు ధర్మపత్నియగు శ్రుతదేవ, తత్కాల మందు భర్తాజ్ఞనొంది, యొక సంవత్సర పతిశిశ్రూషా ఫలంబు నొసంగెను. తదనంతరం బాసూకరి విగత పాపయై దివ్యాంబ రాభరణ గంధమాలికా లంకృత శరీరాన్వితయై, దివ్యవిమాన వరము నధిష్ఠించి, “నీ యనుగ్రహంబు వలన నకలపాప విముక్త నైతిని. స్వర్గలోకమున కరుగుచు చున్నానని” చెప్పి, రాజ భార్యకు నమస్కరించి యింద్రలోకంబున కేగి చిరకాలము సుఖముగా నుండెను.

దేవేంద్రుండు రతీ మన్మథ సహితుండై

సుకలా పాతివ్రత్యమును బరీక్షించుట

పతియే దైవంబని వాఙ్మనఃకాయంబులచే నెల్లపుడు భర్తృప్రియం బాచరించుచు, భర్తతోఁగూడ నకల భోగముల ననుభవించుట, సత్కులమందు బుట్టిన సంగనామణులకుఁ బరమ ధర్మంబని శ్రుతి స్మృతి పురాణేతిహాసములందు సుప్ర

సిద్ధం బైనది. కావున ప్రోషిత భర్తృకనైన నే నెట్లు భోగముల ననుభవించు ననిన నాధర్మములను సభజనులందఱు యత్యాదరముతో విని, యామె పాతివ్రత్యమును బ్రశంసించుచు సంతసించిరి. పాతివ్రత్యముకల స్త్రీలందఱు, గంగాది తీర్థంబుల కంటెం బవిత్రులు. కావున పతివ్రతా హస్తోదకముచే నూకరి, విముక్త పాపయై, దివ్యదేహమును ధరించి స్వర్గలోకము నొందెనని శ్రీమహావిష్ణువు, శేనభూపాలునితోఁ బతివ్రతా మహిమమును జెప్పి, వెండియు నిట్లనియె.

దేవేంద్రుం డొకప్పుడు, సుకలా పాతివ్రత్యమును పరీక్షింపవలెనని తలంచి, రతీదేవీతోఁగూడ మన్మథుని స్మరింప నతండు రతీసహితుండై దేవేంద్రుని కడ కరుదెంచి, నేను జేయు గార్యంబును దెల్పుమనిన; దేవేంద్రుండు మన్మథునితో నిట్లనియె. నేను సుకలా పాతివ్రత్యమును బరీక్షింపఁ దలంచి నిను స్మరించితిని. నీవు నాకు సహాయుండవు కమ్మనిన వల్లెయని యింద్రునితో మన్మథుం డిట్లనియె. ఓ పురందరా! నే ననేకులయిన దేవతలను, మునులను, ననాయాసముగా జయించితిని. ఈ యఁబలను జయించుట నా కతిసుకరం బని చెప్పి, యింద్రునితోఁ జనెను. దేవేంద్రుం డపుడు సుకలాగృహంబున కేగి యతిసుందర రూపమును దాల్చి తత్పరిసరంబునఁ దిరుగుచు నొక దూతికను, దన యభిప్రాయమును దెలియఁజేయు మని పంపెను. అపు డా దూతిక సుకలా సమీపంబున కేగి, యో నారీమణీ! నీ వెవరిభార్యవు, ఈ గృహమెందు భర్తతో వినాగా నీ వొకతెవు సంచరించుటకుఁ గారణం బెఱుమిది? నీ వెందు కొఱకు దుఃఖించు చుంటివి? నీ వృత్తాంతమును జెప్పు మనిన;

సిద్ధం బైనది. కావున ప్రోషిత భర్తృకనైన నే నెట్లు భోగముల ననుభవించును ననిన నాధర్మములను సభజనులందఱు యత్యాదరముతో విని, యామె పాతివ్రత్యమును బ్రశంసించుచు సంతసించిరి. పాతివ్రత్యముకల స్త్రీలందఱు, గంగాది తీర్థంబుల కంటెం బవిత్రులు. కావున పతివ్రతా హస్తోదకముచే నూకరి, విముక్త పాపయై, దివ్యదేహమును ధరించి స్వర్గలోకము నొందెనని శ్రీమహావిష్ణువు, శేనభూపాలునితోఁ బతివ్రతా మహిమయును జెప్పి, వెండియు నిట్లనియె.

దేవేంద్రుం డొకప్పుడు, సుకలా పాతివ్రత్యమును పరీక్షింపవలెనని తలంచి, రతీదేవీతోఁగూడ మన్మథుని స్మరింప నతండు రతీసహితుండై దేవేంద్రుని కడ కరుదెంచి, నేను జేయు గార్యంబును దెల్పుమనిన; దేవేంద్రుండు మన్మథునితో నిట్లనియె. నేను సుకలా పాతివ్రత్యమును బరీక్షింపఁ దలంచి నిను స్మరించితిని. నీవు నాకు సహాయుండవు కమ్మనిన వల్లెయని యింద్రునితో మన్మథుం డిట్లనియె. ఓ పురందరా! నే ననేకులయిన దేవతలను, మునులను, ననాయాసముగా జయించితిని. ఈ యఁబలను జయించుట నా కతిసుకరం బని చెప్పి, యింద్రునితోఁ జనెను. దేవేంద్రుం డపుడు సుకలాగృహంబున కేగి యతిసుందర రూపమును దాల్చి తత్పరిసరంబునఁ దిరుగుచు నొక దూతికను, దన యభిప్రాయమును దెలియఁజేయు మని పంపెను. అపు డా దూతిక సుకలా సమీపంబున కేగి, యో నారీమణీ! నీ వెవరిభార్యవు, ఈ గృహమెందు భర్తతో వినాగా నీ వొకతెవు సంచరించుటకుఁ గారణం బెఱుమిది? నీ వెందు కొఱకు దుఃఖించు చుంటివి? నీ వృత్తాంతమును జెప్పు మనిన;

ఓదూతీ! నేను జెప్పెడు మాటలను సావధాన చిత్తముతో వినుము. “బాల్యతారణ్య వార్ధకంబులును, సౌందర్యంబును, దేహధర్మంబులుగాని యాత్మ ధర్మంబులుగావు. ఆత్మ సదానందమయుండును, నసంగ చిద్రూపుండును, శరీరత్రయ విలక్షణుండును; శాశ్వతుండును; నై యొప్పుచుండు. మనో బుద్ధ్యహంకారంబులును, స్థూల సూక్ష్మ కారణశరీరంబులును, కల్పితంబులు గావున, నిత్యంబు లగుచున్నవి. ఈచేతనా చేతన విభాగమును నద్గురువువలన, నుపనిష ద్వాక్యములచే దెలిసికొని, యపరోక్షజ్ఞాన సంపన్నులయినవారు సంసార దుఃఖ విముక్తులయి ముక్తిం బడయఁగలరు. కామ క్రోధ లోభ మోహో విష్ట చిత్తులయిన మూఢులు త్వష్టాంస రుధిర సహితంబును, మలచూత్ర క్రిమిజాల సంకులంబును నగు దేహమందహంకార మమకారాన్వితంబులయి నారీస్తన జఘనాది సౌందర్యమును జూచి మోహసాగర నిమగ్నులయి పరస్త్రి పరధనములను గోరుచు; యమలోకమందనేక నరకదుఃఖముల ననుభవించి; పిమ్మట నీలోకమందు, జన్మజరామరణ లోగాద్యనేకా నర్థముల నొందుచుందురు. అనేక రసాన్వితంబులయిన సాపూప సూప దధి దుగ్ధాదులచేతను, మృష్టాన్న పానఫలరసాదౌల చేతను, నీ పాంచభౌతిక దేహంబు వృద్ధి నొందును. అపుడు మాంసపుష్టిచే స్తనజఘనాదులు, వృద్ధి నొంది కాముకులగు దిర్ఘమాత్రముచే మోహకరంబులగు చున్నవి. యవతీ మణుల వార్ధకసమయంబున ముఖస్తన జఘనాద్యవయంబులు క్షయము నొందుచున్నవి. అపుడు కామాంధులయిన మూఢులును, దదవయంబులను జూచి, మోహంబు నొందరు. నఖాగ్ర

ఘర్షణంబుచే కంఠూతి శమించు చందంబున, స్త్రీపురుష సం
యోగంబుచే కంఠూతి శమించినను నా కంఠూతి మరల జనిం
చును, గావున స్త్రీపురుషులు మనోనిగ్రహమును సంపాదించి
స్రక్చందనాది విషయ సుఖవిరక్తులయి పరమాత్మను దెలిసి
కొని, వాసనాక్షయమువలన ముక్తిని బొందెదరు". నినుఁ బఠిసిన
వారి శరీరమందును, నా శరీరమందును, త్వష్టాంస రుధిరం
బులు పూర్ణంబులయి యున్నవి. కాబట్టి మోహములకుఁ
గొంచమయినను నవకాశము లేదు. ముజ్జగంబులందును సకల
స్త్రీలకు స్తనజఘనాద్యవయవంబులు సాధారణంబులు గావున
నా యందును నపూర్వంబులయిన స్తన ముఖ జఘనాదులు
లేవుకదా! కాబట్టి నీవు స్వస్థానమునకేగి నిను బఠిసినవానితో
నీ వృత్తాంతమును జెప్పి సుఖముగా నుండుమని సుకల, దేవేంద్ర
దూతికతోఁ జెప్పి విరమించెను.

అపు డాదూతిక దేవేంద్రసమీపంబున కేగి సుకలాభి
హిత వాక్యంబులను సమగ్రంబుగా విన్నవించెను. అపుడు
దేవేంద్రుండు ధర్మాన్వితంబైన తద్వృత్తాంతమును దెలిసికొని
యీవైశ్యభార్య, సత్యజ్ఞాన ధర్మనియమంబులచే సర్వోత్కృష్ట
మయినది. ఈ మహాసాధ్వీ సాత్వికత్యముచే ముల్లోకములను
ధరింపగలదు. చిత్రైకాగ్ర్యంబును, యింద్రియ జయంబును,
నాహార నియమంబును, సధశ్శయన బ్రహ్మచర్య నియమంబు
లును, నీయంగనామణికి గలవు. కాబట్టి యీమె పవిత్ర
మయిన దేహముకలది. అందువలన మగకు జయింప శక్యము
కాదని, దేవేంద్రుండు మన్నఘనితోఁ జెప్పెను. అతం డపు
డాలోచించి, సాహంకారుండై దేవేంద్రునితో నిట్లు పలికెను.

ఓ దేవరాజా! మనకు శక్యముకాదంటివి, అది సరికాదు. నేను కుసుమ బాణములచే ననేక పర్యాయములు ముజ్జగంబుల జయించితిని. అనేక మహర్షులును దేవతలును, నా కుసుమ బాణాభిఘాతమును సహింపలేక, కామాంధులయి ^{స్త్రీ} జితులయిరి. ఈయబలయగు సుకలను జయించుట నాకు మిక్కిలి స్వల్పకార్యము. ఈమె పాతీవ్రత్యంబును, బ్రహ్మచర్య నియమంబును, నే నతిశీఘ్రముగా నశింపఁ జేసెదను. నీవు నాసామర్థ్యమును జూడు మని యింద్రునితోఁ జెప్పెను. దేవేంద్రుండావాక్యమును విని రతీమన్మథ సహితుండై మరల సుకలామందిర సమీపంబున కేగి, తత్పరిసరంబున, ననేక శృంగారచేష్టల నాచరించుచు, సాభిప్రాయ కటాక్ష వీక్షణంబులం జేయుచుండెను, అపు డాసుకల దేవేంద్ర కృతంబైన శృంగారచేష్టల నవలోకించి, యితని ప్రేరణముచే దూతిక నాసమీపంబంబున కరుదెంచి, నాతో సంభాషించి చనియెను. ఇపు డితండు నామందిర సమీపంబునఁ గుటిల హృదయుండై, మందహాస కటాక్ష వీక్షణంబులను, నానావిధ శృంగార చేష్టలను జేయుచుఁ దిరుగుచున్నాడని తలంచి, తనమందిర మధ్యభాగంబునకుం జనెను.

అటుపిమ్మట నా సుకల మందిర మధ్యభాగంబున నొకాసనమందు సుఖముగాఁ గూర్చుని, పతియే దైవంబని భావించి హృదయాంబుజ మందు లక్ష్మీనారాయణుల నేకాంత మందు ధ్యానించుచు, దుష్ప్రేక్ష్యంబయి నతేజంబుతో రతీమన్మథులకును, బురందరునకును, గనుపించెను. అపు డా దేవేంద్రుండు, మన్మథునితో నిట్లనియె. సత్యధర్మ తపశ్శౌచాది

నియమాన్వితలయిన కులాంగనలను, దేవతలయిన జయించుటకు సమర్థులు కారు. పూర్వకాలమందుఁ గమలాననుండు సరస్వతీ సౌందర్యమును జూచి నీ శరాభిఘాతముచేఁ గామా కులిత స్వాంతుఁడై, పరమేశ్వర ఫాలనేత్రాగ్నిచే దగ్ధుండవు కమ్మని, నిను శపించెను. పిమ్మట నీవు శాపపరాధతేజముచే దగ్ధ శరీరుండవై, యనంగుండ వైతివి. పార్వతీపరిణయంబైన పిమ్మట నుమామహేశ్వరానుగ్రహంబువలన, మనోభవుండవై ప్రగల్భోక్తుల నిపుడు పలుకుచుంటివి. మహాత్ములతో వైరంబు వలన, నింతకుముందు మహానర్థమును బొందితివి. ఈ పతివ్రత శపించిన మనలకు మహానర్థము సంభవించఁ గలదని దేవేంద్రుఁడు చెప్పి విరమించెను.

మరల పంచశరందు పుష్పఫల పల్లవశోభితంబైన యుద్యానోప వనములందు శుకపిక శారికా నినాదంబుల నావిర్భవింపఁజేసి, సుకలా పాతివ్రత్యమును నశింపఁ జేయుటకు నతి ప్రయత్నము గావించి, విఫలోద్యోగుం డయ్యె. అటుపిమ్మట మన్మథ సహితుండై పురందరుండు శమదమ తపస్సత్యశౌచాన్వితంబును, ధర్మదేవతా రక్షితంబును నగు మందిరంబున నివసించుచు సుకల జయింప శక్యము కాదని తలంచి, ధర్మదేవతను బ్రార్థించి, యా ధర్మదేవతతో నిట్లు పలికెను. ఓధర్మదేవతా! నీవు సకలజీవులకు స్వర్గాపవర్గంబుల నిచ్చి ముల్లోకంబుల నెల్లపుడు రక్షించు చుందువు. ఇపుడు రక్షింపహితుండై మన్మథుండు మహాపతివ్రతయైన సుకలను జయించుటకు సుద్యమించి, సుకలచే జితుండై పరాభవము నొందెను! ఈమన్మథుం

జెట్లు జయింపగలడు? జయించుటకు సాధనంబెయ్యది యనిన ధర్మదేవత దేవేంద్రునితో నిట్లనియె.

ఓ దేవరాజా! పూర్వకాలమందు మహాత్ముండైన విశ్వామిత్రుండు మదనబాణ హతుండై మేనకావలోకనంబుచేఁ దపోభంగంబు నొందెను. నీవును బరమ పాపాత్ముండగు మనో భవుని సాయకంబులచే నిహతుండవై యహల్యా సంగమంబు వలన, గౌతమ శాపంబు నొందితివి. వాతాంబు పర్ణాశను లయిన విశ్వామిత్ర, పరాశరాది, తపోధనుల నయినను జయించెను గాని మన్మథుం డీ సుకలను జయింప నమర్థంబుకాదు. ఈ సుకల మహామహిమము గల పతివ్రత, ఈమె భర్తయైన సుశీలుండు తపోధనుండు. దానంజేసి తపస్సత్య శౌచ శమ దమాది గుణంబుల తోఁగూడ నే నిచట నివసించియుండును. తపస్సత్య శౌచాన్వితులైన తపోధనులును, బతివ్రతలును, నివసించుఁ బ్రదేశంబున, వాణి హిరణ్యగర్భులును, లక్ష్మీ నారాయణులును, బౌర్వతీ పరమేశ్వరులును, సకలదేవతతోఁగూడ నివసించెదరు. కాఁబట్టి యీమన్మథుండు సుకలను జయించుటకు నుద్యమించి పరాభవంబు నొందెను. ఈమె పతివ్రత్యమును నశింపఁజేయుటకుఁ నీషన్మాత్రంబైన శక్యము కాదనిన, నా ధర్మదేవతా వచనంబుల నాకర్ణించి రతీనహితుండై మన్మథుండును దేవేంద్రుండును స్వర్గలోకంబున కరిగిరి.

అటుపిమ్మట ధర్మదేవత తపస్సత్య శౌచాది గుణంబులతో నేను నివసించు మందిరంబున మనోభవునకుఁ గొంచె మయినను నవకాశము లేకుండగ జేసెదను. శకుంతరూపంబును ధరించి నేను సుకలామందిరంబున కరిగి యామెకు భర్తాగమ

నమును బోధించి యామెకు విశేషమయిన హస్తముఁ గలుగఁ జేసెద నని భావించి యొక శుకరూపమును దాల్చి, సుకలా సమీపంబున కేగి ఓనారీమణి! నీభర్త స్వల్పకాలములో రాగలఁ డు. నీవువిచారింపక సుఖముగా నుండుమని చెప్పి యంతర్హితం బయ్యె. అపు డామాటను విని సుకల, మహాహస్తముతో దైవ జ్ఞుడైన యొక బాహ్మణుని బిలిచి చందన తాంబూలాదులచే నతనిఁ బూజించి, యోభూసురోత్తమా, నాభర్త స్వగృహం బున కెపుడు చనుదెంచును. నీవు దైవజ్ఞుండవు గావునఁ జెప్పు మనిన నాభూసురోత్తముండు నీ భర్త పుణ్యతీర్థములను సేవించి సుఖముగా, నేడుదినములలో రాగలఁ డని చెప్పి, స్వగృహం బునకుఁ జనెను. సుకల తద్వచనము నాకర్ణించి స్వస్థచిత్తయై స్వగృహమందు సుఖముగా నుండెను.

మన్మథుండు స్వర్గలోకంబున కేగి పిమ్మట మహామహులయిన యనేక మునీశ్వరులను దేవతలను జయించితిని గాని యీసుకలను జయించుటకు ననమర్థుండ నైతినిని మరలఁ జింతించి దేవేంద్రునిఁ జూచి నీవు ముఖ్యముగా సహాయుండవు కమ్మని యతి దైన్యముతోఁ బ్రార్థించి యొక దూతికను బిలిచి, నీవు సుకలాగృహంబునకుఁ జని యామె కంతరంగ సఖివై పతి వ్రతా ధర్మములం బోధించి పిమ్మటఁ గపటముచే నందనవన మునకుఁ దీసికొని రమ్మని యానతిచ్చెను. ఆదూతిక సుకలా గృహంబున కేగి యామెచే సత్కారంబు నొంది తదీయ ష్టేమ మును దెలిసికొని కొన్ని పతివ్రతాధర్మములను బోధించెను. ఆధర్మముల విని యాసుకల సంతసించి దూతికతోఁ దనవృత్తాంతము నిట్లు చెప్పెను.

మన్మథ పురందరులు సుకలా పాతివ్రత్య భంగముకొఱకు
నతి ప్రయత్నము గావించి పరాభవము నొందుట

నేను సర్వధర్మజ్ఞుడును, గుణవంతుడును, ధీరుడును
నగు సుశీలుండను వైశ్యునికి భార్యను. సుకల యను పేరు
కలదానను. నన్నొకతెను గృహమందు విడిచి నాభర్త తీర్థా-
టన పరుండై పుణ్యక్షేత్రములను సేపించు చుండెను. సకల
సౌభాగ్యంబులకు ముఖ్య కారణంబైన భర్తను విడిచి, కులాం-
గనలు యొంటరిగా నుండుట ధర్మవిరుద్ధం బని తలంచి,
దుఃఖించుచుంటి ననిన, నామాటను విని దూతిక సుకల
నూరార్చి, హరిచందన మందార పారిజాతాది దివ్యవృక్ష పరి-
వృతంబును, సర్వర్తు పుష్పఫల పల్లవ శోభితంబును, శుకపిక-
ళారికా మధురధ్వని సంకులంబును, యక్షకిన్నర గంధర్వ
గానాన్వితంబును, బుణ్యతీర్థోదక పవిత్రంబును నగు నందన
వనమందు మనశ్శాంతి కలుగ గలదని చెప్పి, యచటికిఁ దీసి
కొనివెళ్లి, గపటముగా మంచిమాటలచేఁ బ్రవేశింపఁ జేసి
యనేకాద్యుత విచిత్రప్రదేశములను జూపించుచు, సుకలను
మోహపెట్టుటకై కపటచేష్టల నాచరించు చుండెను. అపుడు
దేవేంద్రుండు దేవదేవుండగు మహాదేవునిచే దగ్ధశరీరుండ
వౌటచే నంగహీనుండవైతివి. ఈ సుకలను నీ వెట్లు జయింప
గలవనిన, దేవేంద్రునితో మన్మథుం డిట్లనియె.

నే నంగహీనుండ నైనను, స్త్రీశరీరము నాశ్రయించి
పురుషులను, బురుష శరీరము నాశ్రయించి స్త్రీలను, గామా

కులిత స్వాంతులను జేయుచుండును. కాబట్టి నీవు దివ్యగం
 థాను లిప్తంబును, దివ్య మాల్యాభరణ వస్త్రాలంకృతంబును,
 నగు సుందర విగ్రహమును ధరించి, సుకలాపరిసరంబున సంచ
 రించితివేని, నీ శరీరమందుఁ బ్రవేశించి సుకలను మోహోన్మిత
 స్వాంతినుగాఁ జేసి జయించెదననిన, నాప్రార్థన సంగీకరించి,
 యింద్రుండు దివ్యసుందర విగ్రహుండై, తత్పరిసరంబున సంచ
 రించుచుండెను. అప్పుడు వసంతుండు సకలవృక్షములను ఫల
 పల్లవ కుసుమ స్త్రవక సహితములను గావించి, మన్మథునికి
 సహాయుండయ్యె. దేవతారూపుండైన గంధవహుండు కుసుమ
 గంధయుక్తంబయిన వాయువును వీచుచుండెను. అప్పుడు మన్మ
 థుండు సక్రోధుండై యక్షకిన్నర గంధర్వకృతంబైన గానం
 బును, శుకపిక శారికాది పక్షికూజితంబులను నావిర్భవింపఁ
 జేసెను. అతిమధుర రసాన్వితంబులయిన నానావృక్షఫలంబులు
 దర్శనమాత్రముచేతనే భక్షణేచ్ఛను గలుగఁ జేయుచున్నవి.
 అట్టియెడ సుకలను జూచి, రతీమాతిక లిరువురు, మందస్మిత
 ముఖారవిందలయి, ఓతగుణేమణీ! నీయకావనమును వ్యర్థము
 చేయుకుము. భర్తృసమావేశము నీకు దుష్ప్రాప్తంబు గావున,
 నీ సుందరపురుషునిఁ గూడి నానావిధ శృంగార భోగముల
 ననుభవింపు మనిన, నీ సర్వవృత్తాంతమును దూతికా కృతం
 బైన కపటంబునుగా నప్పుడు దెలిసికొని, యామాటలను వినక
 యుచ్చాస నిశ్వాసములను మందమందముగా నియమించి,
 హ్రూణేంద్రియ వ్యాపారమును నిరోధించెను. అటుపిమ్మట ఫల
 ములయం దాశను విడిచి; తద్రసాస్వాదనేచ్ఛను నిరసించి
 పతిని దైవముగాఁ దలంచుచు, నాపాత్రిత్రత్య భంగముకొఱకు

మన్మథపురందరులు వసంత ఋతుకాల వైభవంబు నావిర్భవింపఁ జేసెనని భావించి, యతి శీఘ్రంబుగా స్వగృహమధ్యంబునకుఁ జని సుఖముగా నుండెను. అపుడు రతీమన్మథ పురందరాదు లందఱు నీనుకల మహాసాధ్విగావున మనకెన్నడును జంఘంప శక్యము కాదని విరమించి స్వర్గలోకంబున కేగి స్వస్థచిత్తులయి సుఖముగా నుండిరి.

సుకలాపతికి, యమధర్మరాజు సాక్షాత్కరించి,

పరమ ధర్మంబును బోధించుట

అటుపిమ్మటఁ గొన్ని దినంబులకు సుకలాపతియైన వైశ్యండు గంగాద్యనేక పుణ్యతీర్థంబులను బుణ్యక్షేత్రంబులను సేవించి మా పితృదేవతలందఱుఁ గృతార్థులయిరి. నేను ధన్యుండ నైతి నని తలంచి, తన పరివారముతో మహానందముగా స్వగృహాభి ముఖుండై బయలు వెడలెను. అపుడు యమధర్మరాజు దివ్యరూపముతో సాక్షాత్కరించి, ఓవైశ్యోత్తమా! నీవు వ్యర్థముగాఁ దీర్థాటనమును జేసితివి. నీకుఁ గొంచమైన తీర్థయాత్రా ఫలము లేదని వైశ్యునితోఁ జెప్పెను. ఆవైశ్యండు నీవెవరవు? నాకుఁ దీర్థయాత్రాఫల మెందుకు లేదనిన, నాయమధర్మరాజు వైశ్యునితో నిట్లనియె. బ్రహ్మ క్షత్రాది నాలుగు వర్ణంబులలో బాహ్యుండు సర్వోత్కృష్టుండు. నాలుగోవర్ణములలో గృహస్థాశ్రమము మిక్కిలి యుత్కృష్టమయినది. ధర్మజ్ఞానవతియు, దేవబ్రాహ్మణ భక్త్యన్వితయుఁ బుణ్యకర్మముల నాచరించునదియ, శమదమ తపశ్శౌచాది గుణాన్వితయుఁ బతిభక్త్యన్వితయు, నగు పతివ్రతయైన భార్య

యును, తపోధనుండైన గృహస్థుండును, నివసించు గృహము పరమపావన మయినది. అచట గంగాది సర్వతీర్థంబులును, బ్రహ్మచేవతలును, నింద్ర యమ వరుణ కుబేరాది దిక్పాలకులును, నివసించి యుందురు. భార్యావహీనుండైన పురుషునికే యజ్ఞదాన తపస్సత్యశ్శౌచాది సుకృతంబు లధిక ఫలప్రదంబులు కావు. గృహస్థు నాశ్రయించి యితరాశ్రమాన్వితులును. నితర ప్రాణులును, జీవించెదరు.

పతివ్రతయైన భార్యవలన గంగాది సకలతీర్థ ఫలము సంభవింపఁ గలదు. భార్యావహీనంబయిన గృహం బరణ్య ప్రాయంబని యెఱుంగ వలయు, సత్కళత్రాన్వితంబైన గృహంబునందు గార్హపత్యావహనీయ దక్షిణాగ్నులును, లక్ష్మీశారీ సరస్వతులును, వ్యాస వసిష్ఠ పరాశరాది మహర్షులును నివసించెదరు. పెక్కు మాటలేల గృహస్థునకు భార్య సమంబైన సుఖసాధనంబును, బుణ్యకర్మ సాధనంబును నగు మఱియొక పదార్థము లేదు. భార్యాసహితుండైన గృహస్థునకు, సకల వేదంబులును, దద్విహిత యజ్ఞాది సుకృత కర్మంబులును, ధర్మార్థ కామాది పురుషార్థ సాధనంబు లగుచున్నవి. నీ భార్యయైన సుకల నీవు గృహమునుండి నిర్గమించిన తుణము మొదలుకొని యిప్పటి వఱకు దుఃఖించు చున్నది. గృహస్థుండు భార్యాసహితుండై సుకృతకర్మముల నాచరింపవలయు. కడుదుఃఖాన్వితయుఁ బతివ్రతయు నైన భార్యను గృహమందు విడిచి నీవు పుణ్యతీర్థములను సేవించితివి. ధర్మాన్వితయు, నిత్యానురక్తయుఁ బతివ్రతయు నగు భార్య నొకతెను, గృహమందు విడిచి, భర్త పుణ్యక్షేత్రములను సేవించుట ధర్మవిరు

ధంబుఁ గావున నీపిత్రుదేవతలు శృంఖలాబంధ దేహులయి
 దుఃఖము నొందు చున్నారు. కనుక నీకుఁ దీర్థయాత్రాఫలంబు
 లేదని వక్కాణించితిని. పత్నీకరాగ్ర పచితంబైన యన్నమును
 శ్రద్ధా భక్తులతోఁ బుత్రుఁడు పిండదానము చేసిన, పిత్రుదేవత
 లమృతపాన తుల్యంబగు ప్రీతి నొందఁ గలరు. నీవు భార్యను
 విడిచి పుణ్యతీర్థములను సేవించుటచేత నీవాచరించుఁ దీర్థ
 శ్రాద్ధాది కర్మంబులుకూడ విఫలంబులయినవి.

అప్పుడు వైశ్యుం డామాటలను విని నాకు ఫలసిద్ధి
 యెట్లుకలుగును. పిత్రుదేవత లెట్లు శృంఖలాబంధ విముక్తు
 లయ్యెదరు. నే నెట్లు ధన్యుండ నగుదు ననిన, యమధర్మరాజు
 వైశ్యునితో నిట్లనియె. నీవు గృహమందుఁ బ్రవేశించి పుష్కర
 ప్రభాస కురుక్షేత్ర గయాప్రయాగాది త్రైత్రంబులను స్మరించి,
 భార్యతోఁగూడ నిత్యనైమిత్తిక దానంబులను, శ్రాద్ధాది
 కర్మంబులను, యథావిధిగా నాచరింపుము. భార్యను విడిచి
 తా నొక్కఁడు చేయు సకలకర్మంబులు వ్యర్థంబులు కావున,
 నిటుపిమ్మట భార్యాసహితుండవై గృహదేవతలను, బిత్రు
 దేవతలను, నారాధింపుమనిచెప్పి యముం డంతర్హితుండయ్యె.

అటుపిమ్మట నావైశ్యుండు తన పరివారముతోఁగూడ
 స్వగృహమునకుఁ జను దెంచెను. అపు డానుకల భర్తను జూచి
 కడుదుఃఖాన్వితయై కనులవెంట జాతిన నశ్రువుల, చేలాంచ
 లంబులం దుడుచుకొనుచు, మరందాసక్తి భరంబున నరవిం
 దంబు నావరించు మధుపంబుంబోలె ముఖారవిందంబు
 నావరించు, ముంగురులం గోరుల నెగదువ్వకొనుచు, వినయ
 వినమితోత్తమాంగయై, భర్తృపాదములకుఁ బ్రణామము

గావించెను. పిమ్మట వైశ్యుండు మిక్కిలి ప్రేమాన్వితంబు లయిన మాటలచే నత్యాదరంబుగా భార్యను నూరార్చి సర్వము విరించికృతంబని యెఱింగించి, యమధర్మరాజు చెప్పిన సకల ధర్మములను నాభార్యకుఁ జెప్పెను. ఆమె యామాట లను విని సంతసించి యత్యాదరముతో భర్తను బూజించి భర్తతోఁగూడ దేవపూజా శ్రాద్ధ దానాది పుణ్యకర్మముల నాచరించుచు, సుఖముగా నుండెను. ఇట్లు కొంతకాల మా దంపతు లిరువురు వివిధభోగముల ననుభవించుచు, సుఖముగా నుండిరి.

అటుపిమ్మట నొకప్పుడు బ్రహ్మాండ్ర రుద్రాది మరు ద్గణంబులును, నేనును, యక్షకిన్నర గంధర్వ సిద్ధవిద్యాధరు లును, వసిష్ఠ పరాశరాది మహర్షులును, వైశ్య గృహమునకుఁ జనుదెంచి, యభీష్టమయిన వరము నొసంగెదము వేడుమనిన, నావైశ్యుం డేపుణ్యకర్మ ప్రభావంబుచే మీరలందఱు మధ్య హంబునకుఁ జనుదెంచితిరని యడిగెను. అపుడు దేవేంద్రుండు వైశ్యునితో నిట్లనియె. ఓవైశ్యోత్తమా! నీభార్య మహా పతివ్రత. రతీమన్మథులును, నేనును, మాయోపాయములచే ననేక పర్యాయములు పాతివ్రత్య భంగముకొఱకుఁ బ్రయత్నించినను, బతియే దైవంబని భావించి, పాతివ్రత్యమును గాపాడుకొనెను. అందువలన మీరలిరువురు సర్వదేవతలకుఁ గృపాపాత్రులయిరి. ఆకారణంబుచే మేమందఱము నీకుఁ బ్రసన్నుల మైతిమనిన, నామాటలను విని వైశ్యుం డానంబాశ్రు పరిపుత్రుండై, మీరలు ప్రసన్నులరయిన యెడల, దేవబ్రాహ్మణ భక్తిని, సత్యధర్మములయం దాసక్తిని గలుగఁ

జేసి, నాభార్యతోఁగూడ నాకును నాపితృపితామహాదులకును, వైకుంఠలోక నివాస సుఖమును గలుగఁ జేయుఁ డని ప్రార్థించెను.

అప్పుడు దేవతలందఱు వల్లెయని, సుకలాపాతివ్రత్యమును శ్లాఘించుచు, మహాహర్షముతో నీదంపతులకు మీది భాగంబునఁ బుష్పవర్షమును గురిపించిరి. గంధర్వులు గానము చేసిరి. అపసరసలాడిరి. అనంతర మీదంపతులను శ్లాఘించుచు దేవతలందఱు స్వర్గలోకంబున కేగిరి. అటుపిమ్మట నాయను గ్రహమువలన వైకుంఠ పార్వద ప్రవరశోభితంబును, దివ్య హంసాన్వితంబును, నవరత్న విరాజితంబును, నగు స్వర్గ విమానంబు నధిష్ఠించి దివ్యమంగళ విగ్రహాన్వితులయి, యాదంపతు లిరువురు, వైకుంఠ లోకము నొంది సుఖముగా నుండిరి. ఈసుకలా చరిత్రమును శ్రద్ధాభక్తులతో వినువారు ధనధాన్య సమృద్ధి పుత్రపౌత్రా ద్యభివృద్ధినిఁ బొంది, నానా విధ దేవమానుష భోగముల ననుభవించి, యింద్రాదిదేవతా నుగ్రహముచే స్వర్గలోకము నొండఁగలరు. పతివ్రతయైన భార్య గంగాది తీర్థ తుల్యంబుగావున, భార్య తీర్థమనంబడునని మహావిష్ణువు పతివ్రతామాహాత్యము నిట్లు వేనభూపాలునితో జెప్పెను.

పితృ సేవా మహిమను జెప్పుట.

అటుపిమ్మట వేనభూపాలుండు “నీచే నమాఖ్యాతం బైన భార్యాతీర్థంబును విని సంతసించితిని. పుత్రులకు సర్వోత్కృష్ట ఫలదంబును సంసార సంతాప శాంతికరంబును నగు

పితృ తీర్థంబును, విస్తరించి చెప్పమనిన, “ మహావిష్ణువు వేన భూపాలునితో నిట్లనియె. పరమపవిత్రంబైన కురుక్షేత్రంబు నందు, నతివృద్ధుండును, వేదశాస్త్రుకోవిదుండును నగు కుండ లుండను భూసురోత్తముండు గలఁడు. అతనికి సుకర్ముండను సుగుణాన్వితుండైన పుత్రుండు కలఁడు. ఈ పుత్రుండు తండ్రి వలన వేదశాస్త్రముల నభ్యసించి ధర్మజ్ఞుండై వృద్ధులయిన తల్లి దండ్రులకు నిత్యము స్నాన భోజన పాదప్రక్షాళనాది శుశ్రూషణముఁ జేయుచు నతిమృదువైన శయ్యాతలంబున శయనింపఁజేసి, పరమభక్తితోఁ బాదసంవాహనము గావించు చుండెను.

ఆ కాలమందుఁ గళ్యణ కులసంభవుండైన పిష్పలుండను విప్రుండు కలఁడు. అతండు శమదమాది గుణాన్వితుండును, ధర్మజ్ఞుండును, గామక్రోధ వివర్జితుండును, శీత వాతా తప సహుండును, నేకాగ్ర చిత్తుండును, బ్రహ్మధ్యానాన్వితుం డును, నగుచు మందస్మిత ముఖారవిందుండై, యచలమువలె నిశ్చేష్టితుండై తీవ్రముగాఁ దపం బాచరించు చుండెను. అపు డింద్రాది దేవతలును, మహర్షులును, నత డాచరించు తపం బును జూచి, స్థాణువువలె నిశ్చలుండై యింద్రియ వృత్తులను నిరోధించి, యీ పిష్పలుండు ఘోరంబగు తపంబు నాచరించు చున్నవాఁడు. ఇప్పటికి సహస్ర సంవత్సరంబు లయినవి. ఇట్టి తపంబు నెన్నడును జూడమైతి మని మిక్కిలి యాశ్చర్యము నొందిరి. అతని శరీరోపరి భాగమందుఁ బివీలికా విరచితంబు లయిన పుట్టలును, నానావిధ తరుగుల్గులతాడులును, బయలు పెడలినవి. ఆ పిష్పలుండు పివీలికా భక్షిత త్వజ్ఞాంస రుధిరుం

డును, శల్యావశిష్టుండును, వాయుభక్షకుండును, నగుచుఁ దపం బాచరించు సమయంబున, విఘ్నోల్బణంబులయిన కృష్ణ సర్పంబులు గఱచు చుండెడివి. అట్లు గఱచినను, నా విష జ్వాల లతనిఁ దపఃవ్రథావంబుచే నశించు చుండెడివి. మేఘ మధ్యంబునుండి సూర్యకిరణంబులు వెలువడిన చందంబున, పుట్టలోనుండి వహ్నిజ్వాలలు బయలువెడలి చూచువారికి భయమును గలుగఁజేయు చుండెడివి.

ఆసమయంబున దేవత లతని మహాతపంబును జూచి సంతసించి యతనిమీఁది భాగంబునఁ బుష్పవర్షంబును గురి పించి, యోవిప్రోత్తమా! నీవు శ్రుతిస్మృతి విహిత సకల ధర్మజ్ఞుండవు. నీ తీవ్రతపంబునకు మేము సంతోషించితిమి. యభీష్టమైన వరము నొసంగెదము. కోరు మనినఁ, దద్వాక్య ములను విని, బిప్పలుండు వినయ వినమిత కంధరుండై పరమ భక్తిచే దేవతలకు నమస్కరించి, మహాహర్షాన్వితుండై, జగం బంతయు నాకు స్వాధీనమై యుండవలెను. నేను విద్యా ధరుండనై కామగంబైన నవరత్న ఖచిత స్వర్ణ విమానరూపం బగు యానంబు నధిష్ఠించి సకల లోకములను సంచరించుచు దివ్యభోగముల ననుభవించు చుండవలెనని ప్రార్థించెను. అపు డతనికి దేవత లభీష్టమయిన వరము నిచ్చి స్వర్గలోకంబున కేగిరి. అటుపిమ్మటఁ బిప్పలుండు సర్వవిద్యా విశారదుండై విద్యాధర పదంబు నొంది సకల లోకంబులను సంచరించుచు జగంబంతయు నాకు స్వాధీనంబైనది. నాతో సమానుం డేలోకంబునందును లేడని తలంచి యతి గర్వాంధకార యుక్తుండై యుండెను.

అపు డొక నదీతీరమందును నొక సారసపక్షి యో భూసురోత్తమా ! జగంబంతయు నాకు స్వాధీనంబైనది. నేను మహామహిమాన్వితుండ నని గర్వింపు చున్నావు. అనేక సోవత్సరంబులు ఘోర తపఃబాచరించినను పరాపరంబులైన యాత్మానాత్మల నెఱుంగవు. కావున నీవు మూఢచిత్తుండవు. కుండలపుత్రుండైన సుకర్ముండను విప్రుండు పరాపరంబులైన యాత్మానాత్మల నెఱిగిన వాఁడు. అతనితో సమానుండైన జ్ఞానవంతుం డేలోకమందును లేడు. అతండు యాగదాన హోమామాదుల నాచరింపలేదు. ఆ మహామహుండు నేదా ధ్యాయన సంపన్నుండు. సర్వశాస్త్రు కోవిదుండు. బాల్యము మొదలుకొని యహర్నిశంబులందుఁ బిత్రు భక్తియుక్తుండై పిత్రుమాత్రు సేవను జేయుచుండెడి వాఁడు. తత్సేవా ప్రభావంబుచే మహాజ్ఞాన వంతుండై యుండెను. నీవు జ్ఞానవిహీనుండవై వ్యర్థముగా గర్వము నొందు చున్నావనిన, నీవు పక్షి రూపంబుచే నన్ను నిందించు చున్నావు. బ్రహ్మవిష్ణాద్విదేవ తలలో నీవెవ్వండవు. పరాపరంబులైన యాత్మానాత్మ లెవ్వి. చెప్పుమనిన కుండలపుత్రుండైన సుకర్ముని సమీపంబునకుఁ జని, పరాపర వస్తు స్వరూపంబులను నా యథార్థ స్వరూపంబును నతని నడుగు మని చెప్పెను. ఆనూటలను విని పిప్పలుండు సుకర్ముని సమీపంబున కతివేగంబుగా జనెను.

అటుపిమ్మటఁ బిప్పలుండు కుండలగృహంబునకేగి సత్య ధర్మాన్వితుండును, బిత్రుభక్తి పరాయణుండును, దల్లిదండ్రుల పాదసమీపంబునఁ గూర్చుని పాదసంవాహనము నాచరించు చున్న వాఁడును, బరమశాంతుండును నగు సుకర్ముని జూచి,

ద్వారదేశమందు నిలుచుండెను. అపు డాసుకర్కుండు, పిప్పలుని జూచి యాసనమునుండి శీఘ్రముగా లేచి, యెదురుగాఁ బోయి పాద్యార్థములనిచ్చి సముచితాసనమందుఁ గూర్చుండ నియమించి, కుశలము నడిగి, నదీతీరమందుండు సారస మను పక్షిశ్రేష్ఠము నీ గర్వమును దెలిసికొని నా సమీపంబున కరు దెంచి నాతో సంభాషించుమని చెప్పటచే నిచటకు నరుగు దెంచితివి. నీ వృత్తాంతమును నే నెఱుంగుదు నని చెప్పెను. అపుడు పిప్పలుం డామాటలను విని, యా సారసపక్షి, పరావ రంబులయిన యాత్మానాత్మలను నీ వెఱుంగుదు వని, నాతోఁ జెప్పెను. ఆ పక్షిశ్రేష్ఠ మెవరు? ఆత్మానాత్మల, నిజస్వరూపం బెయ్యది? అద్దానిని నాకు వివరించి తెలియఁజేయు మనినఁ, దద్వచనముల నాకర్ణించి సుకర్కుం డితనికి విశ్వాసమును గలుగఁ జేయుటకై, యింద్రాది దేవతలను బ్రార్థించి, వ్రత్యక్షము గావించెను.

అపుడు దేవతలు సాక్షాత్కరించి మమ్ములను స్మరించుటకుఁ గారణం బేది యని యడిగిన, నీ పిప్పలుం డధిధ్యయై మా గృహంబునకుఁ జనుదెంచెను. వీని విశ్వాసము కొరకై స్మరించితినీ. నా కితరమైన ప్రయోజనం బేమియులేదు. మీరు స్వస్థానమునకు వెళ్లుండనిన, దేవత లామాటలను విని మా దర్శనము విఫలము కాదు. అభీష్టయైన వరమును వేడుము. ఇచ్చెద మనిన, ననవరత పితృభక్తిని, మాతాపితలకు వైష్ణవ లోకమును బ్రసాదింపుఁ డని ప్రార్థించెను. అటుపిమ్మట నభీష్ట వరము నొసంగి దేవతలు స్వస్థానంబున కరిగిరి. ఈ యభ్యుత్పత్తాంతమును పిప్పలుం డవలోకించి, యాశ్చర్యాపిష్ట

చిత్తంజై యతికౌతుకంబుతోఁ నా సారస పక్షిస్వరూపమును
బరావరంబులయిన యాత్మానాత్మ స్వరూపములను నాకు
బోధింపు మనిన నా సారసపక్షి మహాత్ముండైన చతుర్ముఖ
బ్రహ్మయని చెప్పి పరమాత్మ స్వరూపమును జెప్పట కుపక్ర
మించెను.

సర్వగతుండును, సర్వజ్ఞుండును, సర్వాంతరాత్ముం
డును, చిత్సదానంద మయుండును, స్వప్రకాశుండును, నగు
పరమాత్మ కరంబులు లేనివాడైనను, సర్వకార్యములను
జేయువాడు. పాదవిహీనుండైనను గమనము చేయువాడు.
కర్ణవిహీనుండైనను శ్రవణశీలుండు. నేత్రవిహీనుండైనను సర్వ
ముం జూచువాడు. అసంగ చిద్రూపుండగు పరమాత్మ కర
పాద కర్ణనాసాది విహీనుండైనను, సకల శరీరంబులందును,
జీవాత్మ రూపుండై ప్రవేశించి జీవోపాధియైన కరచరణ కర్ణ
నాసాది శరీరావయవంబులచేత సకల కార్యంబులం జేయు
చుండు. సత్వ రజస్తమో గుణాన్వితంబైన మూలప్రకృతిని
శరీరముగా స్వీకరించిన యెడల గావరమాత్మ సకల జగజ్జ్ఞాన
రాజుని ఈశ్వరుండని మూర్తిత్రయ కారణంబని చెప్పించడు.
ఇయ్యది పరమాత్మ స్వరూపమని యెఱుంగ వలయు. ఇటు
పిమ్మట నపరంబైన జగత్సృష్టిని జెప్పుచున్నాను. సావధానుం
డవై వినుము. ఆపరమాత్మ మహాప్రళయకాల సముద్రోదక
మందు శేషవర్షంక శయనుండై, తన నాభివంకజమువలనఁ
చతుర్ముఖ బ్రహ్మను జనింపఁ జేసి, భూతభౌతిక సృష్టినిఁ
జేయుమని యాజ్ఞాపించెను.

ఆ భూత భౌతికంబుల నాత్మయని చెప్పంబడు. అపుడు మార్కండేయుం డంధకారమందుఁ మిక్కిలి పరితపించుచు, నముద్ర తరంగములయందు నిమజ్జనోన్మజ్జనంబులం జేయుచు, దిరిగి తిరిగి విశ్రాంతి స్థానము నొందక, యనేక సూర్యప్రతి కాశుండును, దివ్యాభరణ భూషితుండును, దివ్యమాల్యాంబర ధరుండును, శంఖ చక్ర గదాధరుండును, యోగనిద్రా గతుండును, శేష శయనుండును, నగు శ్రీమహావిష్ణువు నవలోకించి యో పరమేశ్వరా! నీ వవాఙ్మానన గమ్యుండవు. భక్తవత్సలుండవు. కావున నన్ను రక్షింపు మని ప్రార్థించెను. అపుడు మహావిష్ణు ప్రసాదంబుచే దంష్ట్రాకరాళ పదనంబును, కృష్ణాంజన చయోపమిత మహాకాయంబును, గల యొక మహాశక్తి ప్రసన్నంబై, నీవు వెఱవకు మని యభయమిచ్చి, యతివిస్తృతంబైన పద్మపత్రమందు గూర్చుండ నియమించి, మార్కండేయునితో సాదరంబుగా నిట్లు పలికెను.

ఓ భూసురోత్తమా! అసంగుండును సచ్చిదానంద రూపుండును నగు పరమాత్మయే, శేషవర్మంక శయనుండైన మహావిష్ణువు. అనిర్వచనీయ సకలశక్తి యుక్తంబును, యోగ నిద్రా రూపంబును, సకల జగజ్జన్మాది కారణంబును, చండీ నవాక్షురీ దుర్గా పరదేవతా రూపంబును, నగు కాళరాత్రి యను వైష్ణవ శక్తినిగా నన్నుఁ దెలిసికొను మని మార్కండేయునికిఁ జెప్పి యంతర్ధానము నొందెను. అటుపిమ్మట మార్కండేయుండు నాభికమలమందండుఁ జతుర్ముఖబ్రహ్మను తత్కృతంబైన భూత భౌతిక సృష్టిని గాంచి, యాశ్చర్యభరిత హృదయుండై, పుష్ప భద్రానదీ తీరమందుండు స్వాశ్రమంబున

సుఖముగా నుండెను. ఈ ప్రకారముగా పరాపర వస్తుస్వరూపంబును నీకు బోధించితి ననిన, దద్వచనముల నాకర్ణించి, పిస్వలుండు నీకు సర్వోత్కృష్టమయిన మహిమంబును, నాత్మా నాత్మ స్వరూప జ్ఞానంబును, గలుగుటకుఁ గారణం బెయ్యది, యని యడిగెను. అపుడు సుకర్ముండు పిస్వలునితో నిట్లనియె.

నేను మాతాపితల పాదప్రక్షాలన సంవాహనాది శుశ్రూషణంబును, స్వయముగా ననవరతముఁ జేయుచుదుంను. తల్లిదండ్రుల నన్న పానంబులచేతను తాంబూల శయనాచ్ఛాదనాదులచేతను, బరమ భక్తితో సేవించువారు, జ్ఞానవంతులై నిరతిశయంబగు కీర్తినిం బడయగలరు. మాతాపితల పాదప్రక్షాళనంబు వలనఁ బుత్రులు ప్రతిదినమందును భాగీరథి స్నాన ఫలము నొందుదురు. జితేంద్రియులును, జితాహారులును, మాతాపితల శుశ్రూషణంబు చేయు వారును, సకల తీర్థయాత్రా ఫలము నొంది పుత్రమిత్ర కళత్ర పశువిత్తాది సుఖంబుల నొందఁ గలరు.

ఓ భూసురోత్తమా ! మాతాపితల శుశ్రూషణంబు వలనఁ గలిగిన మహిమంబును బద్ధసంభవుండైన చెప్పటకు సమర్థుండు గాడు. తల్లిదండ్రుల స్నాన జలబిందువులు, పుత్రుండు సేవచేయు సమయంబున నాపుత్రుని మీదఁ బడిన యెడలఁ, బరమపవిత్ర దేహుండై, యాపుత్రుండు ప్రభాస పుష్కర గంగాది తీర్థస్నానఫలము నొందఁగలఁడు. దేహసంరక్షణమం దసమర్థులును, వ్యాధిగ్రస్తులును, యుత్పిపాసా వీడితులును, నగు తల్లిదండ్రుల నన్నపానాది సర్వోపచారంబుల చేత భక్తిశ్రద్ధలతో సేవించుఁ బుత్రుండు మహాయోగులకైన

నప్రాప్యంతైన వైష్ణవలోక సుఖము నొందఁగలడు. వృద్ధులయిన తల్లిదండ్రులను సేవింపక వారినిఁ బరిత్యజించినఁ బాపాత్ముండైన పుత్రుండు యెంత కుంభీపాకాది నరకములఁ బొంది కాక గృధ్రాది యోనులందును, శునక సూకరాది యోనులందును, జనించి యమితి దుఃఖము నొందఁగలడు. తల్లిదండ్రులను ముందుగా భజింపఁ జేయక తాను ముందుగా భజించిన యెడల, నాపాపచిత్తుండైన పుత్రుం డనేక జన్మములందుఁ గృష్ణనర్పణఁజేసి, జనించు. పరుష వచనములచేఁ దల్లిదండ్రులను దిరస్కరించుచు నిందించు పురుషుండు, శార్దూలంబై జనించి, మిక్కిలి దుఃఖవంతుం డగును.

మాతాపితలకు, భక్తిపూర్వకముగా నమస్కరింపని యెడల, నాపాపచిత్తుండగు పుత్రుండు, కుంభీపాక నరకంబునఁ జిరకాలము నివసించు. తల్లిదండ్రులు గంగాది తీర్థంబులవలె మిక్కిలి పవిత్రులని భావించి లక్ష్మీనారాయణ సములని పూజించు పుత్రుండు, వైకుంఠ లోకము నొందఁగలడు. దానంజేసి, ననవరతము వారిని సేవించుటచే నాకు దేవతలందఱు స్వాధీనులయి యుండిరి. వారి సేవామహిమము చేతనే, నర్వజ్జండ నైతిని. తల్లిదండ్రులను బూజింపని వారి యాగదాన హోమ పూజాది సుకృతకర్మంబులును, నధీత వేదశాస్త్రంబులును, నిరర్థకంబులగు చున్నవి. కావున ననవరతము, తల్లిదండ్రులను, బరమభక్తితో నుపాసించు పుత్రుండు, యజ్ఞ దాన హోమాది క్రియాఫలము ననాయాసముగాఁ బొందఁ గలడు. ఇట్లు మహాత్ములవలనఁ దెలిసికొని, నేను వారిని సేవించుటచే, దత్తసాదంబు వలన, సకల మహిమం

బులఁ బొందితిని. పూర్వకాలమందుఁ జంద్ర వంశోద్భవుండైన పూరువను రాజేంద్రుండు, పితృ ప్రసాదంబువలన, సకలైహిక కాముష్మిక సుఖముల నొందెను.

యయాతి చరిత్ర

పితృ ప్రసాదంబువలనఁ బుత్రునికే గలిగిన ఫలమును విస్తరించి చెప్పుమనిన, పిప్పలునితో నుకర్చుం డిట్లనియె. పూర్వకాలమందు సోమవంశ సముద్భవుండైన నహుషుండును మేదినిఁజితి, యనేకాశ్వమేధ వాజపేయాది క్రతువులను, భూసు రోత్తముల కనేక దానములనుజేసి, ప్రజాపరిపాలన సమగుం డును సకల ధర్మజ్ఞుండును, వేదశాస్త్ర కోవిదుండును నగు యయాతి యను పుత్రుని రాజ్యమందు స్థాపించి, తన పుణ్య కర్మ ప్రభావంబుచే నైంద్రలోకంబు నొందెను. అటుపిమ్మట దపస్సత్య సంపన్నుండును, బరంతపుండును నగు, యయాతి మహారాజు, పితృతుల్య పరాక్రముండై సర్వశత్రువులను జయించి, సకలప్రజలను ధర్మముగాఁ బరిపాలించుచు నశ్వమేధ శతంబును, వాజపేయ శతంబును, నాచరించి భూసురోత్తముల కొఱకు, గోభూతిల హిరణ్యాద్యనేక దానంబులంజేసి, యదువు, పూరువు మొదలయిన పుత్రులంబడసి, యశీతి సహస్ర సంవత్సరంబులు రాజసుఖ మనుభవించుచు భూలోకమందు విఖ్యాతుండై యుండె. అట్టియెడ నొకప్పుడు బ్రహ్మమానస పుత్రుండైన నారదుండు, దేవేంద్ర సమీపంబునకుఁ జని యతినిచేఁ బూజితుండై, తన్నియుక్తం బైన సముచితాసన మందుఁ గూర్చుండి, కుశలము నడిగి, యయాతి కృతంబైన శతాశ్వ

మేధ వాజపేయాది క్రతువరంబులను, గోభూతిల హిరణ్యాది దానంబులను, వాపీ కూవ తటాక దేవతాయతనాది సుకృత కర్మంబులను, శ్లాఘించుచు యయాతి మాహాత్మ్యమును దేవేంద్రునితో జెప్పెను.

దేవేంద్రుండు, దద్యుతాంతము నాకన్గించి పూర్వ కాలంబున నహుషుం డైంద్రపదము నధిస్థించి, మఱియొక కారణంబుచే దత్పద భ్రష్టుండయ్యె. ఈ యయాతిమహారాజు కూడ, మత్పదంబు నాక్రమింప గలండని తలంచి, యతని ధర్మంబులవలన గడుభీతుండై, పురుహూతుండు మాతలితో నిట్లనియె. ఓ దేవసారథీ! నీవు యయాతి సమీపంబున కరిగి, నీవు చేయు బుణ్యకర్మంబులవలన స్వర్గాది లోకంబులన్నియు నీచే జయింప బడినవి. స్వర్గలోకంబున నివసించి దివ్యభోగ ముల ననుభవించు మని చెప్పి యీ విమానమం దతనిని గూర్చుండఁ బెట్టి తీసికొని రమ్మని మాతలితో జెప్పెను. ఆ మాతలి విమానాధిస్థితుండై యయాతి సమీపంబునకుఁ జను దెంచి, యో రాజన్యచూడామణీ! దేవేంద్రాజ్ఞచే నీ విమానము నిచటకు నీ కొఱకు దెచ్చితిని, ఈ విమానంబు నధిస్థించి మను శిబీక్ష్యుకు సగర పురూరవ యువనాశ్వ కార్తవీర్యార్జునాది రాజన్య చూడామణులతోఁగూడ, గేవేంద్ర సమీపంబున దివ్యభోగముల ననుభవించుచు సుఖముగా నివసించు మనిన, యయాతి మాతలితో నిట్లనియె.

ఈలోకమందు పాంచభౌతిక దేహము, సకల సుకృత కర్మములకు ముఖ్య కారణము. ఈశరీరంబుచే సకల సుకృతంబుల నాచరించి, వివిధ భోగంబుల ననుభవించితిని. దానంజేసి

యీ దేహమును బరిత్యజింపను. నే నీశరీరముచేతనే దివ్య భోగముల ననుభవించెద ననిన మాతలి యయాతితో నిట్ల నియె. ఓరాజేంద్రా! మలమూత్ర క్రిమిజాల సంకులంబును, జరాపీడాన్వితంబును శిథిలావయవోపేతంబును నగు మానవ దేహంబు, దివ్యభోగంబుల కన్తర్హంబు. కావున దివ్య దేహాన్వితుండవై యింద్రరథంబు నధిష్ఠించి స్వర్గలోకంబున కేతెంచి ననుభవించుచు సుఖముగా నుండుమని చెప్పెను.

ఓదేవేంద్రసారథీ! జరాదోషంబుచే శరీరావయవంబులు విశీర్ణంబులగు చున్నవి. అవయవ వైధిల్యముచే శరీరము క్రమముగా నశించుచున్నది. ఈశరీరనాశమునకు జరాదోషమే ముఖ్యకారణము. ఈవృత్తాంతమును నే నెఱుంగుదును. అయి నను జరాదోషమునకుఁ గారణంబేది. ఆకారణంబును జెప్పు మనిన మాతలి యయాతితో నిట్లనియె.

ఓరాజేంద్రా! పాంచభౌతిక దేహమందలి జతరాసలంబు ప్రాణనాయువుచేఁ బ్రజ్వలితంబై తుత్పిపాసలను వృద్ధినొందించి, మధురామ్లాది రసయుక్తంబైన యాహార పదార్థముల పుష్టిని గలుగఁజేయును. దానివలన శుక్లశోణితంబులు, వృద్ధి నొంది కామంబును బుట్టించి రతిసుఖమును గలుగఁజేయుచున్నవి. పురుషులు నారీస్తనజఘనాది సౌందర్యమునుస్మరించి, కామాకులిత స్వాతులై, యనవరతము సురతసుఖము ననుభవించుటచేఁ గ్రమముగాఁ దేజోవిహీనులయి, శరీరబలము తీణించి జరాపలిత దేహులయ్యెదరు. అనుదినమందును గామాగ్ని దగ్ధదేహుండైన పురుషుండు తేజోమాంస శోణిత సంక్షయముచే, బలహీనుండై జరాదోషముచేఁ గ్రమముగా

నాశము నొందగలడు. కాబట్టి దారుణంబైన కామజ్వరంబు జరాదోషంబునకుఁ గారణంబు. జితేంద్రియులును, జితప్రాణులును, జితాహారులును, నగు పురుషు లధిక తేజోయుక్తులును, నధిక మహిమాన్వితులును, నధిక బలవంతులును, నగుచు జరాదోషము నొందరు. జరాదోష యుక్తంబైన కాయంబు, పృథివియందు నశించును గావున, స్వర్గారోహణంబున కర్హంబు కాదు. పార్థివంబైన కాయంబు పృథివియందే లయము నొందవలెనని, మూతలి యయాతితోఁ జెప్పి విరమించెను.

మూతలి యయాతితో దేహోత్పత్తి ప్రకారమును జెప్పుట

ఓ దేవేంద్రసారథీ ! పుణ్య పాపకర్మంబువలన భూతల మందు మానవ దేహము పుట్టుచు నశించు చున్నది. మరల దేహ మెట్లు పుట్టుచున్నదో యా దేహోత్పత్తి ప్రకారమును విస్తరించి చెప్పుమనిన మూతలి యయాతితో నిట్లనియె. పంచ మహాభూతంబుల వలన జరాయుజాండజ స్వేద జోద్భిజ్జము లను చతుర్విధ భూతంబులు పుట్టుచున్నవి. కేవల పాపకర్మంబువలన మృగ పక్షి యాక మశక మత్కుణ మక్షికాది శరీరంబులు సంభవించు చున్నవి. మిత్రకర్మంబు వలన మానవ దేహంబు సంభవించును. పాపకర్మము నాచరించు మానవులు, యమలోకమందు నరక దుఃఖము ననుభవించి, శునక, సూకర, ఖరాశ్వ, మహిష, సింహ, శార్దూలాది యోనులందు జనించెదగు. యాగ దాన హోమాది పుణ్యకర్మముల నాచరించు పురుషులు, స్వర్గలోకంబున కేగి పంచీకృత పంచమహాభూత సూక్ష్మభూతాంశ పరిణామంబైన

తేజోమయ దివ్యదేహంబును ధరించి, దివ్యభోగంబుల ననుభవించెదరు.

పుణ్యక్షయమయిన పిమ్మట నేనాచరించిన పుణ్య కర్మల ఫలము ననుభవించితిని. మరల భూతల పతనము సంభవింపఁ గలదని శోకాగ్ని సంతప్తుండై యంతకంటె నధిక పుణ్యము చేయనైతి నని దుఃఖించుటచే నా దివ్యదేహము, లయము నొందును. పిమ్మట నా జీవుండు సూక్ష్మోపాధికుండై చంద్రమండలమందును, మేఘమండలమందును బ్రవేశించును. తదనంతర మా జీవుండు వర్షధారలతోఁ గూడ, యవస్రీహి తిల మాషాదులయందు బ్రవేశించి, క్రమ క్రమముగా పురుషగర్భంబునఁ జొచ్చి ఋతుకాల పురుషసంయోగముచేత, స్త్రీగర్భంబున శుక్లముతోఁ గూడఁ బ్రవేశించును. ఆ శుక్లము శోణిత సంయుక్తంబై బుద్బుద మాంస పిండాది రూపముగాఁ బరిణమించును. అటుపిమ్మట నా జీవుండు కర చరణ కంఠ పృష్ఠాద్యవయవాన్వితుండై నానాయోని సహస్రములం దనేక పర్యాయములు పుట్టుచుఁ గిట్టుచు నానావిధ స్తనములను బానము జేసితిని. పెక్కురు తల్లిదండ్రులను జూచితిని. ఈ మాతృగర్భంబున నివసించి యిపు డగ్నిదగ్గంబులయిన సూచ్య గ్రములచే దగ్ధుండగు దేహి చందంబున మిక్కిలి దుఃఖము ననుభవించు చుంటిని. నేను జనించిన పిదప శమదను తపస్సత్య శౌచాది గుణాన్వితుండనై సంతతము ధ్యానపూజావందనాదులచే బరమేశ్వరు నారాధించెద నని తలచు చుండును.

సకల జీవులకు గర్భవాస దుఃఖముకంటె నెక్కుడైన దుఃఖము లేదు. ఈవ్రతారము జీవుండు జరాయుపరివేష్టితుండై

క్రైమిజాల తుద్యమాన శరీరుండై, మాతృగర్భంబున నొక
దిక్కుననుండక, మలమూత్రములయందుఁ దిరుగుచు, బున
ర్గర్భవాసమునకు వెఱచుచు, విలపించుచుండును. పిమ్మటఁ
బదియవ మాసంబునఁ బ్రసూతివాయువుచే నేడమాన శరీ
రుండై యంత్ర ప్రవీడితంబైన యిక్కుదండంబు చందంబున,
యోనియంత్ర ప్రవీడితుండగుచు, సతిమఃఖముచే నిష్క్రమించి,
మలమూత్ర రక్త చిత్ర వర్ణుండై, విష్ణాక్రైమి పగిది భూతల
మందుఁ బడి రోదనము సేయుచుండును. అటుపిమ్మట వాడు
శయ్యాతలంబున శయనించి మత్కుణ మశక మక్షికాదులచేఁ
గఱవఁబడుచు, నభిమతాగ్ధంబులం జెప్పనేరక దుఃఖించుచుం
డును. పిమ్మట బాల్యావస్థయందు విద్యాభ్యాస క్లేశంబును,
యావనమందుఁ గామక్రోధాది క్లేశంబును, సహింపఁ జాలక
దుఃఖించుచుండును. దివ్యభోగముల ననుభవించి, స్వర్గలోక
చ్యుతులయిన పురుషులు, పరిశుద్ధులును, శ్రీమంతులును, నగు
తల్లితండ్రులకుఁ బుత్రులయి జనించి సత్పాత్రదానంబును,
మధుర సంభాషణంబును, దేవబ్రాహ్మణార్చనంబును, జేయు
చుందురు. దుశ్శీలత్వము, నీచజన సంగము, అతిక్రోధము,
వాక్పారుష్యము, నరక లోకాగత పురుష చిహ్నంబులని
యెఱుంగవలయు.

ఈజీవుండు వాగ్ధకావస్తయందుఁ బుత్రమిత్ర కళత్రక్షేత్ర
పశువిత్రాది సంసక్త చిత్తుండై, నేను మృతినొందిన పిమ్మట
ననాధులయిన నాభార్యాపుత్రాదు లెట్లు జీవించెదరని దుఃఖం
చుచు, వాత పిత్ర శ్లేష్మాదులచే నిరుద్ధకంఠుండై, ఘోరఘోర
ధ్వనిపుట్టి, మృతినొందగలడు. పుణ్య పురుషుం డయిన

యెడల, స్వర్గలోకము నొంది, దివ్యభోగముల ననుభవించును. పాపాత్ములైన యెడల యమకింకరుల శూల ముద్గర మునలంబులచే హతులై, కొనిపోవు సమయంబున దుఃఖించుచు యమలోకము నొంది చారవ మహాచారవ కుంభీపాకాది నరకముల ననుభవించి, మృగ పక్షి విడ్వరాహాది యోనులందు జనించును. దేవ తిర్యజ్మనుష్యాది సకలజీవులు, చక్ర నేమి క్రమంబుచే నిత్యైఱంగున, జన్మ మరణ జరారోగాది దుఃఖముల ననుభవించుచు, గామక్రోధ లోభ మోహ మదాన్వితులయి, మరల సధికదుఃఖము ననుభవించు చుందురు. ఇత్యైఱంగునఁ గొంతకాలము గడచిన పిమ్మట నీదుఃఖ నివృత్త్యుపాయంబెయ్యది యని విమర్శించి యీజీవుండు సద్గురూపదేశంబు వలన భగవద్గీతార్థ తత్త్వమును, నుపనిష ద్వాక్యార్థమును జెలిసికొని, పరమాత్మ విజ్ఞానాన్వితుండై పునరావృత్తి రహితంబైన మోక్ష సామ్రాజ్యంబు నొందఁగలఁడు. ఈ దేహాత్మక ప్రకారము నిట్లు మాతలి యయాతితోఁ జెప్పి రిమించెను.

మాతలి యయాతితోఁ బాపఫలమును జెప్పట.

ఓ దేవేంద్రసారథీ! నీదర్శనంబు, మాకు సర్వదా సకల శ్రేయస్సాధనంబు. మహాభాగ్యముచే నీతో సంభాషణము సంప్రాప్తంబయ్యె. మర్త్యలోకమందు జనులందఱు సనేక పాపముల నాచరించు చుందురు. ఆ పాపకర్మఫలమును నాకు విస్తరించి బోధింపు మనిన, మాతలి యయాతితో నిట్లనియె.

వేదములను, బ్రాహ్మణుల సదాచారములను, నిందించు వారును, సత్పురుషులను బాధించు వారును, దల్లిదండ్రులను సోదరీజనమును నిందించువారును, నరక దుఃఖముల నొందఁ గలరు. శ్రాద్ధకాలమందు భగినీపుత్రుని జామాతను దాహి త్రునిఁ బరిత్యజించినయెడల శ్రాద్ధంబు నిరర్థకం బగు. ధనవంతుండైన పురుషుండు దానకాలము సంప్రాప్తంబయినపుడు తన సమీపంబునకుఁ జనుదెంచిన, సమాన విద్వాంసులయిన బ్రాహ్మణులలోఁ, గొందఱ కధికముగా దానముసేసి మఱి కొందఱ కేమియు నీయనియెడల, నా దానము చాతకుఁ బాత కావహంబై నిరర్థకంబగు. సుగుణాన్వితుండును విద్వాంసుండును సదాచార పరుండును సమాశ్రితుండును, నగు విద్వాంసుని ముందుగాఁ బూజించి యనంతర మన్యబ్రాహ్మణులం బూజింప వలయు. యజమానుండు, స్వగృహమున కరుదెంచిన బ్రాహ్మణులలో విద్వాంసులయిన బ్రాహ్మణులను ముందుగా దానముచేఁ బూజింప వలెను. బ్రాహ్మణ క్షత్రియౌదులు, నిర్ధనుండైన బ్రాహ్మణుని దానములచే సన్మానింప వలెను.

శ్రాద్ధకర్త ప్రత్యాభిక్త దినమందుఁ జేయు దానముల వలనఁ బితృదేవతలు, సంతసించి యా శ్రాద్ధకర్తకు, విద్యా ధనములనిచ్చి యైహిక సకలభోగములను గలుగఁజేసి, స్వర్గాది లోకనుభము నిచ్చెదరు. శ్రాద్ధదినమందు వేదవేదాంగ పారంగతుండైన విప్రుని నిమంత్రణము సేయవలెను. ఆదివసమం దప్రయత్నముగా సంప్రాప్తించు నతిథులను, భక్తితోఁ బూజింప వలెను. శివకేశవులందును, దత్తత్రిపాదక పురాణ

ములందును, సుకృత కర్మములందును, విశ్వాసములేని వారు, నరక దుఃఖముల నొందుదురు. గురునిందా గురుతిరస్కారంబులు కూడ నీ ప్రకారము నరక దుఃఖావహంబు లగుచున్నవి. భార్యా పుత్ర మిత్ర బంధుజన వర్గమును బరాభవించువారును, బ్రహ్మహత్యా సురాపాన స్వర్ణస్త్రేయాదుల నాచరించు వారును, బ్రాహ్మణుల కాశాభంగము కలుగఁజేయు వాగును, విద్యాభిమానముచే సభాస్థలియందు విద్వాంసులను బరాభవించు వారును, మిథ్యా గుణములచే దమ్మును శ్లాఘించు కొనువారును, అన్నదానమునకు విఘ్నముఁ గలుగఁజేయు వారును, యమలోకమందు దారుణంబైన బ్రహ్మహత్యాఫల సమాన మహానరక దుఃఖము నొందఁగలరు.

అగ్ని హోత్రాది నిత్యకర్మములం బరిత్యజించు వారును, దల్లిదండ్రులను గురువును సేవింపనివారును, కూట సాక్ష్యము నిచ్చువారును, భగవద్భక్తుల కప్రియం బాచరించు వారును, నపరాధవిహీనంబైన ప్రాణివర్గంబును వధించువారును, గోశాలలను గ్రామంబులను గృహంబులను నగ్నిచే దహించు వారును, గర్భరాగరు కస్తూరి చందనాది సుగంధ ద్రవ్యముల నపహరించు వారును, స్వర్ణస్త్రేయ సమాన పాతకంబు నొందుదురు. వివాహ యోగ్యమైన కన్యకను సదృశమైన వరునకిచ్చి వివాహము చేయనివారును, పుత్ర మిత్రుల కళత్రములతోడి పొందును. నవర్ణ స్త్రీగమనంబును జేయువారును, గురుతల్పనమంబైన పాతకమునొందుదురు. శ్యేష్ఠ భ్రాతను విడిచి వివాహము చేసికొనిన వారును, గోవులను బ్రాహ్మణక్షత్రియ వైశ్య స్త్రీ శూద్రులను వధించువారును, భార్యా పుత్రాది

కుటుంబ పరిత్యాగముఁ జేయువారును, నుపయోగ కరంబు
లయిన దేవాలయ వృక్షములను ఛేదించు వారును, నధర్మము
నుపదేశించు వారును, బరస్త్రీ పరధనాసక్తి కలవారును,
హింసార్థమయి పశువిక్రయముఁ జేయువారును, భార్యాపుత్రు
లను వృద్ధులను విడిచి మృష్టాన్నము ననుభవించు వారును,
గోహత్యా సమాన పాతకంబు నొందుదురు. రోగ వీడితంబైన
గోవును రక్షింపని వారును, గోవులను గజ్జలచేఁ దాడనము
చేయువారును, వృషభ వృషణములను మర్దింపఁ జేయువారును
మహాపాతక సమానంబైన పాతకము నొందెదరు. తన దేశ
మందునివసించు ప్రజల పాపంబులను దెలిసికొని పరిపాలించు
భూపాలుం డధర్మ భీతుండై యాప్రజల నపరాధాను సార
ముగా శిక్షింప వలెను. శ్రద్ధాభక్తులుగల సదాచార సంపన్ను
లయిన పురుషులకుఁ బ్రమాదముచే నధర్మము సంభవించిన
యెడల, గురువు శిక్షకుండు. అన్యాయముగా వ్యవహరించు
వారలకును, పరస్త్రీ పరధనా ద్యపహారము చేయువారలకును,
బరిపాలించు నృపతి శిక్షకుండు. ప్రచ్ఛన్న పాపులకు యమ
ధర్మరాజు శిక్షకుండు. మనో వాక్కాయంబులచే నాచరించు
పాతకంబు లధోగతిని గలుగఁజేయు చున్నవి. కావునఁ బాప
భీతుండైన పురుషుండు స్వకృత పాపంబునకు యధావిధిగాఁ
బ్రాయశ్చిత్తము నాచరింపవలెను. ఇత్రైఱంగున నీకు నధర్మ
ఫలంబును జెప్పితిని, ఇటు పిమ్మట ధర్మఫలమును జెప్పుచున్నాను,
సావధానుండవై విను మని చెప్పుట కుపక్రమించెను.

మాతలి యయాతికి సుకృత కర్మఫలంబును బోధించుట

ఓరాజేంద్రా! పాపకర్మంబుల నాచరించినవారు యమ లోకము నొంది సరకదుఃఖముల ననుభవించెదరని చెప్పితిని. సుకృతకర్మంబులు; సర్వప్రాణులకు నుఖకరంబులు. కావున సకల మానవులు తత్కర్మంబుల నాచరింప వలెను. పర్వ కాలము సంప్రాప్తంబయినపుడు ధర్మజ్ఞుండైన మానవుండు యథాశక్తిగా సత్సత్త్రమందు దానముల నాచరింపవలెను. ఇతర సాహాయ్యములేని యమలోకమందుఁ దా నాచరించు సుకృతకర్మము, సకల మానవులకు సహాయమై యుండు. ఛత్ర దండోపాసనహములను వృషభాశ్వ శకటాదులను దాన ముచేయు పురుషులు స్వర్ణమయ దివ్యవిమానము నధిష్ఠించి దివ్య దేహాన్వితులును, దివ్యస్త్రీ కరచారు చామర మరుత్సం వీడ్య మానులును నగుచు దేవలోకము నొంది దివ్యభోగముల ననుభవించెదరు. వస్త్రాలంకార కన్నారాగరు కస్తూరీ కుంకుమ చందనాదులను, శిబికాది యానంబులను, దానము చేయు వారు, దివ్యవిమానాధిష్ఠితులయి, శీతల వృక్షఫాయలయం దక్కడక్కడ నివసించి, మృదుమధుర ఫలంబుల ననుభవించుచు, స్వర్గలోకంబున కేగి, చిరకాలము దేవలోక భోగముల ననుభవించు చుందురు.

వాసీ కూప తటాక దేవతాయనంబులను, ధర్మశాలలను, యతీశ్వర మఠంబులను, నిర్మించువారును, దేవాగ్ని గురు విప్రులను, మాతాపితలను, నన్నదమ్ములను, నక్కసెల్లెండ్రను సంతానించువారును, వారికి వస్త్రాలంకారముల నొసంగు

వారును, ననాధలయిన బీదలను రోగార్తులను రక్షించువారును, వేదశాస్త్రాధ్యయన సంపన్నులయిన బ్రాహ్మణులకు గృహ దానమును గన్యాదానమును జేయువారును, దేవలోకంబున సకల భోగంబుల ననుభవించి కమలాసనాధిష్ఠితంబైన సత్య లోకంబు నొందగలరు. సత్సాత్ర దానము ధర్మార్థ కామ మోక్ష చతుర్విధ పురుషార్థ సాధనంబుగావున ధర్మజ్ఞులయిన పురుషులు నిరంతరము యథాశక్తిగా దానము నాచరింప వలెను.

శివకేశవారాధానమహిమము

ఓరాజన్యచూడామణి! శివాగమోక్తంబైన శివధర్మంబులను జెప్పెద సావధాన చిత్తుండవై వినుము. సత్వప్రాణి హింసావర్జితులు, సత్యసంధులును, బాపకర్మ వర్జితులును, జితేంద్రియులును, శివభక్తులును, నగు ననేక పురుషులు శివధ్యాన పూజా వందనాదులచే శివలోకము నొంది నానావిధ దివ్యభోగముల ననుభవించిరి. ఇంద్ర యమ వరుణ కుబేరాది దిక్పాలకులును, యక్ష కిన్నర గంధర్వాదులును, మాంధాతృ భగీరథ నగర కకుత్స్థాది మహారాజులును, భక్తిశ్రద్ధలతో శివధ్యాన పూజావందనాదుల నాచరించి యణిమాద్యప్యైశ్వర్యాన్వితులయి, సకల లోకములయందు దివ్య విమానారూఢులయి సంచరించుచు జ్ఞాన విజ్ఞాన సంపన్నులయి పునరావృత్తి రహితంబయిన మోక్షసామ్రాజ్యము నొందిరి.

శివకేశవాది పూజనంబు బ్రహ్మహత్యా శతంబునైన నశింపజేయును. కావున భక్తిశ్రద్ధలతో శివకేశవులను బూజిం

చువారు, శివకేశవ లోకముల నొంది సుఖముగా నివసించుదురు. భక్తిశ్రద్ధారహితులయి శివునిఁ బూజించినవారును, బుత్రమిత్ర కళత్రాది సుఖంబుల నొందఁగలరు. సకాములై పార్వతీపరమేశ్వరుల నారాధించువారు, భూలోకంబున బశువిత్రాది సుఖంబుల ననుభవించి స్వర్గలోకంబున దివ్యభోగంబుల ననుభవించి మరల భూలోకంబున శ్రీమంతుల గృహంబున జనించి, సకల భోగాన్వితులయి పూర్వజన్మానుష్ఠిత పరమేశ్వరారాధన శంస్కారంబుచే నీజన్మమందుఁగూడఁ బరమేశ్వరు నారాధించుచు నన్నోదక దానంబులచేతను, గో భూతిల హారణ్యాది దానంబులచేతను, బ్రాహ్మణులను బూజించి ఈశ్వరానుగ్రహముచే జ్ఞాన విజ్ఞాన సంపన్నులయి మోక్షము నొందఁగలరు. సకల ప్రాణులకు శరీరంబు ధర్మసాధనంబు గావున నన్నోదక దానంబులచే శరీరమును సంరక్షించువారు ప్రాణదాన ఫలము నొందుదురు. అన్నదాతలకును నుదకదాతలకును సర్వదాన ఫలంబును బరమ పురుషార్థంబును, ననాయాసముగా సిద్ధించు చున్నవి. అన్నోదక దానంబుతో సమంబైన దానంబు మఱియొకటిలేదు. కావున భక్తిశ్రద్ధలతో నన్నోదక దానంబులను, స్వర్గ రజత వస్త్రాలంకారాది దానంబులను, జేయువారు మణిముక్తాది శోభితంబైన విమానవరము నధిష్ఠించి, దేవలోకంబున సుఖముగా నివసించుదురు.

దాన ధర్మవర్జితులయిన పాపచిత్తులు యమలోకము నొంది నరకదుఃఖముల ననుభవించెదరు. శివభక్తులయిన పురుషులు శివపూజా ప్రభావముచే సూర్యసోమాగ్ని సన్నిభంబయిన దివ్యదేహాన్వితులయి శివలోకంబున నివసించెదరు.

ఒకదివసమందు శివునిఁ బూజించినను బాపవిముక్తులయి దేవ
లోకము నొందెదరు. ఇత్రైతంగున మహావిష్ణువును దుర్గాపర
దేవతను బూజించువారుగూడ నాయు రారోగ్యైశ్వర్యముల
ననుభవించి వైకుంఠ లోకము నొందఁగలరు. నిష్కాములయి
యాగదాన హోమాదుల నాచరించువారు, బ్రహ్మలోక
మున నివసించెదరు. వాపీ కూప తటాకాదులను నిర్మించు
వారును, నిత్యముదానము చేయువారును, దేవేంద్రలోకంబున
దివ్యభోగంబుల ననుభవించెదరు.

పాపకర్మ ఫలమును సంక్షేపముగా జెప్పుట

ఓ రాజేంద్రా! సుకృతకర్మంబుల ఫలమును నీకుఁ జెప్పి
తిని. మరలఁ బాపకర్మంబుల ఫలమును సంక్షేపముగాఁ జెప్పు
చున్నాను వినుము. ప్రతిదినమందును బరులను బాధించు
వారును, బ్రాణులను వధించి పాపకర్మంబుల నాచరించు
వారును, బరస్త్రి పరధనముల నపహరించువారును, భార్య
పుత్రాదులను దల్లిదండ్రులను సంరక్షింపనివారును, గుటుంబ
వంతుల గర్హంబులను గోళాలను నగ్నిచే దగ్ధము చేయు
వారును, యమభటుల పాశములచే బద్ధులయి, శూల ముద్గ
రంబులచే నిహతులగుచు, నగ్నిపాంసు పాపాణ వర్షంబుల
వలన బరితపించుచు వృశ సింహ శార్దూలాది క్రూరజంతువు
లచే భక్షిత దేహులయి, దుఃఖించు చుందురు. అటుపిమ్మట,
దండధర గృహద్వార సమీప జాజ్వల్యమాప వైతనే తరం
గిణీ దహన జ్వాలా జాలదండహ్యమాన శరీరులయి, స్వకృ
తాఘంబును స్మరించుచు, దుఃఖిసాగర నిమగ్నులయి, దండ

ధర నియుక్తంబులయిన ఘోర నరకంబుల ననుభవించి, శునక సూకరాది యోనులందు జనించి, జన్మ జరామరణ రోగాది దుఃఖంబుల నొందుచుందురు.

కావున బుద్ధిమంతులయిన పురుషులు సజ్జన సంగంబుచే నీ ధర్మాధర్మములను దెలిసికొని, యతివ్రత్యుత్తముచే నుక్మత కర్మముల నాచరింప వలయును. మానవులకు నుక్మత కర్మంబును వణ్యంబువలనఁ, గాయంబును నావ కొనఁబడినది. ఈ నావ బద్దలు కాకుండఁగ సంసార సాగరంబును దాటుటకు నామానవులు శీఘ్రంబుగఁ బ్రయత్నింప వలెను. రాజేంద్రా ! ఇట్లు ధర్మాధర్మ ఫలంబులను నీకుఁ జెప్పితిని, మాతలి విరమించెను.

కర్మ భేదంబుచే కలుగు ఫలము

అపుడు యయాతి మహారాజు మాతలి వాక్యముల కచ్చెరువొంది కర్మతారతమ్యంబుచే సంభవించు దేవలోక ఫలభేదంబులను జెప్పుమనిన మాతలి యయాతితో నిట్లనియె. భూలోకంబున కూర్వభాగంబున, నంతరిక్ష లోకంబు గలదు. అందు డాకినీ యాకినీ రాక్షస గణంబులును, యక్ష కిన్నర గంధర్వాప్సరో గణంబులును, వారివారి నుక్మత కర్మానుగుణంబైన విమానంబులచే సంచరించు చుందురు. మఱికొందఱు, సూర్యచంద్రాది లోకంబుల నివసించెదరు. ఆయా కాలంబునఁ దత్తల్లోక నివాసులకు స్వకృతకర్మాను గుణంబులైన భోగంబులును, విమానంబులును సంభవింపఁ గలవు. శివకేశవ హిరణ్య గర్భాదులను ధ్యానపూజా పండనాదులచే నేవించు వారు, వారి లోకములందు నుఖముగా నివసించెరు.

శివకేశవాది నామకీర్తన స్మరణంబులు, ప్రసంగాగతంబులయిన సకల పాపంబుల నశింపఁజేయును. శ్రేయస్కాములయిన పురుషులు, బ్రహ్మ విష్ణు మహేశ్వరులయందు భేదబుద్ధిని, నాక మూర్తియందు ద్వేషంబును, జేయఁగూడదు. సర్వశక్తియుక్తుండును, నద్వితీయుండును నగు పరమాత్మ రజస్సత్వ తమోగుణంబులచే మూర్తిత్రయ రూపమై ప్రకాశించుచుండు. ఈ మూర్తిత్రయంబునకుఁ గొంచెమైన భేదంబులేదు. నీవు శివకేశవులను సమదృష్టితో భజించితివి. కావున నీకు నింద్రాది దేవతలు ప్రసన్నులయిరి. దేవేంద్ర శాసనంబుచే నీసమీపంబునకుఁ జను దెంచితిని. సుఖకర్మలైన యీ పుష్పక వినూనంబు నధిష్ఠించి, దాహప్రళయ వర్జితంబైన శివకేశవాది లోకంబులను, దేవేంద్ర లోకంబును బొంది సుఖముగా నుండుమని, మాతలి యయాతితోఁ జెప్పెను. తద్వచనముల నాకర్ణించి యయాతి యత్యాదరముతో మాతలినిఁ బూజించెను.

పాపనాశకంబును, పరమ పవిత్రంబును, నగు నీకథ నెంతసేపు వినిన, నాకు తనివితీరక యీకథాశ్రవణ కుతూహల ముప్పతిల్లుచున్నది. కావున మహాప్రాజ్ఞుండును, సహసాత్మ జుండును నగు యయాతి, మాతలి వచనంబుల నాకర్ణించి, పిదప నేమి సంభాషించెనో చెప్పుమనినఁ, చిప్పలునితో సుకర్ముం డిట్లనియె.

అటుపిమ్మట మాతలితో యయాతి, యిట్లు పలికెను. సకల భోగ సాధనలైన యీ పాంచభౌతిక దేహంబును, విడిచి, స్వర్గలోకంబున కరుగుటకు నా కిష్టము లేదు. నే నిచటనే నివ

సించి శ్రీకృష్ణానుగ్రహంబుచే దివ్యభోగంబుల ననుభవించెద నని దేవదేవుండైన పురందరునితోఁ జెప్పుము.

కాయంబు జన్మ జరామరణ రోగాది యుక్తమగుటచేత, దుఃఖదాయకంబైనను, శ్రీకృష్ణ నామామృత రసపానంబుచే నా దేహంబును, షోడశ వర్షవయోరూప లావణ్యాన్నితంబును, దేజో బల వీర్య సంయుతంబును, స్వేద దుర్గంధ గ్లాని దోషాది రహితంబును, నగునట్లు చేయఁగలను. శకల మానవులు శ్రీకృష్ణ నామామృత రసాయనమహిమమును దెలిసికొనలేక, మూఢులయి పాపకర్మంబుల నాచరించి యా కర్మంబులవలన జరావ్యాధి పీడితులయి మరణము నొందుచున్నారు. సత్పాత్రదాన సత్యసంభాషణంబులచేతను, నియమ పూర్వకంబైన శ్రీకృష్ణభ్యాస పూజావందనాదులచేతను, నామ సంకీర్తన స్వధర్మానుష్ఠానంబులచేతను, దశంబు నాచరించుట చేతను, భూలోక నివాసులయిన మానవులందఱు, దివ్యగంధాను లిప్తంబును దివ్యాంబరాభరణా లంకృతంబును నగు దివ్య దేహాన్నితులయి, దేవలోకభోగంబుల ననుభవింపఁగలరు. కావున భక్తార్తి భంజనుండును, భక్తవత్సలుండును, భక్తపరాయణుండును నగు నారాయణుని యనుగ్రహంబుచే నీ శరీరముతో నిక్కడనే నివసించి యీ లోకంబును, స్వర్గలోకంబు గావించెదను.

కాబట్టి నీవు స్వర్గలోకంబున కేగి యీ వృత్తాంతమును బురందరునితోఁ జెప్పుమనిన నపుడు దేవేంద్ర సారథి యయాతి నాశీర్వాదించి తదనుజ్ఞను బడసి, స్వర్గంబున కేగి యీ వృత్తాంతమును దేవేంద్రునితోఁ జెప్పెను. సహస్రాక్షుం

దావృత్తాంతమును విని యితండు మహాబల వీర్య తేజస్సంపన్నుండును, మహాధీరుండును, గావున నితనిని భూలోకము నుండి స్వర్గలోకమునకుఁ దీసికొనివచ్చుటకుఁ దగిన యుపాయం బెయ్యది యని యాలోచించు చుండెను.

యయాతి రాజ్యపాలనా వైభవము

ఇంద్రసారథి దేవలోకంబున కేగినపిదప, నా యయాతి మహారాజు ప్రజల నెట్లు పరిపాలించెను. ఏ ప్రకారము వేద విహిత కర్మంబుల నాచరించెను. తద్వృత్తాంతమును జెప్పుమనిన నాపిప్పలునితో నుకర్మం డిట్లనియె. తదనంతరం బా యయాతి మహారాజు దూతలను బిలిచి వారలతో నిట్లనియె. మీరలందఱును బయలు వెడలి సకల గ్రామములందును, బురములందును, దేశములందును, సంచరించుచు, సకలజనులకు నాయాజ్ఞచే వేదవిహిత జ్యోతిష్టోమాది సకల నిత్యనైమిత్తిక కర్మముల నాచరింపవలెనని శాసింపుడు. శ్రీకృష్ణుండు భక్తార్తి భంజనండును భక్తజన పరాయణుండును గావున, నతనిని ధ్యాన పూజావందన కీర్తనాదులచే నేవింప వలెనని బోధింపుడు. ఇట్లుచేయుక రాజశాసన పరాజ్ఞులయినవాగు, రాజకృతంబైన దండనంబు నొందఁగలరని, రాజదండనంబును గూడ దెలియుఁజేయుఁడని యానతిచ్చెను.

అనంతర మా రాజభటులు, సకల దేశంబులందును, గ్రామ నగరంబులందును, బరిభ్రమించుచు “ఓజనులారా! మీరలందఱు రాజశాసనముచే వేదవిహిత నిత్యనైమిత్తిక కర్మముల నాచరింపవలెను. శ్రీమహావిష్ణు ధ్యానపూజా వం

దన కీర్తనాదులం జేయవలెను. అటుపిమ్మట వివిధ భోగముల ననుభవించి ముక్తిం బడయగలరు. ఈ ప్రకారము సకలజనులు యథావిధిగా నాచరింపవలెను. అట్లు జేయనివారు రాజకృతి దండంబు నొందగలరు. ఇయ్యది రాజాజ్ఞ" యని సకలజనులకు నుపదేశించిరి.

అపుడు భూతలమందుండు సకలదేశ జనులు దూతల వలన రాజశాసితంబైన పుణ్యకర్మోపదేశంబును విని యమ నియమాసన ప్రాణాయామ ప్రత్యాహార ధ్యానధారణ సమాధి రూపాష్టాంగ యోగయుక్తులయి, జ్యోతిష్టోమాది యాగ దాన హోమంబుల నాచరించుచు, జతుర్వర్గ ఫలప్రదుంజైన యజ్ఞేశ్వరు ననవరతము నారాధించు చుండిరి. సూర్యసంచారముచే సూర్యప్రకాశ మున్నంతవఱకు భూమండలమందుండు సకల మానవులు పరమభక్తితో నెల్లపుడు విష్ణుధ్యాన పూజా వందన కీర్తనంబుల నాచరించుచు, బరమ భాగవతోత్తములయి యుండిరి. అట్టియెడ సకలజనులు శ్రీకృష్ణానుగ్రహంబుచే జరామరణ వర్జితులును, ధనధాన్య సంపన్నులును, బుత్రపౌత్రాన్వితులును, నై ప్రతిగృహద్వారమందుండు కల్పవృక్ష కామధేను చింతామణులచే సంప్రాప్తంబైన దివ్యభోగంబుల ననుభవించు చుండిరి.

స్త్రీలందరు విష్ణుధ్యాన పరాయణులయి తాలలయాన్వితంబులయిన సుస్వరంబులచే విష్ణుగీతంబులం బాడుచుండిరి. సకల పురగ్రామ గృహంబులును, బుత్రంబులయిన దేవాలయాది స్థానంబులును, నుపవనోద్ధాన వనంబులును, శంఖచక్ర గదాపద్మాంకితంబులయి, యుచ్ఛిత్రధ్వజపతాకాదులచే

బ్రహ్మశింసు చుండెను. అప్పుడు భూలోక విభవంబు, స్వర్గలోక విభవంబు నతిక్రమించి యుండుటంజేసి యాస్వర్గలోక విభవంబును బరిహసించునట్లు కనబడుచుండెను. కాబట్టి భూలోక మందలి సకలజనులు, స్వర్గవైకుంఠలోక సుఖము ననుభవించుచుండిరి.

సకలజనులు, తులసీవనములను బెంచి తులసీదళంబుల చేతను, బిల్వపత్రంబులచేతను, చామంతికా ఎకుళ చంఢకమల్లికాదులచేతనుబూజించుచు యజ్ఞేశాచ్యుత గోవింద వాసుదేవ జగన్మయ కృష్ణవిష్ణో హృషీకేశ మాధవానంత కేశవ నిను శరణంబు నొందితిమి. నీవ్రశరణాగత రక్షకుండవు. గావున మమ్ము రక్షింపుమని యెల్లప్పుడు ప్రార్థించుచు శ్రీకృష్ణ మంత్రంబును, వాసుదేవ ద్వాదశాక్షరీ మంత్రంబును, జపించు చుండెడివారు శయనాసన గమనములయందును, స్నాన భోజనాది సమయములందును. విశ్వమంతయు విష్ణుస్వరూప మని భావించుచు, స్త్రీ బాల వృద్ధులందరు, గమలనయన, వాసుదేవ, విష్ణో, ధరణి ధర, అచ్యుత, శంఖచక్రపాణి, శరణ భవ, మాం పాహి, యని తన్మయులయి, శ్రీకృష్ణుని సతతము నమస్కరించుచుండెడివారు.

నహుష పుత్రుండైన, యయాతి భూపాలుని ప్రభావంబుచే మహిమండలంబు వైకుంఠ లోకసమంబై దివారాత్రులందు హరినామ కీర్తనంబుచే జేజరిల్లు చున్నది. ఎక్కడఁ జూచిన, దేవాలయాగ్ర భాగంబులందును, దదితరంబులయిన మఱికొన్ని హరిమందిరములందును, బ్రభాతకాల భాసమాన భాస్కరబింబ సన్నిభంబులయిన సుదర్శన చక్రంబులు ప్రకా

శించు చుండెడిది. యయాతి పాలించుకాలమందు, సకల విప్రో
త్తములు వేదశాస్త్ర కోవిదులును, జ్ఞాన విజ్ఞాన సంపన్ను
లును, నాధివ్యాధి జరామరణ వర్జితులును, నానావిధ దివ్య
భోగా న్వితులును, బుత్ర పౌత్ర సహితులును, బరోకార రతు
లును, దాన ధర్మపరులును, రాజోపదేశముచే విష్ణుభక్తులును,
నగుచు కల్గవును విష్ణుధ్యాన పరాయణులై యుండిరి. అపుడు
యయాతిమహారాజు భక్తిశ్రద్ధలతో సుకృత కర్మముల నాచ
రించుచు విష్ణుధ్యాన పరాయణుండగుటచే పంచవింశతి వత్సర
వయోరూప లావణ్యాన్వితుడై శ్రీకృష్ణానుగ్రహంబుచే సతి
దృఢంబును, మిక్కిలి మనోహరంబును నగు శరీరసహితుండై
సుఖముగా నుండెను. అతనివలెనే ప్రజలుకూడ, పంచవింశ
త్యబ్ద పరిమిత వయోరూప లావణ్యాన్వితులును, గామక్రోధ
వర్జితులును, జరారోగ వర్జితులును, పటమర్వాంకురంబుల
పగిది ప్రవృద్ధ వంశాన్వితులును, నగుచు మరణ దుఃఖవర్జితు
లయి, సుఖముగా నుండిరి. మరణశోక వర్జితంబును, స్వర్గ
వైకుంఠ భువనతుల్యంబును నగు భూలోకంబు నవలోకించి
యమభటులు, విష్ణుదూతలచేఁ బరాహతులయి యమసమీ
పంబున కేగి, యమునితో నిట్లు విన్నవించిరి.

సహుమాత్మజుని శాసన పూర్వకంబైన వైష్ణవధర్మోప
దేశంబుచే మహిలోకంబున సకలమానవులు, విష్ణుభక్తులును
విష్ణుధ్యాన పరాయణులును జరామరణ శోక వర్జితులును
నగుచు, మధుసూదనానుగ్రహంబుచే సుఖముగా నుండిరి.
మేము మహిలోకంబున విష్ణుదూత సంతాడితులమయి నీ
సమీపంబున కేతెంచితి మనినఁ దద్వచనంబుల నాకర్ణించి

శమనుం డొక యేణకాలము మిక్కిలి విస్మయావిప్ల చిత్తుండై
యాలొచించెను.

యయాతి దేవేంద్ర కృతంబైన కపటంబుచే ధర్మ
విముఖుం డగుట

అప్పుడు యమధర్మరాజు, స్వభట సహితుండై స్వర్గ
లోకంబున కేగి బృందారక బృంద పరివేష్టితుండైన దేవేం
ద్రునిఁ జూచి యతనిచేఁ బూజితుండై తన్నియుక్తంబైన
సముచితాసనంబునఁ గూరుచుండి, భవదాగమన కారణం
బెయ్యది యనిన దేవేంద్రునితో శమనుం డిట్లనియె. నహుషా
త్మజుం డనవరత విష్ణుధ్యాన పరాయణుండై సకలజనులకు
వైష్ణవధర్మంబుల నుపదేశించి, మహితలంబును దేవలోక
తుల్యంబుగాఁ జేసెను. తదుపదేశంబుచే వారలందఱు విష్ణు
ధ్యాన పూజా వంఢనాదుల నాచరించుచు, శ్రీకృష్ణానుగ్రహం
బుచే జరామరణ రోగవర్జితులయి, దివ్యభోగంబుల ననుభ
వించుచు నుఖముగా నుండిరి. సకల మానవులు పాపరహితు
లయి, మరణవిహీను లగుటంజేసి, నేను నిర్వాపారుండ నైతి
ననిన, దేవేంద్రుండు శమనునితో నిట్లనియెను.

స్వర్గమునకుఁ దీసికొని రావలెనని యంతకుముందు
మాతలిని బంపితిని. మహితలంబును స్వర్గసమంబుగాఁజేసి
యిక్కడనే స్వర్లోక భోగముల ననుభవించెదను. నీవు వచ్చిన
రీతిగా దేవేంద్ర పాలికిఁ బోవుమని చెప్పెను. పిమ్మట రాజ
కృతంబైన విష్ణుధర్మోపదేశంబుచేత, సకల జనులు విష్ణుధ్యాన
పరాయణులయి తత్ప్రసాదంబువలన దివ్యభోగంబుల ననుభ

వించుచు సుఖముగా నుండిరి. మాతలివలన నీవృత్తాంతమును విని భీతుండ నైతి ననిన, నామాటను విని శమనుండు పురందగునితో నిట్లనియె. ఏయుపాయంబుచేతనైన నిచటకు నా భూపతినిఁ దీసికొని వచ్చుటకుఁ బ్రయత్నింప వలెనని చెప్పి, శమనుండు సపరివాదుండై సంయమనీ పురంబున కరిగెను. పిమ్మట సహస్రాక్షుండు కొంతఁదడ వాలోచించి, రతీమన్మథులను బిలిచి మీరిరువురు, మాధవ మలయానిల గంధర్వాస్స రోగణంబులతోఁగూడ, భూలోకంబున కేగి నహుషాత్మజుని సులలిత లాస్యహాస్య గీతంబులచే మోహిత చిత్తునింజేసి, యిచ్చోటునకుఁ దీసికొని వచ్చుటకు నధిక ప్రయత్నముఁ జేయ వలెనని చెప్పెను. ఆమాటలను విని రతీమన్మథు లిరువురు, పరివార సహితంబుగా మహితలంబున కరుదెంచి, మాయచే విప్రవేష ధనులయి, నహుషాత్మజు నవలోకించి, యాశీర్వదించి యతిరమ్యంబగు నృత్యగీత వాద్యంబులచే గాటకాభినయ ప్రదర్శనముఁ జేసెదమని యయాతితోఁ జెప్పిరి.

తదనంతరం బాభూకాంతుని యాజ్ఞనడసి, మన్మథుండు, సూత్రధారుండును, మాధవుండు సార్వవర్తియు, రతీదేవి నటీవేషధారిణి యగుచు, వామనచరిత్రంబును నాటకంబుగాఁ బ్రదర్శించి వీరందఱు సులలిత నృత్యగీత వాద్యంబులచే నా భూపతిని నానందింపఁ జేసిరి. అతఁ డపుడు మోహవేశము నొంది యప్పరోగణ కృతంబైన చేష్టలచేఁ గామాకులిత స్వాంతుండయ్యెను.

యయాతి మృగయాకుతూహలంబుచే
మహారణ్యంబుల కేగుట

అటుపిమ్మట యయాతిమహారాజు విషయపరాజితండు యి
వికలేంద్రియుండయ్యె. అప్పుడు మదనుండు యయాతినిమోహ
విష్ట చిత్తునిం జేసితిని కావున దేవేంద్ర శాసనం బనుష్ఠితం
బయ్యె. ధర్మాత్ముండై జితేంద్రియుండైన భూపతి యజితేంద్రి
యుండై ధర్మవిముఖుం డయ్యెనని, సంతసించెను. అట్టియెడ
నొకప్పు డా భూతాంతుండు మలమూత్రములను విసర్జించి,
పాదప్రక్షాళనంబు నేయక, సింహాసనాధిష్ఠితం డయ్యె. ఆ
సమయమును దెలిసికొని జరాదోషము శరీరమందుఁ బ్రవేశిం
చెను. పిమ్మట నొకప్పుడు యయాతి ధనుర్బాణ ధరుండును
రథారూఢుండును నగుచు మృగయాకుతూహలాన్వితుండై
మహారణ్యంబుల కేగు సమయంబున, సుపర్ణమయ దేహాన్వి
తంబును, నింద్ర నీలమణిమయ నయనాన్వితంబును, రత్నశృంగ
సహితంబును, రావ్యఖుర శోభితంబును నగు, హరిణంబు నవ
లోకించి, తదాకృష్టుండయి వకుళా శోక పూగ పున్నాగ
ఖర్జూర నారికేళాది పుష్ప ఫలప్రమ మండమండితంబైన
మహారణ్యంబునం జొచ్చి, కమల కల్పార నీలేందీవరాది శోభి
తంబైన యొక సరస్సు నవలోకించి తత్సందర్శంబున కచ్చెరు
వొంది, మార్గశ్రమచే పిపాసాన్వితుండై డస్సి తనివితీర తదీయ
జలంబులం గ్రోలి సరస్వీరంబున నొక శీతల వృక్షఛాయ నాశ్ర
యించి, పీత్రమించెను.

అపు డాహరిణం బంతర్హిలంబయ్యె. అటుపిమ్మట నారాజేంద్రుండు తత్సరోవర మధ్యభాగమందలి యొక భవనంబున, నతిమనోహర వయోరూప లావణ్యాన్విత సఖిజన పరివృతయు, బీనోన్నత బిల్వఫల తుల్య పయోధరాన్వితయు, బక్వ బింబాధరయు, సర్వాలంకార శోభితయు, నిరుపమ వయోరూప లావణ్యాన్వితయు, మందస్మిత ముఖారవిందయు, వీణాగానాన్వితయు నగు నొక కాంతామణిం గాంచి, యాగానధ్వనిని విని కుసుమ శరసాయక విధ్ధుండై తత్సంగమాలింగన సుఖాభిలాషచేఁ దత్సమీపంబునకుఁ జని నీ నామధేయంబె య్యడి నీ వెవరి కూతుర వని యడిగెను. అపు డామాటను విని విశాలయను చెలికత్తై యయాతితో నిటనియె.

తోల్లి మన్మథుం డీశ్వర ఫాటనేత్రాన్నిచే దగ్ధుండై యనంగుండయ్యె. అపుడు ప్రియవిరహ దుఃఖముచే నిచట రతీదేవి చిరకాలము నివసించి రోదనము చేయుచు నీశ్వరుని బ్రార్థించెను. కొంతకాలముకు రతీదేవికిఁ బరమేశ్వరుండు ప్రసన్నుండై మన్మథుని మరల జీవింపజేసి యామెకుఁ బ్రియవిరహ దుఃఖమును శమింపజేసెను. ప్రియ సమాగమ సమయంబున రతీదేవికి నధికానందంబుచే నానందాశ్రువులు బయలువెడలి పద్మాకర మధ్యమందలి పద్మమధ్యంబునఁ బడినవి. ఆ పద్మమధ్యభాగము నుండి యశ్రు బిందు మతి యను పేరుకల రతీపుత్రిక జనించి నది. ఈకోమలాంగి రతీమన్మథులకు నతిప్రేమాస్పదంబైనది. కావున వారిచే సంరక్షింపబడుచు నిచట వీణాగానము చేయుచున్నది. నేను వరుణదేవుని కుమార్తెను. విశాలయను పేరుకల దానను. ఈ యువతీమణి యందలి ప్రేమాతిశయంబుచే

నే నెల్లపు డేచట నివసించి యుంటిని. ఈచిన్నదాని కొక నియమము కలదు. దానిం జెప్పెద వినుము.

సకల నేదశాస్త్రుల కోవిదుండును, దేవబ్రాహ్మణ పూజకుండును, జ్ఞానైశ్వర్య బలతేజో విద్యశక్తి సంపన్నుండును, పరిపూర్ణ యావన రూపలావణ్యా నిష్ఠుండును, ప్రజ్ఞావంతుండును, జ్యోతిష్టోమాది యాగదాన శీటుండును, నారాయణ పరాయణుండును, పురందర సముండును నగు ప్రాణనాథున పేక్షించు చున్నదనిన, పిమ్మట యయాతి మహారాజు యీ నారీమణిని జూచినది మొదలు నయినప్రీతి, చిత్తానంగ, సంకల్పంబులను నిద్రాఛేద, శరీర కార్య విషయ భోగేచ్ఛానివృత్తులను త్రపానశోన్నాద మూర్ఛావస్థలను బొందుచుఁ గామాకులిత స్వాంతుండ నైతిని, కావున తత్సంగమాలింగన సుఖాభిలాషచే గాంధర్వ విధ్యుక్తమైన పరిణయంబునకుఁ బ్రయత్నించు చున్నాననిన నామాటలను విని యాశ్చర్యములు యయాతితో నిట్లనియె, ఓరాజేంద్రా! నీవు మహావిష్ణు సముండవనియు ధర్మాంతుండవనియు నే నెఱుంగుదును. ఒక జరాదోష విహీనుండవైనయెడల, నీవు సర్వగుణంబుల చేతను, మా చెలికత్తెకు, సభిమతుండవు ఇపుడు జరాదోష సహితుండవు గావున, నిన్నును భర్తనుగాఁ జేకొనుటకు మా చెలియ యంగీకరింపదు. దానవ గురుండగు శుక్రుండు, నీకు జరాపినిమయ వరంబు నొసంగెను. కావున, నీవుత్రులలో నొకరియం దీజరాదోషంబు నుంచి, వాని తారుణ్యమును గైకొనిన, మాచెలికత్తె నిన్ను భర్తనుగా గ్రహింప గలదని చెప్పెను. అపుడు రాజన్యుండు తడ్వచనముల నాకర్ణించి,

యీప్రకారము చేసెదనని చెప్పి, స్వగృహంబునకుఁ జను దెంచి పుత్రుల నందఱను బిలిచి, వారందఱు వినుచుండగా, నీవృత్తాంతమును దుర్వసుండను బుత్రునితోఁ జెప్పెను.

యయాతి తనపుత్రుండైన పూరువుని తారుణ్యంబును

గైకొనుట

అటుపిమ్మట తుర్వసుండను పుత్రుం డీవృత్తాంతమును విని శమ దమ తపస్సత్య శౌచాది గుణాన్వితులును, ధర్మాత్ములును, నగు మీ కీజరాదోష మెట్లు సంభవించె ననినఁ, బుత్రునితో యయాతి యిట్లనియె. కొందఱు నర్తకులును, నప్పరసప్త్రీలును, నతి మనోహర నృత్యగీతంబులచే నామనంబు నాకర్షించి, దుర్విషయాసక్తుని జేసి కామాకులిత స్వాంతుని గావించిరి. కామాగ్ని సంతాపముచే జరాయుక్తుండ నైతిని. తదనంతరంబున నొకప్పుడు మృగయాసక్తుండనై యొక మహారణ్య మధ్యంబున కేగి నిరుపమాన వయోరూప లావణ్యాన్వితయైన యొక కాంతామణి నవలోకించి, యగ్నిచే సంతప్తంబైన జలంబువగిది, కామాగ్నిచే సంతప్త స్వాంతుండనై, తత్సంగమాలింగన సుఖము నభిలషించి గాంధర్వ విధిచేఁ బరిణయంబునకుఁ బ్రయత్నించితిని. అపు డా కాంతామణికి సఖయైన విశాల యను వరుణ పుత్రిక, నీవు సకలగుణాన్వితుండవైనను మాచెలియ, యొక జరాదోషంబుచే నిన్నును భర్తను గాఁ జేకొనదు. కాబట్టి భర్గవుండైన శుక్రుని వరంబుచే నీకు జరాదోష వినిమయంబున కవకాశము కలదు. కావున నీ పుత్రులలో నొకరికి, జరాదోషంబు నిచ్చి, వానితారుణ్యం

బును జేకొనిన, నిన్నును భర్తనుగా గ్రహింపఁగలదని నాతోఁ జెప్పెను. అందువలన నాజరాదోషంబును గ్రహించి నీతారుణ్యంబును నాకొసంగు మనిన తుర్వసుండు యయాతితో నిట్లనియె.

సకల పురుషార్థ సాధనంబైన యీ శరీరము జననీ జనకులవలనఁ బుట్టినది. వారి యాజ్ఞను శరీరమున వహించి పుత్రునకు తదభీష్టం బవశ్య కర్తవ్యంబైనను, వార్ధకమందు శీతవాతాది బాధలను, తుత్త్విపాసాది దుఃఖంబులను, సహించుటకు సమర్థుండను గాను. కావున జరాదోషమును నేను గ్రహింప జాలననిన, తద్వచనము నాకర్ణించి యయాతి క్రోధారుణ లోచనంబై గోమాంస భక్షకుండును, మహాపాపాత్ముండును, బ్రాహ్మణ హింసకుండును, సగోత్ర నారీవివాహితుండును నగు మేచ్ఛుండవై క్రూరుండవయ్యెదవు. నీవంశ సంభవులందఱు తురుష్కులవుదు రని శపించి, పిమ్మట యదువను పుత్రుని బిలిచి నీ తారుణ్యంబును నాకొసంగి నా జరాదోషంబును నీవు గ్రహింపు మనిన, నామాటను విని యదువు, యీ జరాదోషమును వహించుటకు నేను సమర్థుండను గాను నన్నును గరుణతో రక్షింపు మని వేడెను. నా యాజ్ఞ నతిక్రమించితిని. కావున రాజ్యాధికార విహీనుండవు కమ్మని, యయాతి నలెనిని శపించెను.

అప్పుడు యదు నా శాపంబును దెలిసికొని కృతాంజలి పుట్టుండై నేనపరాధ విహీనుండను నన్ను శపించుట యుచితంబు గాదు. నీవు శరణాగతి వత్సలుండవు. సకల ధర్మజ్ఞుండవు. నన్నును గరుణతోఁ బ్రోవు మనిన దద్వచనంబుల నాక

ర్జించి యయాతి కరుణార్ద్ర హృదయుండై, నీవు నా శాపంబుచే రాజ్యాధికార విసేనుండ వైనను, జగన్నాథుండైన శ్రీనాథుండు నీవంశంబునం బుట్టుటచే, నీయన్వయంబు వరమపావనంబై ముల్లోకములందును, బ్రసిద్ధి జెందగలదని వరంబు నొసంగి, పూరుషను పుత్రునిం బిలిచి, నా జరాదోషంబును నీవు గ్రహించి సీతారుణ్యంబును నాకొసంగుము. పితృవాక్య పరిపాలనచే నిహతకంటకంబైన రాజ్యలాభంబు నొంది యిహ పర సుఖంబుల ననుభవించ గలవనిన, పూరుషను పుత్రుం డా వచనములను విని, బద్ధాంజలి పుటుండై, భవదాజ్ఞాను సారముగా భవదభిమతంబును జేసెద ననిచెప్పి, పితృభక్తి యుక్తుండయి జరాదోషంబును దాను గ్రహించి, తనతారుణ్యంబును పండ్రికి నమర్పించెను. అంతట నతండు, సంతృప్తాంతరంగుండై విశాల సమీపంబునకేగి నేనిపుడు తారుణ్యంబుఁ గైకొని వచ్చితిని. నీచెలికత్తెను నాకు గాంధర్వవిధిం బరిణయంబు సేయింపుము. నీసఖురాలు ముల్లోకములందును, నితరదుష్ప్రపంబయిన వస్తువులలో నెద్దాని గోరినను, దానిం దెచ్చి యిచ్చెదను చెప్పినపనులను ముఖ్యముగాఁ జేసెదననిన, దద్వచనంబుల నాకర్ణించి, విశాల యను నంగనామణి యయాతితో నిట్లనియె.

యయాతి యశ్రుబిందుమతిని గాంధర్వ విధిం బరిణయంబై
సుఖంబులం బడయుట

ఓ రాజేంద్రా! నీవు దుష్టంబైన జరాదోషంబును బరిత్యజించినను నీకు శర్మిష్ఠా దేవయానలను భార్యలిద్దఱుఁ

గలరు. సపత్నీ దూఖింబు, దుస్సహంబు గావున, సర్వవేష్టితం
బైన చందన వృక్షంబు చందంబున. సకల గుణాలంకృతుండ
వైనను, శర్మిష్ఠాదేవయానా సహితుండవై యుండుటవలన,
నిన్నును భర్తనుగాఁ జేకొనుటకు మాసఖయైన యశ్రుబిందు
మతి యంగీకరింప దనిన, నపు డా మాటలను విని యయాతి
తత్పార్శ్వవర్తినియైన యశ్రుబిందుమతితో నిట్లు పలికెను.

శర్మిష్ఠా దేవయానల వలన నాకుఁ గొంచెమయిన
ప్రయోజనంబులేదు. వారిరువురు పుత్రవంతులు, గావునఁ బుత్ర
సంరక్షితులయి సుఖముగా నుండగలరు. ముల్లోకంబులందును
నీ వెద్దానినిఁ గోరిన దానిని నీకుఁ దెచ్చి యిచ్చెదను. సకల
వసుంధరామండలంబును, నారాజ్యంబును, సకల కోశాగారం
బులును, నాదేహంబును, నీ యధీనము చేసెదను. గాంధర్వ
విధిచేఁ బరిణయం బయ్యెదవేని, నాతోఁగూడి సకల భోగం
బుల సనుభవింప గలవని యా కాంతా హస్తమందుఁ దన
హస్తమునుంచి శపథము చేసెను. అమాటల కచ్చెరువొంది
యశ్రుబిందుమతి యియ్యకొనెను. అప్పుడు యయాతి యమం
దానంద సందోహాన్వితుండై గాంధర్వవిధిం బరిణయంబై
కామకన్యకయగు నశ్రుబిందుమతితోఁ గూడ సముద్రతీరమం
దును, పర్వతాగ్ర భాగములందును, నదీతీరంబులందును,
నానావిధ శృంగార చేష్టలచే రతికేళి సుఖము సనుభవించు
చుండెను.

ఓ భూసురోత్తమా ! పురందర ప్రేరితుండైన మన్మథు
నిచేఁ గల్పితంబులైన మహామాయలచే మోహిత చిత్తుండై
రాత్రిం దివంబులందుఁ గామకన్యా వశంగతుండై గడచిన

కాలంబు నించుకంటైన నెఱుంగక, ననేక సంవత్సరంబులు రతి క్రీడా సుఖము ననుభవించు చుండెను. అట్టియొడ నా కామ కన్యక, తనకు వశంగతుండైన భూకాంతు సవలోకించి నాతోఁ గూడఁ గ్రతువరంబైన నశ్వమేధము నాచరింపు మనిన, నందుల కతం డంగీకరించి పూరువును బిలిచి యీ భార్యతోఁగూడ నశ్వమేధంబు నాచరించెదను. ఋత్విగ్గణంబులను సంభారంబులను, బ్రయత్నించి సంపాదించు మనిన నతండు వినయ పిన మిత కంధరుండై వారిరువురకు నమస్కరించి మీ యాజ్ఞను శిరంబున వహించి, యట్లు చేసెదనని చెప్పి, ఋత్విగ్గణంబులను బిలిపించి, యాగోపకరణంబులయిన ద్రవ్యంబులను సంపాదించి, భూపాలకుల నందఱను బిలిపించి, కప్పంబిచ్చుటకును బారితోషికంబుల నిచ్చుటకును నియోగించి, యీ వృత్తాంతమును దండ్రితో విన్నవించెను. అపుడు యయాతి సంతోషాంతరంగుండై యశ్రుబిందుమతితోఁగూడ నశ్వమేధ యాగంబున దీక్షితుండై విప్రోత్తముల కనేక దానంబుల నొసంగి, యింద్రాది దేవతలకు హవిర్భాగంబుల నిచ్చి, యజ్ఞపురుషు నాతాధించి మహాసంతోషముతో నవబృథ స్నాతుండై, బ్రాహ్మణులతోడను, బంధువులతోడను, రాజన్యులతోడను బయలు వెడలి స్వగృహమందుఁ బ్రవేశించి సుఖముగా నుండెను.

అపుడు బ్రాహ్మణాశీర్వచనంబులును, మంగళవాద్యంబులును, జయజయ ధ్వనులును, ముల్లోకములందును నిండెను. అపుడు యయాతి యోకాంతామణీ! యథావిధిగా నశ్వమేధ యాగంబు నాచరించి యజ్ఞపురుషు నారాధించితిని. నీ యభీష్టంబుఁ దీర్చితిని. మఱియొక యభీష్ట కార్యమునుగూడఁ జెప్పి

తివేని జేసెదను. ఇతరుల కసాధ్యంబైనను నాకు సాధ్యంబైన కార్యమును జెప్పుము. ఆకార్యమును ముఖ్యముగాఁ జేసెద ననిన, నత్తటి యాకామకన్యక బ్రహ్మ విష్ణు శివలోకంబులను నిండ్రలోకంబును నాకు జూపింపు మనిన, నా మాటను విని యయాతి కామకన్యకతో నిట్లనియె. ఓ కాంతామణీ! నీవు స్త్రీస్వభావమువలన నవివేకముచే నిట్లు చెప్పుచున్నావు. ఈ మానవ శరీరంబుతో స్వర్గాది లోకంబుల నొందుటకు నెవరి కిని శక్యంబుగాదు. కావున నాశీయ్యది యసాధ్యంబు. దీర్ఘ కాలము తపం బాచరించి, యాగదాన పాపామాదులచే నిండ్రాదుల నారాధించు మహాత్ములు, దివ్యదేహాన్వితులయి స్వర్గాది లోకములం బడయఁ గలరు. నీవట్లు ప్రార్థించుట యనర్హంబని బోధించిన, విని యాకామకన్యక తత్కాలమం దూరకుండెను.

ఓ భూసురోత్తమా! యయాతి కామకన్యకంగూడి నానావిధ భోగంబుల ననుభవించు నమయంబున శర్మిష్ఠా దేవయాన లెత్తెఱంగున, సంచరించిరి. వారి వృత్తాంతమును జెప్పుమనిన, నుకర్కుండు పిప్పలునితో నిట్లనియెను.

అటుపిమ్మట శర్మిష్ఠా దేవయాన లిరువురు యశ్రుబిందుమతీ వయోనూప లావణ్యంబులను, నామె చేయు దాన ధర్మాదులను, నధిక్షేపించుచు, మిక్కిలి స్వర్థాన్వితులయి యుండిరి. ఈవృత్తాంతమును గామకన్యక, దెలిసికొని, భర్తతోఁ జెప్పెను. అపుడతండు క్రోధారుణ లోచనంబుడై యదువును బిలిచి మీతల్లుల నిరువురను శిక్షించి హితవాక్యములను బోధింపు. మనిన, నతం డట్లు శాసించి శ్రుతి స్మృతి విహిత

ధర్మంబులను, బతివ్రతా ధర్మంబులను, బోధించి వారిరువుర స్వర్ణను శమింపఁ జేసెను. అటుపిమ్మట యయాతి మహారాజు సుకృతకర్మంబుల నాచరించుచు విష్ణుధ్యాన పరాయణుడై యాకాంతావణింగూడ దివ్యభోగంబుల ననుభవించుచుఁ చిర కాలము రాజ్యమును బాలించెను. అప్పుడు సకల జనులు, జరామృత్యువర్జితులును, శమ దమ తపస్సత్యశౌచాన్వితులును; విష్ణుధ్యాన పూజా వందనాది పరాయణులును, నగుచు మిక్కిలి సుఖవంతులయి యుండిరి.

యయాతి తన తపస్సును తెలిసికొని చింతిల్లుట.

అటుపిమ్మట దేవేంద్రుండు యయాతిచేయు యాగ దాన హోమాదులను, నతని పరాక్రమంబును, జూచి భీతుండై మేనకను బిలిచి నీవు భూలోకంబునకేగి కామకన్యకం జూచి, నీ కౌశలముచే నహుషాత్మజు నిచటకుఁ దీసికొనివచ్చుటకుఁ, దగిన ప్రయత్నముచేసి తీసికొని రమ్మని యాకామకన్యకతోఁ జెప్పమనిన, మేనక తద్వచనము నాకర్ణించి వల్లెయని భూలోకంబునకుఁ జనుదెంచి, కామకన్యకతో నీ వృత్తాంతంబును జెప్పెను. అంతట నాకామకన్యక దేవేంద్రాభిప్రాయమును మేనకవలనఁ దెలిసికొని నహుషాత్మజునితో నిట్లనియె.

ఓరాజేంద్రా ! నీవు సత్యసంధుండవు. సర్వధర్మజ్ఞుండవు. నాహస్తమందు నీహస్తమునుంచి నీకభీష్టంబైన కార్యమును ముఖ్యముగాఁ జేసెదనని నాపాణిగ్రహణ కాలమందు ప్రతిజ్ఞను జేసితివి. ఇప్పుడు స్వర్గాది లోకంబులను జూపింపుమనిన, నా కసాధ్యంబని నుడివితివి. కాబట్టి నిను బరిత్యజించి పితృమందిరంబునకుఁ బోవుచున్నానని చెప్పెను. నహుషాత్మ

జండామాటలను విని ఓనుందరాంగీ! నీవు చెప్పినకార్యము నాకు సాధ్యమైన యెడలఁ జేసెదను. ఆకార్యంబు నాకసాధ్యంబని యింతకుముందు జెప్పితిని. ఈయభినివేశమును విడిచి, నీవు నాతో సుఖముగా నుండుమనిన, నట్టియెడ కామకన్యక యయాతితో నిట్లనియె.

ఓరాజన్యచూడామణీ! నీవు సర్వలక్షణ సంపన్నుండవు. సర్వధర్మాన్వితుండవు. తేజో బలవీర్యజ్ఞాన సంపన్నుండవు. విష్ణుభక్తులలో నగ్రగణ్యుండవు. విష్ణుధ్యాన పరాయణుండవు. నీయుపదేశ వాక్యంబులచే నకలజనులు జరామృత్యు విహీనులయి గృహద్వారములందుఁ గల్పవృక్ష కామధేను చింతామణి మొదలయిన దేవభోగ్యంబుల ననుభవించు చుండిరి. నీవు శమనపురందర విరోధముచే నకలజనులను మర్త్యలోకంబు నందు విష్ణుధ్యాన పరాయణులను గావించి, స్వతేజో బలవీర్యజ్ఞాన శక్తులచే మహీతలమును స్వర్గలోక తుల్యంబుగాఁ జేసితివి. కావున ముల్లోకములయందును నీతో సమానుండైన భూపాలకుండు లేడు. నీవు నాతోకూడ స్వర్గాదిలోకంబుల కేగుటకు శక్యంబు కాదంటివేని నాతోఁ బ్రతిజ్ఞా పూర్వకంబుగాఁ జెప్పినమాటలన్నియు నసత్యంబులగును. అసత్యము వలనఁ బూర్వపుణ్యము నశింపఁ గలదు. నీయభీష్టంబును ముఖ్యముగా నెరవేర్పగలనని, నుడివెతివి. నీవు నాతోఁగూడ స్వర్గాది లోకంబుల కరుదెంచి, తిల్లోక వైభవంబును నాకుఁ జూపి' సత్యప్రతిజ్ఞుండవై యితర దుష్పాపంబైన యశంబు నొందుము. మీఁదిలోకంబులను జూచి మర్త్యలోకంబునకు రావలెనిన మిక్కిలి యుత్సాహము కలిగినది. కనుక నా

యభీష్టము నెరవేర్చి నీసత్యమును బరిపాలింపుమని ప్రార్థించెను. అపు డామాటలనువిని నీయభీష్టమును నెరవేర్చెదనని యా కామకన్యకతోఁ జెప్పి యంతరంగంబునఁ దానిట్లు చింతించెను.

కాలము సర్వప్రాణులకు మిక్కిలి బలవత్తరమైనది. కాలముచేతనే సకల వృక్షంబులు పుష్ప ఫల పల్లవ శోభితంబులగు చున్నవి. ఒకప్పు డంతర్జల చరంబైన మత్స్యంబు కాల వశంబున జాలంబుచే బంధనంబు నొందుచున్నది. వాయు సమాన వేగంబుగల ఖగ మృగంబులును గాలవశంబున వలల యందు బడి మిక్కిలి దుఃఖము నొందుచున్నవి. సకల ప్రాణుల హాని వృద్ధులకును, మానావ మానములకును, అనాది నిధనంబైన కాలమే ముఖ్యకారణంబు. తల్లిదండ్రులును, సోదరులును, బంధుమిత్ర భృత్యులును, మంత్రిజపంబులును, ద్రవోదానంబులును, గాల వీడితుండైన పురుషుని రక్షించుటకు సమర్థంబులు గాజాలవు. జన్మ మరణంబులును భార్యాపుత్ర క్షేత్ర విత్తాదులును, బుధుషునికే గాల కర్మకృతంబులయిన పాశంబులని యెఱుంగ వలయు. ఆకాశంబునందు వాయువేగంబుచేఁ బరిభ్రమించు జలధరంబుల చందంబునఁ, గాలకర్మ స్వభావంబులచే ముల్లోకంబులు పరిభ్రమించు చుండు. కాలవేగ ప్రేరితంబులయిన కర్మంబులచే సకలజనులు సుఖదుఃఖముల ననుభవించు చుందురు.

కాలకర్మ స్వభావంబులచే బద్ధులయిన సకలజీవులకు మృగ పక్షి విడ్వరాహాది జన్మంబులును, యక్ష కిన్నర గంధర్వ సిద్ధ విద్యాధర దేవ మానవాది జన్మంబులును, సంభవించు చున్నవి. ఆయుః కర్మ విత్త విద్యా నిధనంబు లైదును, సకల

జీవులకు గర్భప్రవేశ కాలమందే కాలకర్మ స్వభావంబులచే నిర్ణీతంబులగు చున్నవి. పురాకృత కర్మం బెవరికి ననుభవించక తీరదు. ధేనుసహస్రంబులలో వత్సంబు తన తల్లియగు ధేను పునుబొందు చందంబున, కాలప్రేరితంబైన కర్మంబు కర్తను బొందును. రాశ్రిందివంబులవలెను, జక్రనేమి క్రమంబువలెను. దిరుగుచు సుకృత దుష్కృతంబులు, సకల జీవులకు సుఖదుఃఖంబులం గలుగఁ జేయు చుండును. కాలధర్మంబులచే బీడితుండైన పురుషుని, గ్రహ రోగ విషసర్పంబులును, డాకిన్యాది రాక్షస గణంబులు, బీడించు చుండును. సకల బంధుగణంబుచే నరక్షితుండైనను జనుండు సర్వరక్షకుండైన పుండరీకాక్షునిచే రక్షితుండై, చిరకాలము సుఖముగా నుండు. వారిచే నతిప్రయత్నముగా రక్షితుండైనను నొకప్పుడు పురుషుండు దైవహతుండయి వినాశంబు నొందు. తైలక్షణ్యముచే నశించు దీపంబు చందంబునఁ గర్మక్షయంబుచే జీవుండుశరీరనాశంబు నొందును.

తొల్లి దేవరాజు ప్రేషితుండైమాతలి నాసమీపంబునకు జనుదెంచిన సమయంబునఁ దద్వచనంబులను నిరాకరించితిని. తత్పరాభవంబుచే నాగృహంబునకు నటీనర్తకాదులందఱు జనుదెంచి నన్నును, మోహవిప్త్తి చిత్తునింజేసి నందువలన, కామాగ్ని సంతాపంబుచేఁ తేజోవిహీనుండనై జరాగ్రస్తుండనైతిని. పిమ్మట జరాదోషంబును భర్గవ వరంబుచేఁ బుత్రున కెచ్చి, వాని తారుణ్యమును గ్రహించి చిరకాలము కామకన్యకతోఁగూడ సకల భోగముల ననుభవించినను, కామము శమింపదయ్యె. ఇట్లు చిరకాలము కామాంధుండై విషయాశామహాపాశ బద్ధుండైన పురుషుని జూచి వీడు వివేక విహీనుం

డని లోకులు పరిహసించెదరు. కావున వైరాగ్యంబును తత్వ బోధంబును మనశ్శాంతిని, శ్రేయస్కాముండైన పురుషుండు సంపాదించవలెను.

ఇప్పుడు నేను కామకన్యాభీష్టమును నెరవేర్చనియెడల, సత్య ధర్మంబుల రెండింటిని, నశింపజేసిన వాడనగుదును. దైవంబు దురతిక్రమంబు గావున దత్కర్మ విపాకం బిప్పుడు సంప్రాప్తంబయ్యెనని, మిక్కిలి చింతాకులితస్వాంతుండై శరణాగత దీనార్త పరిత్రాణ పరాయణుండును, నాశ్రిత కృపాసాగరుండును, నరక్షిత రక్షకుండును, నగు పుండరీకాక్షుని మనోవాక్తాయంబులచే నమస్తరించి, ననురక్షింపుమని ప్రార్థించెను.

అప్పుడు కామకన్యక ఈ ప్రకారముగా చింతాకులిత స్వాంతుండైన కాంతునిం గాంచి, చింత మిక్కిలి దుఃఖకరంబు గావున ప్రాజ్ఞుండైన పురుషుండు చింతను బరిత్యజింప వలెను. నీచింతకుఁ గారణం బెయ్యది యనిన, నపు డాకాంతామణితో నహంపాత్మజం డిట్లనియె.

ఓకాంతామణీ! నేనింతకుముందు నిక్కడనే స్వర్గంబు చేసెదనని మాతలితోఁ జెప్పితిని. ఇప్పుడు నీతోఁగూడ స్వర్గరాది లోకంబులకుఁ జనినయెడల పరాభవము సంప్రాప్తం బయ్యెనని తలంచు చుంటిని. అదియునుంగాక, నేను స్వర్గలోకంబును బొందిన పిమ్మట నేనుఁ బాలించు సకలజనులు శమదమ తప స్సత్య శౌచస్వాధ్యాయ విహీనులై విష్ణుధ్యాన విముఖులయి దీనులయ్యెదరు. పిమ్మట వ్యాధిగ్రస్తులయి జరామృత్యు పీడితులగుచు యమమందిరము నొందగలరు. అందువలనఁ గొంచెము మనంబున నాలోచించు చుంటినని, యా కాంతామణితోఁ

జెప్పి, పుత్రులలో నుత్తముండును, మతిమంతుండును, సర్వ
 ధర్మజ్ఞుండును, జరాయుక్తుండును, నగు పూరువను పుత్రుని
 బిలిచి, పుత్రకా! నీవు మిక్కిలి ధర్మాత్ముండవు. నా శరీరమం
 దుండు తారుణ్యంబును గ్రహించి నీశరీరమందలి జరాదోషం
 బును నా కొనంగుము. నకల కోశ బల వాహనాన్నితంబును,
 జతుస్సముద్ర పరివేష్టితంబును, గిరి నదీ నద గ్రామ నగరారణ్యా
 నివసంబును నగు రాజ్యంబును, దుష్ట నిగ్రహ శిష్టపరిపాలన
 పూర్వకంబుగా ధర్మశాస్త్ర పరాయణుండవై విమర్శించుచు
 జ్ఞానవృద్ధులచే రక్షితుండవై, న్యాయ్యంబుగాఁ బరిపాలింపుము.
 మృగయా ద్యూతపానాది సప్తవ్యసన వర్జితుండవై ప్రతిదిన
 మందును బ్రజల వాంఛితార్థ పరిపూర్తిని జేయుచు, యాగ
 దాన హోమాది పరాయణుండవై వేదశాస్త్రార్థ తత్వమును
 దెలిసికొని, బ్రాహ్మణులకు నిత్య దానంబు సేయుచు, బ్రజ
 లను సుఖముగాఁ బోషింపుము. స్త్రీలను శత్రువులను సేనలను
 విశ్వసింపక వారి వృత్తాంతమును దెలిసికొనుచు జాగరూకుం
 డవై యుండుము. పరస్త్రీ పరధన విముఖుండవై శత్రువులను
 జయించుచు నిత్యానంద పరిపూర్ణుండవై, రాజ్యభోగంబుల
 ననుభవించు చుండుమని యయాతి హితవాక్యముల నుపదేశి
 శించి పూరువు నాశీర్వాదించి, సంతృప్తాంతరంగుండై పితృపితా
 మహాది క్రమంబుచే ప్రాప్తంబైన, నవరత్న ఖచిత స్వర్ణసింహా
 సనంబున స్వయముగాఁ బుత్రుని స్థాపించి పట్టాభిషేకము
 గావించి స్వకీయంబైన జరాదోషంబును గ్రహించి తారుణ్యం
 బును కుమారుని కొనంగి, స్వర్గలోక ప్రయాణోన్ముఖుండై
 యుండె.

యయాతి సకలజన సహింతుడై వైకుంఠలోకంబు
నొందుట.

అటుపిమ్మట నహుషాత్మజుండైన యయాతి, సకల జనులను బిలిచి, పూరుషున నా తనూజుండు మిమ్ములను గుటుంబములతోఁగూడ సుఖముగాఁ బాలింపఁ గలఁడు. నేను నాభార్యలతోఁగూడ సుత్తమ సుఖదాయకంబైన హరిహర హిరణ్యగర్భ లోకంబులను, నింద్రలోకంబును, బొందఁగలననిన, నతనితో సకలజను లిట్లు విన్నవించిరి. ఓరాజేంద్రా! సకల శ్రుతిస్మృతి పురాణేతి హాసంబు లందును, బ్రఖ్యాతంబైన ధర్మంబు శ్రుతంబుగాని దృష్టంబుగాదు. ఇపు డాధర్మంబు కరచరణా ద్యవయవాన్వితంబైన శరీరాకృతిం బూని, నీస్వరూపముగా మాకుఁ బ్రత్యక్షమై మమ్ములను బాలించు చున్నది. నీవు సకల ధర్మతత్వజ్ఞుండవు. సకల కల్యాణ గుణాన్వితుండవు. సదాచార ప్రవర్తకుండవు. కావున సకల ధర్మస్వరూపుండవైతివి. మే మందరము ధర్మంబు మూర్తీభవించి, నహుషాత్మజ రూపంబై, జనించె నని యానందించు చున్నాము.

నీవు నిఖిల ప్రజలను నౌరస పుత్రులవలె నింతవఱకు బాలించితివి. కావున నీతో వినాగా నీమహీతల నివాసము కొంచమైన మాకు సుఖకరంబు గాదు. ఇప్పుడు మేమందఱము బయలు వెడలి నీవు నివసించు స్వర్గాది లోకములయందు నీతోఁగూడ నివసించెదము. ఈమహీతలమందు మాకు భార్యాపుత్ర క్షేత్ర విత్తాదులచేతను, జీవితముచేతను, గొంచమైన ప్రయోజనంబు లేదనిన వారి వచనంబుల నాకర్ణించి,

యా యయాతి, మిక్కిలి సంతసించి, తదాగమనంబునకు నమ్మ
 తించి, వైకుంఠ పార్వద ప్రవర సమాసీతంబును, దివ్య హంస
 యుక్తంబును, శంఖ చక్రాంకిత పతాకా లంకృత హేమధ్వజ
 విరాజితంబును, నానావిధ రత్నఖచిత సువర్ణ కలశాన్విత
 శ్వేత ఛత్ర విరాజితంబును, దివ్యస్త్రీ కరచారు చామర శోభి
 తంబును, నగు నవరత్న ఖచిత కాంచనమయ విమాన వరం
 బును, శర్మిష్ఠా దేవయాన కామకన్యకలతోఁగూడ దివ్యదేహ
 ముతో నధిష్ఠించి తపోబలంబుచే స్వర్గలోకంబున కేగెను.

అపు డతనితోఁగూడ మహీతల నివాసులయిన నకల
 జనులు, తత్సమాన రూపధారులై, వైకుంఠ లోకమును బొంది,
 నకల సురముని గణసేవితండును, ప్రపన్నార్తి హరుండును
 నగునారాయణునికి నమస్కరించి, తత్ప్రసాదంబుచే తల్లోకంబున
 సుఖముగా నివసించి యుండిరి. నహుషాత్మజుండు ముందుగా
 స్వర్గలోకంబున కేగి, దేవేంద్రునకు నమస్కరించెను. అపుడు
 సహస్రాక్షుండు యక్షకిన్నర గంధర్వ సిద్ధవిద్యాధర సురముని
 గణంబులతోఁగూడ వెదురుగా వచ్చి, నతని స్వాగతంబును
 శ్లాఘించుచు, మీ తపోబలంబుచే సంపాదితంబులయిన దివ్య
 భోగంబుల నీలోకమునందు యధేచ్ఛముగా ననుభవింపుడనిన,
 నహుషాత్మజుండు మందస్మిత ముఖరవిందుడై తా మాచ
 రించు శౌరవంబునకు సంతసించితిని, సనాతనంబైన బ్రహ్మ
 లోకంబున కేగుచుంటిని. నాకానతిండని దేవేంద్రునిఁ బ్రార్థించి
 బృందారక బృందస్తూయమానుడై, బ్రహ్మలోకంబునకుం
 జని యతనిచే నన్మానితుండై శివలోకంబున కరిగి నకల సుర
 ముని బూజతులయిన పార్వతీపరమేశ్వరులకు నమస్కరించి,

భార్యలతోఁగూడఁ గొన్నిదినములు శివమందిరంబున నివసించెను. అపుడు పార్వతీపమేశ్వరు లిరువురు నామహీకాంతునితో నిట్లనిరి.

ఓరాజోత్తమా ! చిరకాలము మమ్ములను శ్రీమహావిష్ణువును భేదబుద్ధి రహితుండవై ధ్యానపూజా వందనాదులచే నారాధించితివి. కావున మాకు మిక్కిలి ప్రియుండవు. శ్రీమహావిష్ణ్వారాధనచే విష్ణుభక్తుండవు కావున నీతిపఃప్రభావ సంప్రాప్తంబులైన శివకేశవ లోకములందు నివసించి యధేచ్ఛంబుగా నితర దుష్ప్రాప్తంబులయిన దివ్యభోగంబుల ననుభవింపు మనిన, దద్వచనముల నాకర్ణించి కొంతకాల మచ్చట దివ్యభోగంబుల ననుభవించుచు నివసించి యుండెను. అటు పిమ్మట యయాతి వినయ వినమిత కంధరుండై భక్తిపూర్వకంబుగా నుమామహేశ్వర పాదారవిందంబులకు నమస్కరించి యద్వితీయ చిదానంద రూపంబగు పరమాత్మ, గుణభేదముచే మూర్తి త్రయాత్మకంబై తేజరిల్లుచున్నది. కావున మూర్తిత్రయంబునకుఁ గొంచెమైన భేదంబు లేదని నేనెఱుంగుదును. మీ రిరువురు సతికల్యాణ రూపులు ధ్యాన పూజావందనాదులచేఁ బురాణ దౌపతులయిన మిమ్ముల నారాధించు భక్తులు సకల కల్యాణంబుల నొందఁగలరు. మీ యనుగ్రహంబుచే నేనుసార్వభౌముండను. సకల కల్యాణ గుణాన్వితుండను. సకల ధర్మపరుండనునై భూలోకంబునఁ జిరకాలము దివ్యభోగంబుల ననుభవించి, మీ సమీపంబునకుఁ జనుదెంచి సనక సనందనాది దుష్ప్రాప్తంబైన మీ దివ్యమంగళవిగ్రహము నవలోకించి కృతార్థుండ నైతిని.

ఇప్పుడు భగవదాజ్ఞను గాంచి వైకుంఠ లోకంబున
 కేగెద నని, వారితో విజ్ఞాపనంబు చేసి, తదాజ్ఞానశంబునఁ
 దల్లోకంబున కేగి, నిఖిల సురమునియక్ష కిన్నరగంధర్వాది
 సేవితుండును, శంఖచక్ర గదాపద్మహస్తుండును, బీతకాశే
 యాంబర ధరుండును, వనమాలికా ధరుండును, రమణీయ
 కౌస్తుభాలంకృత కంధరుండును, మహాలక్ష్మీ సహితండును,
 మహాయోగి హృదయారవింద సంసృపిత చరణశీలయుండును,
 భక్తాభీష్ట ఫలప్రదుండును, పరమ పురుషార్థ దాయకుండును,
 శ్వేతిచక్ర చామర సంశోభితండును, నగు మహావిష్ణువు నవ
 లోకించి యయాతి భార్యలతోఁగూడ నమస్తరించెను. అప్పుడు
 మధుసూదనుండు యయాతిని జూచి సంతసించి, నతనితో
 నిట్లనియె. ఓరాజేంద్రా! నీవు చిరకాలము భక్తిశ్రద్ధలతో
 శమదమాది గుణాన్వితుండవై నన్నారాధించితివి కావున,
 నాకుఁ బ్రియభక్తుండ వైతివి. నీ కభీష్టంబైన వరము నొసం
 గెద వేడుమనిన సంతతము నీపాదారవింద భక్తిని, దాస్య
 మును, నా కొసంగు మని ప్రార్థించెను. పిమ్మట మధుసూద
 నుండు వల్లెయని యంగీకరించి, భార్యలతోఁగూడ నీ వీలోకం
 బున దివ్యభోగంబుల ననుభవింపు మని చెప్పెను. తదనంతరం
 బారాజన్యుండు మధుసూదనాజ్ఞచే వైకుంఠ లోకంబున నివ
 సించి దివ్యభోగంబుల ననుభవించు చుండెను.

పితృ వాక్య పరిపాలనా ఫలము

ఓ భూసురోత్తమా! పుత్రులకు సకల సుఖప్రదంబును
 సంసార తారకంబును, బాపనాశకంబును, లోకప్రసిద్ధంబును

నగు యయాతి చరిత్రంబును నీకుఁ జెప్పితిని. పూరువను పుత్రుండు పితృవాక్య పరిపాలనంబుచే నకల రాజ్యలాభంబు నొందెను. యదువు మొదలయిన పుత్రులందఱుఁ బితృశాపంబుచే రాజ్యవిహీనులై యనేక దుఃఖముల నొందిరి. తల్లిదండ్రులను భక్తిశ్రద్ధలతోఁ బూజించుచు వారి యాజ్ఞను బాలించు పుత్రులు గంగాన్నాన వృధ్విదానాది నకల పుణ్య కర్మ ఫలంబు నొందఁగలరు. తల్లిదండ్రులు సర్వదేవతా స్వరూపులును, గంగాది నకలతీర్థ రూపులును, గావున వారు పుత్రులను బిలిచినపు డత్యాదరముతో వారి సమీపంబున కరుదెంచి వారుచెప్పిన పనులను భక్తిశ్రద్ధలతోఁ జేయుచుండ వలయును. అనుదినమందును వారి సాదసంవాహనము చేయ వలయు. అట్లు చేయు పుత్రులు స్వర్గాపవర్గముల నగాయాన సముగాఁ బొందఁగలరు. వారికిఁ బ్రతీకూలముగా సంచరించుచుఁ బితృమాతృ భక్తిలేనివారు, నరక దుఃఖముల ననుభవించి పిమ్మట హీనయోనులందు జనించెదరు. కావున మహాత్ముల వలన నేసిధర్మములను దెలిసికొని యనుదినమందును భక్తిశ్రద్ధలతోఁ బితృమాతృ శుశ్రూషణంబు సేయుచు వారి యనుగ్రహంబు వలన జ్ఞానవిజ్ఞాన సంపన్నుండ నైతిని. కావున నీవును పితృమాతృ శిశ్రూషణంబువలన విజ్ఞాన సంపన్నుండవై యైహికాముష్మిక సుఖంబుల నొందఁగలవనినఁ, దద్వచనముల నాకర్ణించి పిప్పలుండను విప్రుండు సుకర్మునకు నమ స్కరించి, తదనుజ్ఞను గైకొని, పితృమాతృ సంరక్షణంబుచేసి తాత్ప్రభావంబువలన స్వర్గలోకంబున కేగి, విమానారూఢుండై నకల దివ్యభోగముల ననుభవించి క్రమముగా ముక్తుండయ్యె

ఈ ప్రకారము సుకర్ముండును బిత్తుమాతృ శిశూషాప్రభావంబుచే నైహికాముష్మిక సుఖంబుల ననుభవించి, మోక్ష సామ్రాజ్యంబు నొందెను. ఓ వేనమహారాజా! యిత్రైటం గున నీకుఁ బితృసేవా ప్రభావంబును వక్షాణించితిని. మఱియొక వృత్తాంతము నడిగితివేని, జెప్పెద ననిన, మహావిష్ణువుతో వేన భూపాలుం డిట్లనియె.

కుంజరంబును శుకంబు పుత్రులతో సంభాషించుట

దేవదేవా! నీవు సర్వజ్ఞుండవు, కావున నీవలన నధిక పుణ్యప్రదాయకంబులైన భార్యతీర్థ పితృమాతృ సేవామహిమంబులను విని సంతసించితిని. గురుతీర్థ మహిమంబును జెప్పుమనిన, శ్రీ మహావిష్ణువు వేనభూపాలునితో నిట్లనియె.

ఓ రాజేంద్రా! గుర్వనుగ్రహంబువలన సకల శిష్యులు ధర్మజ్ఞులయి యనేక సుకృతకర్మముల నాచరించి జ్ఞానవిజ్ఞాన సంపన్నులయి నానావిధ భోగముల ననుభవించి పునరావృత్తి రహితంబైన మోక్ష సామ్రాజ్యంబు నొందగలరు. సూర్య చంద్రులు, దివారాత్రంబులందు సకల లోకాంధకారంబును, దీపంబు గృహమధ్యాంధకారంబును, నశింపఁ జేయుచందంబున శిష్యహృదయాంధకారంబును గురువు నశింపఁజేయును గావున, వేదశాస్త్ర కోవిదుండైన గురువుతో సమానుండు మఱియొకండు లేడని తెలిసికొనుము. ఈ యర్థమం దొక పురాలనేతి హాసంబు గలదు. దానిం జెప్పెద సానధానుండవై వినుము. భర్గవ కులీత్పన్నుండైన చ్యవనుండను మునిసత్తముండు, తీర్థయాత్రాపరుండై గంగా గోదావరీ నర్మదా

మొదలయిన మహానదులందు స్నాన సంధ్యాతర్కణాదుల నాచరించి, నర్మదా దక్షిణకూలమందుండు బ్రహ్మేశ కపిలేశ మార్కండేయేశ్వరామర కంటకేశ్వరాదిలింగంబులం బూజించి స్తుతిచేసి నమస్కరించి యొక వటవృక్ష మూలంబున శీతల వృక్షఛాయయందు సుఖ సుప్తుండై కొంతనేపటికి మేల్కొని వృక్షాగ్రస్థిత శుకంబుల సంభాషణంబును వినుచు గూరుచుండెను.

ఆవృక్షాగ్రమందు కుంజరంబును వృద్ధశుకంబు భార్యతోఁగూడ నివసించి యుండెను. ఆవృద్ధశుకంబునకు నుజ్జ్వలుండనియు, సముజ్జ్వలుండనియు, విజ్జ్వలుండనియు, గపింజలుండనియు, నలుగురు పుత్రులుగలరు. ఆపుత్రులు నానాదేశ గిరికందరాదులయందుఁ బరిభ్రమించి తున్పాసాదులను శమింపఁజేసికొని, యమృత తుల్యంబులైన ఫలంబులను జలంబులను దీసికొనివచ్చి యాఫలజలంబులచేఁ దల్లిదండ్రులకుఁ దృప్తిని గలుగఁజేసి పక్షవాతంబుచే వీచుచు వారి సమీపంబునఁ గూరుచుండిరి. అపు డావృద్ధశుకంబు భార్యతోఁగూడ నాహారముచేఁ దృప్తినొందిన పిమ్మట నుజ్జ్వలుండను పుత్రుని బిలిచి. నీ వెక్కడక్కడఁ దిరిగితివి. ఏ యపూర్వ వృత్తాంతము నవలోకించితివి. చెప్పమనిన నాపుత్రుండు వినయ వినమితకంఠుండై తండ్రికి నమస్కరించి చెప్పటకు నుపక్రమించెను.

నే నాహారముకొఱకు నతివ్రయత్నముతో నక్కడక్కడ సంచరించుచు నొకప్పుడుఁ బ్లక్షద్వీపంబున కేగితిని. అక్కడ మధుర ఫలంబులను జలంబులను గ్రోలి తృప్తినొంది సుఖముగా సంచరించు సమయంబున నత్యాశ్చర్య కరంబైన

యొక వృత్తాంతమును జూచితిని. ఆద్వీపమందు గిరినదీ నదా
న్వితంబులును, కమల కల్పార నీలేందీవర శోభిత సరోవరాన్వి
తంబులును, నగు ననేక పురవరంబులును, గ్రామంబులును,
గలవు. అందుండు సకలజనులు దాన దాక్షిణ్యాది గుణాన్వితు
లును, సత్య ధర్మపరాయణులును, మహాతేజో వంతులును,
నగుచు సుఖముగా నివసించియుండిరి. ఆద్వీపమం దొక పుర
వరంబున, దయా సత్యశౌచాన్వితుండును, దుష్టనిగ్రహ శిష్టా
నుగ్రహ దక్షుండును, మహాతేజోవంతుండును, నగు దివో
దాసుండను మహారాజు ప్రఖ్యాతుండై యుండె. అతనికి నిరు
పమ నయోరూపలావణ్యాన్వితంబైన దివ్యదేవి యను నారీ
రత్నము కూతురై జనించె. యాబాలిక, దినదిన ప్రవర్ధ
మానయై శుక్లవక్ష చంద్రరేఖవలె వృద్ధి నొందు చుండెను.
అంతట దివోదాసుం డాచిన్నదాని వివాహవ యస్సు నవలో
కించి, చిత్రసేనుండను నొకరాజు పుత్రునకు యథావిధిగానిచ్చి
వివాహము గావించెను.

అటుపిమ్మట వివాహ మధ్యకాలంబున, నాచిత్రసే
నుండు దైవవశంబున మృతినొందెను. అపుడు దివోదాసుం
డతించితాకులిత స్వాతుండై, వేదశాస్త్ర కోవిదులైన
బ్రాహ్మణులను బిలిచి, నాకుమార్తె విషయమయి నేనేమి
చేయవలయు నని యడిగిన నాభూసురోత్తములు, రజస్వల
కాకుండా యున్నకాలమందు ముందుగా భర్త కాలధర్మము
నొందినయెడల, మఱియొక వరునకిచ్చి వివాహము చేయవచ్చు
నని చెప్పిరి. అపుడు దివోదాసుం డింద్రప్రస్థపురంబున కేగి
యింద్రసేనుండను రాజపుత్రుని కొఱకుఁ దనపుత్రిక నిచ్చి

మరల వివాహము చేసెను. ఆవరుండును బురాకృత కర్మం బుచే లగ్నదోషంబువలనఁ గాలధర్మము నొందెను. ఇత్రైఱంగు ననేకవింశతి భర్తలు మృత్యులయిరి. అపుడు దివోదా నుండు మంత్రులతో నాలోచించి స్వయంవరమును జేసెను. ఈబాలికావయోరూప లావణ్యంబులచే ననేక మహారాజులు విని కామాకులిత స్వాంతులై మోహవిష్ట చిత్తులయి, సమ రాంగణమందు స్వభుజ పతాక్రమముచే హతులయి మృతు లయిరి. ఈప్రకారంబుగా మహాత్ములయిన క్షత్రియుల నాశం బును విని, యా దివ్యదేవి యతిదుఃఖార్తయై, కరుణముగా విలపించుచు గిరికందర మధ్యంబున నివసించి యుండెను. ఈ యపూర్వ వృత్తాంతమును నేను జూచితిని. ఈకన్యకా వైధ వ్యంబునకుఁ గారణంబును సవిస్తరముగా జెప్పుమనిన, నా పుత్రునితో వృద్ధశుకం బిట్లనియె.

పుత్రకా! నీవు సావధాన చిత్తుండవై వినుము, సకల పాపనివర్తకంబును, బరమ పవిత్రంబును, నగు వారాణసియను పురవరంబుగలదు. అచట మహాప్రాజ్ఞుండును, ధనధాన్య సమ నివృతుండును, నగు నువీరుండను వైశ్యుండు గలఁడు. అతనికి నిరుపమ వయోరూపలావణ్యాన్వితయైన చిత్రాదేవియను భార్యకలదు. ఆభార్య యెల్లపుడు భర్తను నిందించుచుఁ గలహ ప్రియురాలై కులాచారములను బరిత్యజించి పరపురుషులతో హాస్యము చేయుచు యధేచ్ఛముగా విహరించు చుండెడిది. అనుదినమందును, పరగృహములందు నివసించి సాధుబాధా నివృతయై, పరచ్ఛిద్రముల నవలోకించుచు ననేక కులస్త్రీలకు

భర్తృలతో ద్వేషమును భర్తృమరణ దుఃఖములను, గలుగఁజేయుచుండెడిది. అపుడు భర్తయైన సువీరుఁ డిది మహాపాపాత్మురాలని తలంచి, దానినిఁ బరిత్యజించి, మఱియొక కన్యకను వివాహము చేసికొనెను.

చిత్రాదేవిచరిత్ర

అటుపిమ్మట నాచిత్రాదేవి యతిపాపాత్ములయిన పరపురుషులతో ననవరతము, సంగమాలింగన సుఖంబుల ననుభవించుచు, మహాపతివ్రతలైన స్త్రీలను, ధనాశచేతను, విశ్వాసకర వాక్యంబులచేతను, వస్త్రభూషణంబులచేతను, స్వాధీనము చేసికొని వారికిఁ బరపురుష సమావేశమును గలుగఁజేయుచు ననేక గృహశతంబులను నశింపఁజేసెను. పిమ్మట మరణము నొంది యమలోకమందు రౌరవాది మహానరక దుఃఖముల ననుభవించి, పూర్వజన్మాచరిత దుష్కృతానుసారముగా, నీ జన్మమునందు ననేక భర్తృమరణ దుఃఖంబును, సమరాంగణమం దనేక క్షత్రియ నాశదుఃఖంబు ననుభవించి, గిరికందర మధ్యంబున రోదనము చేయుచుండెను. పురాకృతం బెవరికి ననుభవింపక తీరదు. కావున ననేక స్త్రీలకు దూతీకర్మంబుచే భర్తృమరణ దుఃఖమును గలుగఁజేయుటవలనను, విషదానంబుచే ననేకులు మృతినొందుటవలనను, ననేక పర్యాయములు భర్తృమరణ దుఃఖము ననుభవించె ననినఁ, దద్వృత్తాంబును విని, యుజ్జ్వలుండు వృద్ధశుకంబుతో నిట్లనియె.

అదివ్యదేవి యేపుణ్యకర్మ ప్రభావంబుచే మహారాజ పుత్రికయై జనించెనో యాపుణ్యకర్మంబును జెప్పుమనిన, వృద్ధ

శుకంబు పుత్రునితో నిట్లనియె. తొల్లి సువీరుండను వైశ్యునకు భార్యయైయున్న సమయంబున, మహాతేజోవంతుండును, సిద్ధపురుషుండును, నగు నొక మహాయోగీశ్వరుండు, గ్రీష్మసంతాపముచే డస్సి, త్సుత్పిపాసా వీడితుండై, శీతల ఛాయాపేక్షచే గృహద్వార సమీపంబునకు జనుదెంచెను. అపుడా మహాయోగినిఁ జూచి సువీరపత్ని యాననపాద ప్రక్షాళన స్వాగతవాక్యంబులచే సాదరంబుగా గారవించి గోధూమచూర్ణశర్కరాఘృత దధిమద్ధంబులచేతను, నానావిధ సుపక్వ ఫలంబులచేతను, సుస్వాదు పానీయంబులచేతను, త్సుత్పిపాసాది పరిశ్రమను బోగొట్టి, కొంతకాలము నివసింపఁజేసి పాద సంవాహనాదులచేఁ జరకాలము నేవించెను. అతం డక్కడఁ గొన్నిదినంబులు నివసించి యొక మహారణ్యంబునకుఁ జెను.

అటుపిమ్మట మఱికొన్ని దినంబులకుఁ గర్మవశంబున మృతినొంది యమలోకంబున రౌరవాది మహానరక దుఃఖముల ననుభవించి, యామహాయోగి ప్రసాదంబుచే నివోదాన పుత్రికయై, మృష్టాన్న పానంబుల ననుభవించుచు సుఖముగా నుండెను. అనేక స్త్రీలకు భర్తృమరణ దుఃఖమును గలుగఁజేసి యనేక గృహములను నశింపఁజేయుటచేతను, మఱికొన్ని పాపకర్మంబులచేతను యీజన్మంబునందు, జైధవ్య దుఃఖము సంప్రాప్తంబయ్యె ననినఁ, దద్వచనముల నాకర్ణించి యుజ్జ్వలుం డిట్లనియె. ఈ రాజపుత్రికయైన దివ్యదేవి యేకాకినియై మహారణ్యమధ్యంబున మిక్కిలి దుఃఖించుచున్నది. ఈదుఃఖ నివృత్త్యుపాయం బెయ్యది. యనిన, నావాక్యమును విని యొకక్షణకాల మాలోచించి తిర్యగ్జన్మంబుచే నావివేకంబు నప్తప్రాయ

మైనను వటవృక్ష సంఘంబుచేతను, నర్మదా ప్రభావంబుచేతను, శ్రీమహావిష్ణునుగ్రహంబు చేతను, బాపవిముక్తనై మోక్షోపాయంబైన ధర్మంబును జెప్పచున్నాను. వినుము.

(శ్రీ) మహావిష్ణుని, పారమార్థిక స్వరూపజ్ఞానముచేతను, సగుణ స్వరూప ధ్యానముచేతను, ప్రతభేదంబులచేతను, నామ సంకీర్తనంబుచేతను, సకల దురితక్షయంబు నొంది, దివ్యదేవి, ముక్తింబడయఁ గలదు. ముందుగా నిరాకారంబైన విష్ణుస్వరూపమును జెప్పచున్నాను. ప్రజ్వలించునగ్ని, దారుచయంబును, సువర్ణమలమును, నశింపజేయు చందంబున జ్ఞానాగ్ని సకల పాపములను నశింపజేసి మోక్షమును గలుగఁజేయును. అంత ర్యామియైన పరమాత్మ జన్మ జరామరణ వర్జితుండును, త్వక్ష్ణు శ్రోత్రాది జ్ఞానేంద్రియ వర్జితుండును, వాక్పాణి పాదాది కర్మేంద్రియ వర్జితుండును, చిదానంద మయిండును, గాఢన స్థూల సూక్ష్మ కారణశరీర విహీనుండును, సర్వ సాక్షియు, నగుచు సకల శరీరంబులందును నేకరూపంబుగాఁ బ్రకాశించువాఁడు. సూర్యలోకంబుచేఁ బ్రకాశించు జగంబు వగిది యాత్మచైతన్య ప్రకాశంబుచే సకల ప్రపంచంబు, నతని యందుఁ బ్రకాశించు చుండు. సకల ప్రపంచోపాదాన కారణంబును నఖిలాధారంబును నగు పరమాత్మయందు జలమం దావిర్భవించు ఫేన బుద్బుద తరంగాదులవలె జగంబులు స్వర్ణ సిథిలయంబులం బొందు చుండు. కావున నిది యనిత్యంబనియు, సర్వసాక్షియగు కూటస్థుండు నిత్యమనియు, దెలిసికొనిన ముక్తిం జొందెదరు. ఇట్లు నిరాకారంబైన విష్ణుస్వరూపంబును జెప్పితిని. సాకారంబైన విష్ణుస్వరూపమును జెప్పెద

వినుము. పూర్ణేంద్రునిభవక్తుండును, వనమాలాలంకృత కంఠ రుండును, శంఖచక్ర గదాపద్మహస్తుండును, శ్రీవత్స కాస్తుభా లంకృత వక్షుండును, బీత కాశేయాంబర ధరుండును, గరుడా రూఢుండును, సగు శ్రీమహావిష్ణువును, ధ్యాన పూజావంద నాదులచే నారాధించు వారు, సకల పాపవిముక్తులయి వైకుంఠ లోకము నొందఁగలరు.

ద్వాదశోత్తరనామ శతకము

ఇటుపిమ్మట విష్ణువ్రత భేదంబులను, ద్వాదశోత్తర నామ శతకంబును, జెప్పుచున్నాను సావధానుండవై వినుము. ఏకాదశీ వ్రతంబును, గృష్టాష్టమీ వ్రతంబును, ద్వాదశీ వ్రతంబును, బంచ పర్వంబులు, నశూన్య శయనవ్రతంబును, శ్రీరామనవమీ వ్రతంబును, విష్ణుప్రీతికరంబులై మోక్ష సామ్రాజ్యము నొసంగుచున్నవి. ఇపుడు ద్వాదశోత్తర నామ శతకంబును వినుము.

అస్యశ్రీ ద్వాదశోత్తర విష్ణునామ శతస్తోత్ర మహామం త్రస్య బ్రహ్మయుషిః. గాయత్రీఛందః. హృషీకేశ ఇతి వీజం. కేశవఇతి శక్తిః. మధుసూదనఇతి కీలకం. సకలకామనాసిద్ధ్యర్థో మోక్షార్థేచ నామపాఠే వినియోగః.

శ్లో॥ నమామ్యహం హృషీకేశం కేశవంమధుసూదనం
సూదనం సర్వదైత్యానాం నారాయణ మనామయం॥ ౧
శ్రీకరం విజయం కృష్ణ మనంతం వామనం తథా
విష్ణుం విశ్వేశ్వరం జిష్ణుం విశ్వత్కానం సురార్చితం॥ ౨

అనఘం త్వఘహర్తారం నారసింహం శ్రీయఃప్రియం
 శ్రీపతిం శ్రీధరం శ్రీదం శ్రీనీలాసం మహేంద్రాయం॥ 3
 శ్రీరామం మాధవం శౌరిం క్షమారూపం జనార్దనం
 సర్వజ్ఞం సర్వవేత్తారం సర్వేశం సర్వదాయకం॥ 4
 హరిం మురారిం గోవిందం పద్మనాభం ప్రణావతిం ।
 ఆనందం జ్ఞాన సంపన్నం విజ్ఞానం జ్ఞానదాయకం॥ 5
 అచ్యుతం నబలం చంద్ర వక్త్రం వ్యాప్తపరావరం ।
 యోగేశ్వరం జగద్యోనిం బ్రహ్మరూపం మహేశ్వరం॥ 6
 ముకుందం చాపి వైకుంఠ మేకరూపం కవిం విభుం ।
 వాసుదేవం మహాదేవం బ్రహ్మణ్యం బ్రాహ్మణప్రియం॥ 7
 గో ప్రియం గోహితం యజ్ఞం యజ్ఞాంగం యజ్ఞవర్ధనం ।
 యజ్ఞస్య ఫలభోక్తారం వేదవేదాంగపారగం॥ 8
 వేదజ్ఞం వేదరూపం తం విద్యావాసం సురేశ్వరం ।
 ప్రత్యక్షం చ మహాహంసం శార్ఙ్గపాణిం పురాతనం॥ 9
 పుష్కరం పుష్కరాక్షం చ వారాహం ధరణీధరం ।
 ప్రద్యుమ్నం కామసాలంచ వ్యాసారాధ్యం సురేశ్వరం॥ 10
 సర్వసౌఖ్యం మహాసౌఖ్యం సాంఖ్యం చ పురుషోత్తమం ।
 యోగరూపం మహాత్మానం యోగీశ మజితంప్రియం॥ 11
 అనురారిం లోకనాథం పద్మహస్తం గదాధరం ।
 గుహావాసం సర్వవాసం పుణ్యవాసం మహాజనం॥ 12

బృందానాథం బృహత్కాయం పావనం పావనాశనం ।

గోపీనాథం గోపనఖం గోపాలం గోగణాశ్రయం॥ ౧౩

పరాత్మానం పరాధీశం కపిలం కార్యమానుషం ।

సమామృతం సదాభక్త్యా మనోవాక్తాయ కర్మభిః॥ ౧౪

ఈ విష్ణుద్వాదశోత్తర నామశతకంబును సాలగ్రామ సమీపమందైనను, విష్ణుక్షేత్రమందైనను, భక్తిశ్రద్ధలతోఁ గాలత్రయముందుఁ బఠించువారును, శ్రీకృష్ణుని ధ్యానపూజా వందనాదులచే నారాధించు వారును, అశూన్య శయనవ్రతంబును శ్రీకృష్ణ జన్మాష్టమీ, శ్రీరామనవమీ వ్రతంబులను నేకాదశ్యుపవాస జాగరణంబులను జేయువారును, కార్తిక మాసమందును మాఘమాసమందును బ్రాతస్నాన మాచరించి శ్రీకృష్ణునిఁ బూజించువారును, విగత పాపులయి జ్యోతిష్టోమాష్టోర్యామ పాండరీక వాజపేయాశ్వమేధాది యాగఫలంబుల నొంది వైకుంఠ లోకంబున సుఖముగా నివసించెదరు. బ్రాహ్మణుం డీ నామ శతకంబును బఠించిన, వేదార్థ తత్వజ్ఞుండును, క్షత్రియుండు పఠించిన, శత్రుజయాన్వితుండును, వైశ్యుండు ధనధాన్యసమృద్ధుండును, శూద్రుండు బ్రాహ్మణునివలన వినినయెడల, భావిజన్మంబున విప్రుండై జనించి వేదాధ్యయన పూర్వకంబైన సుకృతకర్మంబులను బొందఁగలరు. సకల జీవులకు నైహికాముష్మిక సుఖ సాధనంబు గావున నీ నామశతకంబును భక్తిశ్రద్ధలతోఁ బఠించు వారు, సకలాభీష్టంబుల నొందఁగలరు.

దివ్యదేవి వైకుంఠమును దొందుట

ఓవుత్రకా! పరమాత్మ స్వరూప విజ్ఞానంబును, సాకార విష్ణుధ్యానంబును, నశూన్య శయనాది ప్రత్యేకంబులను, ద్వాదశోత్తర విష్ణునామ శతకంబును, నీకు నుపదేశించితిని. కావున నీవిక్కడనుండి బయలువెడలి, యా దివ్యదేవి సమీపంబున కేగి, యీనాలుగిటిని నామెకు బోధింపుము. శ్రీమహావిష్ణునుగ్రహంబుచే విముక్త పాపయై వైకుంఠలోకము నొందగలదనిన, నుజ్జ్వలుండు తద్వాక్యములను విని తల్లిదండ్రులకు నమస్కరించి, యతివేగముతోఁ బల్క ద్వీపంబున కేగి, నానావిధ రత్నమయ శృంగాన్వితంబును, మురముని సిద్ధసాధ్య యక్షకిన్నర గంధర్వసేవితంబును, నానా నదీ ప్రవాహ సంకులంబును, ననేకవిధ విహంగమ కలకలధ్వని సంకులంబును, నప్సరోగణ సహితంబును, నగు సర్వతో భద్రగిరి పరమందలి కందర మధ్యభాగంబున, రోదనము సేయుచున్న రాజకన్యకను గాంచి, నీ వెవ్వతెవు. ఈవిజన ప్రదేశమం దొంటరిగా నుండి నీవు యుజించుటకుఁ గారణం బెయ్యది. నీవృత్తాంతమును నమగ్రంబుగాఁ జెప్పుమనిన నా రాజకన్యక యుజ్జ్వలునితో నిట్లనియె.

ఓ మహాత్మా! నా పూర్వపుణ్యంబుచేఁ బక్షిరూపంబు నొంది యిచటకుఁ జనుదెంచి మనుష్యవాక్కులచే సంభాషించు చున్నావు. నీవు కృపార్ద్ర హృదయుండును, సిద్ధపును యుండును నగు మహాయోగీంద్రుండ వని భావించెను. మహాభాగ్యముచే నిన్నును జూచి నేను ధన్యురాల నైతిని. నా

వృత్తాంతమును జెప్పెద వినుమని తన వృత్తాంతమును సవిస్తరముగాఁ జెప్పి దుఃఖించెను. అపు డజ్జలుం డింతకుముందు నీ వృత్తాంతంబును సమగ్రంబుగా విని యీ దుఃఖ నివృత్త్యుపాయం బేది యని, మా జనకు నడిగి తన్నివృత్త్యుపాయంబును దెలిసికొని నీ సమీపంబున కేతెంచి, తదాజ్ఞచేఁ జెప్పుచుంటిని. సావధాన చిత్తముతో వినుమని రాజకన్యకతో నుజ్జ్వలుం డిట్లనియె.

ఓనారీమణీ! నీవు తొల్లి వారాణసీ పురవరంబున నువీరుండను వైశ్యునకు భార్యవై యెల్లప్పుడు భర్తను నిందించుచు, సతిపాపచిత్తులును యావనవంతులును నగు పరపురుషులతోఁగూడి మందస్మితముతో సంభాషించు చుండెడిదానవు. పరగృహములందుఁ దఱచుగా నివసించి పతివ్రతలైన స్త్రీలను ధనలోభంబుచేతను, విశ్వాసకర వాక్యంబులచేతను, స్వాధీనము చేసికొని, యాస్త్రీలకు పరపురుషులను సంఘటింపఁ జేయుచు విషదానముచే భర్తృమరణ దుఃఖమును గలుగఁజేసి యనేక గృహశతములను నశింపఁజేయుటచే నీజన్మంబున ననేక భర్తృమరణ దుఃఖంబుల ననుభవించితివి. ఇపు డింద్రియంబులను జయించి యాహారనియమంబుతో నధశ్యయన బ్రహ్మచర్య నియమమును స్వీకరించి దేహేంద్రియ షణ్బుద్ధి విలక్షణుడును సర్వసాక్షియు సర్వాధారుండును నగు పరమాత్మను దెలిసికొని సాకారంబైన విష్ణుస్వరూపమును హృదయాంబుజంబునందు ధ్యానించుచు, సశూన్య శయనవ్రతంబును, శ్రీకృష్ణ జన్మాష్టమీ వ్రతంబును, శ్రీరామ నవమీ వ్రతంబును, నేకాదశ్యుపవాస జాగరణంబులను, భక్తిశ్రద్ధలతో నాచరింపు

మని చెప్పి పూర్వోక్త విష్ణునామ శతకంబును నుపదేశించి యీ ద్వాదశోత్తర విష్ణునామ శతకంబును సర్వకాలమందును బఠింపుము. ఈవైష్ణవ ధర్మాచరణంబుచే నిఖిల పాపంబులు నశింప గలవు. పిమ్మట పరిశుద్ధురాలవై విష్ణులోకము నొంద గలవని చెప్పి, యాకాశమార్గంబున కెగిరి. స్వస్థానము నొందెను.

అపు డారాజకన్యక కామక్రోధ వర్జితయై యాహార నియమంబుతో వైష్ణవధర్మంబుల నాచరించుచు, మూడు సంవత్సరంబులు తీవ్రతపం బాచరించెను. అటుపిమ్మట నింద్ర సీల ఘనశ్యాముండును, శంఖ చక్ర గదా పద్మహస్తండును, బీతాంబరుండును, సర్వాధరణ శోభాన్వితుండును, మహేశ్వరుండును, వరదుండును నగు జనార్దనుండు బ్రసన్నుండై యభీష్టమయిన వరము నొసంగెద వేడుమనిన నపు డాదివ్యదేవి యాదేవునికి నమస్కరించి విష్ణుతేజోధర్మితయై బద్ధాంజలివుట యయి, వేపమాన గాత్రంబుతోను, గద్గద స్వరంబుతోను, నిట్లు పలికెను. ఓ దేవదేవా! నీవు మహామహుండవు. మహానుభావుండవు. సర్వశక్తి యుక్తుండవు. నే నబలను, వివేకము లేనిదానను, ఆ కారణమువలన నీ మహిమంబును నే నెఱుంగను, హరిహర హిరణ్యగర్భులలో నీవు కమలాసనుండవో, జనార్దనుండవో, మహేశ్వరుండవో నాకుఁ దెలియదు. నీ స్వరూపమును నాకు బోధింపుము. నీవు భక్తవత్సలుండవు. కృపాసాగరుండవు. కావున నా పాపంబులను, సకల దుఃఖంబులను, బోగొట్టి యపార సంసార సాగరంబువలన నన్నుద్ధరిం

పుము. నీకు నమస్కార మనిన, నా రాజకన్యా వాక్యంబులను విని, యపుడు జనార్దనుండు, రాజకన్యకతో నిట్లనియె.

ఓ యంగనామణీ? నీ వాచరించిన సశూన్యశయన వ్రతాది నియమంబులచేతను, ద్వాదశోత్తర నామశత పాఠంబు చేతను, నేను సంతసించితిని. త్రిమూర్తులలో మాకుఁ గొంచె మైనను భేదములేదు. కావున నొకరినిఁబూజించినను, మూర్తి త్రయంబును బూజితంబగు. నేను మాధవుండను. మూర్తిత్రయంబును నాకంటె వేఱుగాలేదని తెలిసికొనుము. హరిహర హిరణ్యగర్భులయందు భేదబుద్ధి కలవారు చౌరవాది సరకదుఃఖముల నొందఁగలరు. నీవు నా యనుగ్రహంబుచేఁ బాపవిముక్తవై వైకుంఠలోకంబు నొందఁగలవని చెప్పి, జనార్దనుండంతర్హితుం డయ్యె. అటుపిమ్మట నా రాజకన్యక వైకుంఠ నాథ ప్రేషితంబును, పార్వద ప్రవరశోభితంబును, దివ్యహంసాన్వితంబును, వజ్ర వైదూర్య గోమేధిక పుష్పరాగ పద్మరాగాది మణిగణ ఖచితంబును, కాంచనమయంబును, నగు దివ్య విమానంబున దివ్యమాల్యాంబరాభరణాలంకృతంబును, దివ్య గంధాను లిప్తంబును, నగు దివ్యదేహముతో నధిష్ఠించి, కాంచన దండమండితంబును పూర్ణేందు మండలసన్నిభంబును నానారత్న విశోభి హేమకలశాన్వితంబును, భాస్వస్కోక్తిక పరివృతంబును నగు శ్వేతఛత్రంబును ధరియించి, దివ్యస్త్రీకర చారుచామర మందమారుత ప్రకంపిత కేశపాశాన్వితయై వైకుంఠలోకంబున కేగి సుఖముగా నివసించి యుండెను. ఈ వృత్తాంతమును దెలిసికొని యుజ్జ్వలుండు మహాహర్షముతోఁ దండ్రీ సమీపంబున కేతెంచి యావృద్ధశుకంబుతో నీవృత్తాం

తమును జెప్పెను. పిమ్మట నావృక్షగత శుకంబులన్నియుఁ దద్వృత్తాంతమును విని మహాహర్షము నొందినవి.

గంగా ప్రయాగ పుష్కర ప్రభాస తీర్థముల చరిత్ర

అటుపిమ్మట కుంజరంబును వృద్ధశుకంబు, రెండవ పుత్రుండైన సముజ్జ్వలుని చిలిచి, నీవు చూచిన యపూర్వ వృత్తాంతమును జెప్పుమనిన, సముజ్జ్వలుం డావృద్ధ శుకంబుతో నిట్లనియె. ఓతండ్రీ! నే నాహారంబు కొఱకు హిమవత్సర్వత సమీపంబున సంచరించుచు నొక యపూర్వ వృత్తాంతమును జూచితిని. దానిం జెప్పెద సావధాన చిత్తముతో వినుము.

చంచుచరణంబులందు నీల వర్ణంబును శరీరమం దంతట శుక్లవర్ణంబును గల నాలుగు హంసలు, శరీరమందంతట శుక్ల వర్ణంబు కల మఱికొన్ని హంసగణంబులును, మానససరోవరం బున కేగినవి. పిమ్మట నాలుగు హంసలును యాసరోవరంబున స్నానం బొచరించి తత్తీరంబునఁ గూరుచున్నవి, అపు డానాలుగు హంసలను జూచి శుక్లవర్ణంబులయిన హంసగణంబులు, మానస తీర్థస్నానంబొచరించినను, నాలుగు హంసలకుఁ జంచు చరణనీలిమి నివర్తింపదయ్యె నని పరిహసించు చుండెడివి. అటుపిమ్మట శ్యామ బృహత్కాయంబుగల మఱియొక హంసయు మానసతీర్థంబునుండి బయలు వెడలి తత్తీరమందలి సకల హంస లతోఁగూడ గగనమార్గంబునకెగిరి నర్మదానదియందలి కపిలా సంగమమందు శ్యామ బృహత్కాయంబుగల హంసయు నాలుగు హంసలును స్నానం బొచరించి నీలిమారహితంబు యైన పరిశుద్ధ దేహముకలవై, శుక్లవర్ణంబులయిన హంస

గణంబులతోఁగూడ బయలు వెడలి గగమార్గంబున కేగి యదృశ్యంబు లయ్యెను.

అటుపిమ్మట నొకప్పుడు వింధ్యాచల మహారణ్యంబున నాహారార్థమయి నేను సంచరించు చుంటిని. అపు డొక కిరాతకుండు భార్యాసమాసీతంబైన యన్నంబుచేతను, జలపానంబు చేతను, దృప్తుండై శీతల వృక్షఛాయలంనుఁ గూర్చుండి మృగంబులను బక్షులను వధించుచు భార్యతోఁగూడ సూర్యరశ్మి సంతప్తుండై యాసంతాపమును సహింపఁ జాలక, నర్మదానది యందుండుఁ గపిలాసంగమంబున భార్యాసహితుండై స్నానంబాచరించి తనివితీర, జలంబులం గ్రోలి, భార్యతోఁగూడ శుద్ధచిత్తుండయ్యె. అపుడు కిరాత దంపతు లిరువురుఁ, గపిలాసంగమ ప్రభావంబుచే విగతపావులయి, నేను జూచుచుండగా మత్స్యరోభాగంబున దివ్యదేహాన్వీతులయి దివ్యవిమానము నధిష్ఠించి, స్వర్గలోకంబున కేగిరి. నీవు విచక్షణుండవు గావునఁ బ్రసాద సుముఖుండవై యీరెండు వృత్తాంతములను నాకు సవిస్తరముగాఁ జెప్పుమని సముజ్జ్వలుండు ప్రార్థించెను.

ఇంద్రునకు సర్వతీర్థములు దర్శన మిచ్చుట

అపు డావాక్యములను విని కుంజరుండను వృద్ధశుకంబు పుత్రునితోఁ జెప్పుటకు నుపక్రమించెను. పుత్రకా ! సకల సంశయచ్ఛేదకరంబును, బవిత్రంబును, బాప నాశకరంబును, నగు నీ వృత్తాంతమును జెప్పుచున్నాను సావధానుండవై వినుము.

పూర్వకాలంబున నారదుండు సకలతీర్థంబులను సేవించి
 స్వర్గలోకంబున కేగి యింద్రాది సురపూజతుండై యింద్ర
 దత్తంబైన సింహాసనంబునం గూగుచుండెను. అపుడు దేవేం
 ద్రుండు మునివరా! మీరెందుండి యిందుల కరుదెంచితి
 రనిన, నారదుండు సకలతీర్థంబులను సేవించి వచ్చితినిని పలి
 కెను. సకలతీర్థంబులలో నుత్కృష్ట తీర్థం బేది యనిన, సకల
 తీర్థంబులు పరమపావనంబులు గావున సమాన ఫలంబు కలవే
 యని పలికెను. అపు డింద్రుండు సకల తీర్థాభిమాన దేవతలను
 స్మరించెను. అటుపిమ్మట తీర్థంబులన్నియు మూర్తీభవించి
 గొన్ని తీర్థంబులు కాంచన పుష్పమాలికలను బీతాంబరాభర
 ణంబులను ధరించి, మఱిగొన్ని తీర్థంబులు శుక్లమాల్యాంబరా
 భరణంబులను, ధరించి, సాక్షాత్కరించినవి. తదనంతరం బా
 దేవేంద్రుండు, మీలో మహాపాతకోపపాతకంబులను నశింపఁ
 జేయు తీర్థంబు లెవ్వియనిన, గొన్ని తీర్థంబులు “మహాపాతకాది
 సర్వపాతకంబులను నశింపఁజేయుటకు బ్రహ్మదేవుండు గంగా
 ప్రయాగ తీర్థంబులను బుష్కరతీర్థంబును బ్రహ్మసతీర్థంబును
 సృజియుంచెను. ఆ నాలుగు తీర్థంబులు సకలమరితంబులను
 నశింపఁ జేయగలవు. మే ముదఱము యుపపాతకంబులను
 మాత్రము నశింపఁజేయుదు”మని దేవేంద్రునితోఁ జెప్పినవి.
 అపుడు దేవేంద్రుండు మహా హర్షాన్వితుండై సకల తీర్థంబు
 లను స్తుతించేసి యాతీర్థదేవతలకు నమస్కారముచేసెను.

అటుపిమ్మట సకలతీర్థాభి మానదేవతలు సంతర్హితు
 లయి స్వస్థలము నొందిరి. పిమ్మట నొకప్పుడు సహస్రాక్షుం
 డహల్యాజారుండై యగమ్యాగమన పాతకంబుచే దుఃఖ

పీడితుం డగుచుఁ జిరకాలము తపం బాచరించెను. పిమ్మట మాళవదేశమందు నురముని సిద్ధసాధ్య యక్షకిన్నర గంధర్వులు, దేవేంద్రునకు గంగా ప్రయాగ పుష్కర ప్రభాసతీర్థ పూరితంబులయిన నువర్ణ కలశంబులచే, వేదమంత్ర పూర్వకంబుగా సభిషేకము గావించిరి. అపుడు సహస్రాక్షుండు విగత పాపుండై సుప్రసన్నుండై తీర్థములలో సర్వోత్కృష్ట మహిమంబు మీకు సిద్ధింపఁగలదని యానాలుగుతీర్థంబులకు వరము నిచ్చెను. అనంతరం బాతీర్థంబులు, స్వస్థానంబున కరిగినవి. అది మొదలుకొని యానాలుగు తీర్థంబులు తీర్థరాజంబులని ప్రఖ్యాతి గొందినవి. మాళవదేశంబుఁగూడ దేవేంద్రుని వర ప్రభావంబువలన, ధనధాన్య సమృద్ధింబయ్యె. ఇట్లుండగాఁ బాంచాలదేశమందు విదురుండను క్షత్రియుండు బ్రాహ్మణుని వధించి శిఖాయజ్ఞోపవీత వర్జితుండును, ఫాలప్రదేశమందుఁ దిలకవర్జితుండును, నగుచు, నేను బ్రహ్మహత్య చేసిన మహాపాతకుండనని సకలజనులకుఁ దెలియఁ జేయుచు గృహముల యందు భిక్షును యాచించు చుండెను. పిమ్మట పశ్చాత్తాప సంతపుండై తీర్థాటనమువలన బ్రహ్మహత్యా మహాపాతకంబు నశించునని విచక్షణులవలన దెలిసికొని నానాతీర్థంబులను సేవించెను. అట్లైనను, బాపవిముక్తి నొందక యొకవృక్షచ్ఛాయ నాశ్రయించి దూయమాన మానసుండై తద్వృక్షమూలంబునఁ గూరుచుండెను.

అటుపిమ్మట మగధదేశ నివాసియు, ధనలోభంబుచే గురుఘాతకుండును నగు, చంద్రశర్మయను బ్రాహ్మణుండును, నగమ్యాగమనము నాచరించిన వేదశర్మయను బ్రాహ్మణుం

డును, సురాపాన మస్తుండై యొక గోవధ నాచరించిన వైశ్యుండును, దద్యుత్తమూలంబున కేగి, యొకరి వృత్తాంతము నొకరు తెలిసికొని, దుఃఖ నివృత్త్యుపాయంబు నెఱుంగక, పరితపించుచు, దీర్ఘాటన క్రమంబుచే గాలంజర పర్వత సమీప ప్రదేశంబు నొందిరి.

అటుపిమ్మట గాలంజర పర్వత సమీపంబున సిద్ధ పురుషుండైన యొక మహాయోగీశ్వరుండు, వీరలకుఁ గనుపించెను. అపుడీ నలుగురును దత్సమీపంబున కేగి యతనికి నమస్కరించి, తమ వృత్తాంతంబును జెప్పి పాపవిముక్త్యుపాయమును బ్రార్థించిరి. అపు డతండు వారి మాటలవలనఁ దన్నన స్సంతాపమును దెలిసికొని, కృపార్ద్ర హృదయుండై “గంగా ప్రయాగ పుష్కర ప్రభాసతీర్థాబులకుఁ జని మీరలు నలుగురు స్నానం బాచరించినయెడల, ఏముక్త పాపులయ్యెద”రని చెప్పి వారు చూచుచుండగ నదృశ్యుండయ్యె. అపుడు వీరు నలుగురుఁ దదవచనము నాకర్ణించి, యా తీర్థరాజ సమీపంబున కేగి యచట యథావిధిగా స్నానం బాచరించి, విగత పాపులయి పరిశుద్ధులయిరి. పిమ్మట నా తీర్థరాజంబులు నాలుగు, వారి పాపంబులను వహించి, నీల చంచు చరణాన్విత హంసరూపంబులను దాల్చి, హంసరూపంబులయిన మఱికొన్ని తీర్థంబులతోఁగూడ మానస సరోవరంబున కేగి, యా సరోవరంబున నాలుగు తీర్థరాజంబులును స్వపాప విముక్తికొఱకై స్నానం బాచరించినవి. యా పాపమును నశింపఁ జేయలేక మానస సరోవరంబుఁగూడ లజ్జించుచు, శ్యామబృహత్తాయ హంసరూపంబును దాల్చి యీ నాలుగు హంసలతోఁగూడ

బయలువెడలి నర్మదానదియందలి కపిలాసంగమంబున స్నానంబాచరించి, విగతపాపయైనది. ఇట్టి పాపనాశ సామర్థ్యము మానస సరోవరంబునకు లేకపోవుటంజేసి దానింజూచి యితర హంసలన్నియుఁ బరిహసించినవి. ఈ నాలుగు తీర్థరాజంబులు మానస సరోవరంబుతోఁగూడ నర్మదానదియందలి కపిలాసంగమంబున స్నానంబాచరించుటచేత శుద్ధ స్ఫటిక సంకాశంబులై యితర హంసలతోఁగూడ నదృశ్యంబులై స్వస్థానంబున కేగినవి. పరమ పాపాత్ములయినను గిరాతక దంపతులిరువురు విగతపాపులయి, దివ్యదేహంబుతో విమానము నధిష్ఠించి స్వర్గలోకంబు నొందిరి. దానంజేసి నర్మదానదీ ప్రభావంబు మిక్కిలి సర్వోత్కృష్టమయినది. ఈ నర్మదానదీ ప్రభావంబును భక్తిశ్రద్ధలతో వినువాఁడశ్వమేధ ఫలంబు నొంది స్వర్గలోక నుఖంబు నొందఁగలరు.

సు బా హు వు చ రి త్ర

అటుపిమ్మట వృద్ధశుకంబు విజ్వలుండను తృతీయ పుత్రుని బిలిచి, నీవు చూచిన యపూర్వవృత్తాంతమును జెప్పుమనిన, విజ్వలుండు వృద్ధశుకంబుతో నిట్లనియె.

మేరువర్వత సమీపంబున, దివ్యవృక్ష సమాకీర్ణంబును, పుష్పఫల పల్లవ విరాజితంబును, సురముని సిద్ధ సాధ్య యక్షకిన్నర గంధర్వ సేవితంబును, ననేకరత్న రాజవిరాజమాన విమాన సంకులంబును, నప్పరోగణవృత్త గీత లయాన్వితంబును, శుక పిక శారికాది ధ్వనిసంకలితంబును, వాపీ కూప తటాక నదీప్రస్రవణ సంయుతంబును, నగు నానంద కాననంబు

గలదు. తత్సమీపంబున, కమలకల్పార సీతేందీవరాన్వితంబును, నుస్వాదు జలాన్వితంబును, హంస కారండవ జలకుక్కుటాన్వితంబును, నగు నొక సరోవరం బుండెను. నిరుపమాన వయోరూపలావణ్యాన్వితంబును, యక్షకిన్నరగంధర్వ నేవితంబును, సువర్ణ దండాంకృత శ్వేతచ్ఛత్ర శోభితంబును, దివ్యప్రీతి కరచారు చామరమరుత్పంవీజితంబును, నగు సుబాహువను యొక మహారాజు దివ్యమాల్యాంబరాభరణాలంకృతయు, పీన శ్రోణిపయోధరయు, రతీదేవి వలె సుందరాంగియు నగు భార్యతోఁగూడ, సువర్ణ ధ్వజపతాకాలంకృతంబును, హేమ కలశాన్వితంబును, నగు విమానవరంబు నధిష్ఠించి, యాసరోవర సమీపంబున కేగి, విమానవరంబునుండి యాదంపతు లిరువురుదిగి యాతటాక తీరమందున్న రెండుశవంబులుం జూచి తత్సరోవరంబున స్నానంబాచరించి, పురుషశవంబును, బురుషుండును సతని భార్య ప్రీతిశవంబును, శత్రుంబుల ఛేదించి, తనివితీర భక్షణంబుగావించి, యధేచ్ఛగా సరోవరజలంబులం గ్రోలి క్షుత్తిపాసావిరహితులై ముహూర్తకాలం బచ్చట నుఖముగా విశ్రమించి, మరల వారిరువురు విమానారూఢులయి, స్వర్గలోకంబున కేగిరి.

ఈప్రకారముగాఁ బ్రతిదినమందు నాదంపతు లిరువురు నీసరస్త్రిరమున కరుదెంచి, శవమాంసమును భుజించి, జలపానంబుచేసి, మరల విమానారూఢులై స్వర్గలోకంబున కేగించుండెడివారు. ఆ సరస్త్రిరమందుండు సకలజను లీవృత్తాంతము నవలోకించి హాహాకారము నేయుచు, నానాగ్రన్యస్త తిర్జనులై విస్మయావిష్ట చిత్తులయిరి.

అటుపిమ్మట విజ్వలుం డాదంపతుల వృత్తాంతమును జెప్పమనిన నావృద్ధశుకంబు విజ్వలునితో నిల్లనియె.

పుత్రకా! యీ దంపతుల వృత్తాంతమును జెప్పచున్నాను సావధానుండవై వినుము. ఈదంపతు లిరువురు భక్తిక్రద్ధలతో నన్నోదక దానంబులను జేయక యతిభులను నిందించుచు, శాల్యన్న సూపాపూప దధిదుగ్ధ ఘృతంబులచే స్వకీరమును బెంచుచుండిరి. బ్రాహ్మణులకొఱకు నగౌరవంబుగా నీయని దోషంబుచే మృష్టాన్నపుష్పస్వకళేబర మాంస భక్షణంబు చేయుచు, సకలలోక గర్హితులయిరి. సకల ప్రాణులకు స్వకృత శుభాశుభకర్మంబు సుఖదుఃఖ కారణంబు గావున, సకలజీవులు కర్మపాశబద్ధులై తత్ఫలము ననుభవించుచుందురు. శిల్పకారుండు మూషాసిక్త దృతతామ్రార కూటంబులను తన్నిభంబుగాఁ జేయు చందంబున సకలజీవులు, స్వకృత కర్మాచగుణంబుగా సుఖదుఃఖముల నొందుదురు. స్వభుక్త పదార్థానుసారముగా సంభవించు రూపంబు చందంబున, స్వకృత కర్మాచగుణంబుగా ఫలంబు సంభవించును. ఈలోకంబున యాగదాన హోమాదుల నుకృతకర్మంబుల నాచరించుటచే నిది కర్మభూమి యనియుఁ గర్మఫలానుభవంబుచే స్వర్గలోకంబు భోగభూమి యనియుఁ జెప్పంబడుచున్నది.

తొల్లి చోళదేశమందు గుణవంతుండును, రూపవంతుండును, బరాక్రమయుక్తుండును నగు సుబాహువను నొక భూపాలుండు గలఁడు. అతఁడు విష్ణుధ్యాన పూజావందనాదులచే విష్ణువు నారాధించుచు విష్ణుభక్తుండై యుండెడివాఁడు. యాగ దాన హోమాదుల నాచరించు సమయంబున, దేవ

బ్రాహ్మణ భక్తిరహితుండై, దేవతలను నతిథులను గర్హించుచు, నసూయాకలిత స్వాంతుండై యుండెడివాడు. అపుడు పురోహితుండైన జైమిని, రాజుతో నిట్లనియె. ఓరాజేంద్రా! నీవు భక్తిశ్రద్ధారహితుండవై దానపాత్రులైన విప్రోత్తములను గర్హించుచు నిచ్చుచున్నావు. ఇంద్రాలకు భక్తిశ్రద్ధారహితుండవై పురోహితాశాది మోహముల నాచరించుచున్నావు. భక్తిశ్రద్ధారహితమైన కర్మంబు నిష్ఫలంబు. ఇంద్రాది దేవతల నుద్దేశించి భక్తిశ్రద్ధలతోఁ జేయు యాగంబులును, బ్రాహ్మణులకొఱకుఁజేయు గోభూతిలహిరణ్యాన్నోదక దానంబులును, నైహికసుఖంబును, స్వర్గలోక సుఖంబును గలుగఁజేయుచున్నవి. సత్పాత్రదానంబుచేత విద్యాలాభంబును, యువతీజన సుఖంబును, వ్యాధినాశంబును, శత్రుజయంబును, గలుగుచున్నవి. సకల జనులు లోభ మోహోవిష్టచిత్తులై కృషి వాణిజ్య సేవాద్యనేక క్లేశములను సహించి, ధనమార్జించుచుందురు. ఇట్లతి కష్టముచే సంపాదించిన ధనమును దానము చేయుట మిక్కిలి దుష్కరంబు గావున లోభమోహంబులను విడిచి భక్తిశ్రద్ధలతో నన్నోదకాదిదానంబులం జేయువారీలోకంబున, సకల భోగంబుల ననుభవించి, దానప్రభావంబు చేతనే స్వర్గలోకంబునకేగి దివ్యభోగంబుల ననుభవించుచుందురు. అన్నోదక దానంబులం జేయువారు, ప్రాణదానము చేసి సకల ప్రాణులను బ్రతికింపఁ జేసినవారగుదురు. కాబట్టి సేవనాదరమును విడిచి, భక్తిశ్రద్ధా రహితుండవై అన్నోదక దానంబులను జేయుమని, జైమిని మహర్షి నుబాహు భూపాలునితోఁ జెప్పి విరమించెను.

జైమిని సుబాహువునకు స్వర్గగుణంబులం జెప్పట

అపుడు సుబాహు భూపాలుండు స్వర్గగుణంబులను నాకు బోధింపుమనిన జైమిని సుబాహువుతో నిట్లనియె. ఓతాజోత్రమా! స్వర్గగుణంబులను జెప్పుచున్నాను వినుము. స్వర్గలోకంబునందు పరమపావనంబులును, సర్వకామ ప్రదంబులును, సతీరమ్యంబులును నగు నందనాది వనంబులు గలవు. ఆవనంబులయందుఁ దరుణాదిత్య సంకాశంబులును, ముక్తాజాల పరివేష్టితంబులును, నప్పరోగణ సేవితంబులును, గామగంబులును నగు విమానంబులును, ననేక హేమశయ్యాసనంబులును గలవు. యోగ దాన హిమామాది సుకృతకర్మముల నాచరించువారు సర్వకుఃఖ వర్జితులయి, కామ భోగముల ననుభవించుచుఁ దరుణార్క సన్నిభంబయిన కామగయానంబులందు సుఖముగా సంచరించు చుందురు. నాస్తికులును, స్వర్గ స్నేయాది మహాపాతకులును, నజితేంద్రియులును, గ్రూర స్వభావముగలవారలును, భోగాయతనంబైన పాంచభౌతిక దేహమందహంకార మమకారాన్వితులును, గృతఘ్నులును దేవేంద్ర లోకము నొందజాలరు. జరావ్యాధి మరణదుఃఖంబులును, శీతాతప తుష్టిపాసాది క్లేశంబులును, స్వేదగ్లాని మనస్సంతాపంబులును, నాలోకమందెన్నడును సంభవింపవు. ఆలోకమందుండు ననేక గుణంబులను, జెప్పితిని. దోషంబులను జెప్పుచున్నాను వినుము.

నిత్యోపాసనాగ్న్యధానజ్యోతిష్టోమాప్తోర్యమ పౌండరీకాది మహాక్రతువుల నాచరించినవారును, సర్వభూత దయా సత్యశౌచాన్వితులును, నిత్యాన్నదాతలును, వాపీకూప తటాక

దేవలయాది పుణ్యకర్మముల నాచరించువాడును, బుణ్యకర్మముల తారతమ్యముచే సుత్యప్తాపకృష్ట సుఖముల ననుభవించు చుందురు. కావున సధికపుణ్యఫలము ననుభవించువారిని జూచి స్వల్పపుణ్యఫలము ననుభవించువారు, రాగద్వేషదూషితస్వభావాన్వితులయి, మనస్తాపము నొందుచుందురు. ఫలతారతమ్యంబుచే హర్ష విషాదంబులును, బలనభయంబుచే శోకంబును, దల్లోక నివాసులకు సంభవించుచున్నవి. భూలోకంబు గర్మభూమయనియు, స్వర్గలోకంబు భోగభూమయనియుఁ జెప్పఁబడు. ఆకారణంబుచే గర్మభూమయందు గర్మాచరణంబును, భోగభూమయందు దివ్యభోగానుభవంబును, విహితంబులని తెలిసికొనవలెననిన, నపుడు జైమిని వచనముల నారాజన్యండు విని, రాగద్వేషాది రహితంబయిన శాశ్వత లోకంబును జెప్పుమనిన, జైమిని యారాజేంద్రునితో నిట్లనియె.

ఓ రాజోత్తమా ! స్వర్గాది లోకంబు లన్నియు రాగద్వేషాది దోషాన్వితంబులగుటచే విచక్షుణు లాలోకంబుల నొందుటకుఁ బ్రయత్నింపరు. స్వర్గాది లోకంబులకు సుపరిభాగంబున, సనాతనంబును, జ్యోతిర్మయంబును, బరమాత్మరూపంబును నగు, మహావిష్ణు లోకంబు గలను. అహంకార మమకార వర్జితులును, గామక్రోధ లోభ మోహ దంభాసూయాది వర్జితులును, విష్ణుధ్యాన పూజావందనాదుల నాచరించువారును దల్లోకంబున నివసించి పునరావృత్తి వర్జితంబైన మోక్షసుఖంబు నొందగలరు. ఇట్లు నీ వడిగిన వ్రశ్నంబునకుఁ బ్రత్యుత్తరంబు చెప్పితి ననిన, జైమినితో సుబాహు భూపాలుం డిట్లనియె. భక్తిశ్రద్ధలతో యాగదాన హోమామాదుల నాచరించువారు

స్వర్గలోకంబు నొంది దివ్యభోగంబుల ననుభవించిన పిమ్మటఁ బుణ్యక్షయంబుచేఁ జతనంబు నొందఁ గలరు. ఫలాసక్తిచేఁ గర్మాచరణంబు, పతన కారణంబు. కావున నేను ఫలము నపేక్షించి భక్తిశ్రద్ధాన్వితుండనై కర్మముల నాచరింపను, ఫలేచ్ఛారహితుండైనను, సాదరంబుగాఁ విహితకర్మంబుల నాచరింపు పురుషుండు, బద్ధుండగు. దానంజేసి ప్రవృత్తి మార్గమం దాదరమును బరిత్యజించి శ్రీపతియు, యజ్ఞపురుషుండును నగు మహావిష్ణువును ధ్యానయోగముచే సాదరంబుగా భజించి విష్ణులోకంబు నొందఁగల ననిన, జైమిని యారాజన్యనితో నిట్లనియె.

పూర్వకాలమం దనేక రాజన్యులు భక్తిశ్రద్ధలతో యాగ దాన హోమాదులను, ఫలకామనారహితులయి, యాచరించి సాదరముగా నింద్రాది దేవతలకు హవిర్భాగముల నొసంగి శుద్ధచిత్తులయి స్వర్గాది లోకంబుల నొందిరి. అనేక మహాదాతలు, భక్తిశ్రద్ధలతో బ్రాహ్మణులకు నన్నోదక దానంబులను, గోభూతిల హిరణ్యదానంబులను జేసి తద్దాన ప్రభావంబుచే స్వర్గలోకంబున దివ్యమాల్యాంబరాభరణాలంకృతులయి, తుత్త్విపాసాది దుఃఖవిరహితులయి, దివ్యభోగంబుల ననుభవించిరి. సకలవేదంబులును, బ్రాహ్మణులును, నింద్రాది దేవతలును, మహావిష్ణు స్వరూపంబు గావున, వేదవిహితంబులయిన యాగంబుల నాచరించి యజ్ఞపురుషు నారాధింపవలెను. బ్రాహ్మణుల నన్నోదక దానంబులచేతను, నింద్రాది దేవతలను హవిర్భాగంబులచేతను బూజింపవలెను. అట్లు పూజించిన యెడల ముహావిష్ణువు పూజితుండై వైకుంఠలోక సుఖమును

గలుగఁ జేయును. ఇట్లు చేయనివారు యుత్పిపాసా వీడితులయి మనస్సంతాపము నొందగలరు. ఓ రాజేంద్రా! నీవును బ్రాహ్మణులకొఱకు భక్తిశ్రద్ధలతో నన్నోదక దానంబులను జేసి నింద్రాదుల కొఱకు హవిర్యాగంబులను సాదరంబుగా నిచ్చి, యా సుకృతంబువలన జ్ఞానంబును, జ్ఞానంబువలన వైకుంఠలోక సుఖంబును, బొందగలవని జైమిని సుబాహు భూపాలునితోఁ జెప్పి విరమించెను.

సుకృత దుష్కృత ఫలములు

అటుపిమ్మట సుబాహురాజేంద్రుండు నరకదుఃఖ సాధనంబైన పాపకర్మంబుల నాచరించుచు వారిని, స్వర్గసుఖ సాధనంబైన పుణ్యకర్మముల నాచరించువారిని, జెప్పు మనిన జైమిని యారాజన్యునితో నిట్లనియె. లోభ మోహవిప్ల చిత్తులయి పరమసవిత్రమయిన బ్రాహ్మణ్యమును విడిచి నింద్యకర్మంబులచే జీవించువారును, వాస్తవకులును, వర్ణాశ్రమ ధర్మంబులను బరిత్యజించువారును, నిరంతర కామాకులితస్వాంతులయి స్త్రీలయం దతిమోహము కలవారును, దాంభికులును కృతఘ్నులును నరకదుఃఖము నొందెదరు. బ్రాహ్మణులకొఱకుఁ బ్రతిజ్ఞాతంబైన ధనము నీడనివారును, పరస్త్రి పరధనముల నపహరించువారును, కలహ సంపాదకమైన వచనములను జెప్పి భేదమును గలుగఁజేయువారును, బరుల భార్యా పుత్ర షేత్ర విత్తాది సంపదలను జూచియ సహనముచేఁ బరితపించువారును, అరనిందా పరహింసా రతులును నరకదుఃఖము నొందఁ గలరు. వాపీ కూప తటాకారామంబులను, బౌనీయ శాలలను, బాడు

చేయువారును, భార్యాపుత్రాదులను బరిత్యజించినవారును సతిభులను, వేదాధ్యయన సంపన్నులయిన బ్రాహ్మణులను, బూజింపనివారును, దేవతలను చిత్త దేవతలను హవ్యకవ్యంబులచే నారాధింపని వారును, శివకేశవులను సమబుద్ధితో ధ్యాన పూజాపందనాదులచే సేవింపని వారును, శుద్ధచిత్తులును, యశావన రూపలావణ్యాన్నితులును నగు కులస్త్రీలను బలాత్కరించువారును, గురువులను సాధువులను నిందించువారును, కాష్ఠ పాషాణ కంటకాదులచేతను మార్గావరోధము గలుగఁ జేయువారును, సదాచారమును బరిత్యజించి సర్వవర్ణముల యందు భుజించువారును, నస్త్రశస్త్రాదులను విక్రయించు వారును, వృద్ధుండును ననాధుండును విష్ణుభక్తుండును దీనుండును రోగార్తుుండును నగు సత్పురుషుని ధనసంపన్నులయి, సమస్తలయి యుండియు, దయతోఁజూచి రక్షింపని వారును, నిరయంబుల నొందఁగలరు.

ఓరాజోత్తమా ! పిమ్మట స్వర్గలోకంబు నొంది దివ్య భోగంబుల ననుభవించు వారినిఁ జెప్పెదను వినుము. దయా సత్య శౌచములు గలవారును, గో భూతిల హిరణ్యాది దానంబులం జేయువారును, నిత్యనైమిత్తిక కర్మంబుల నాచరించు వారును, బరహింసా వర్జితులును, దుష్టప్రతిగ్రహ నివృత్తులును, భక్తిశ్రద్ధలతోఁ దల్లిదండ్రులను గురువులను సత్పురుషులను బూజించు వారును, స్వర్గలోకంబు నొంది దివ్యభోగంబుల ననుభవింపఁగలరు. శత్రువులనుగూడ నిందింపనివారును, బరశ్రేయస్సహనము గలవారును, వ్యాస వసిష్ఠపరాశరాది స్మృత్యుక్త ధర్మంబుల నాచరించువారును, శివ కేశవాది

దేవతలను ధ్యానపూజా వందనాదులచే నారాధించువారును, సకలదివసంబులను సత్కర్మంబులచేతను, శివకేశవ కథాశ్రవణ కీర్తనంబులచేతను, సఫలముచేయువారును, భయసంత్రస్థులయిన బ్రాహ్మణులను, స్త్రీలను, రక్షించువారును, ముందుగా గ్రహించిన నియమమును నజితేంద్రియులయి పరిత్యజింపని వారును, జితేంద్రియులును, శాంత చిత్తులును, యాకమశక మత్కుణ హింసావృజ్జతులును, గయావ్రయాగ గంగాపుష్కరాది తీర్థములయందుఁ దీర్థశ్రాద్ధంబుల నాచరించి పితృదేవతలకుఁ బిండదానము చేయువారును, స్వర్గలోకంబు నొందఁ గలరు. ఓరాజోత్తమా! సుకృత దుష్కృత కర్మంబులవలనఁ గలిగెడు సుగతిని దుర్గతిని నీకు బోధించితి నని చెప్పి, జైమిని విరమించెను.

దేవతలను విశ్వదేవతలను బ్రాహ్మణులను పూజిం

సకపోవుటచేఁ గలుగు ఫలము

అటుపిమ్మట నారాజేంద్రుండు జైమిని చెప్పిన ధర్మాధర్మగతినిఁ దెలిసికొని యాజైమినితో నిట్లనియె. ఓ విప్రోత్తమా! భక్తిశ్రద్ధలతో బ్రాహ్మణుల కొఱకు నన్నోదకదానంబులను, నింద్రాదిదేవతలకొఱకు హవిర్యాగ హోమంబులను, నే నాచరింపను. వివిధ యజ్ఞంబులచేతను, ధ్యానపూజావందనాదులచేతను, సకల జగత్కారణుండైన వాసుదేవుని సేవించి, విష్ణులోకము నొందఁగలనని తలంచి, తన జీవిత కాలమందు భార్యతోఁగూడ మధుసూదను నారాధించి మరణము నొందిన పిమ్మట నాదంపతు లిరువురు దివ్యమా

ల్యాంబరాభరణాలంకృతులయి, వోమయూనము నధిష్ఠించి
వైకుంఠలోకంబున కరిగిరి.

అటుపిమ్మట నారాజేంద్రుండు భార్యతోఁగూడ, ట్టుత్పి
సాసాపీడితుండై, మహావిష్ణు సందర్శనశూన్యుండగుచు, మహా
శోకాకులిత స్వాంతుండై, భార్యతో నిట్లనియె. సురముని సిద్ధ
సాధ్య యక్షకీన్నర గంధర్వులచేత సంస్తూయమానుండనై
విమానవరము నధిష్ఠించి వైకుంఠ లోకమందంతటను దిరిగితిని.
ఁటుత్పిసాసలు తీవ్రముగా వృద్ధినిబొందుచున్నవి. వైకుంఠ
లోకంబునకుఁ జను దెంచినను, మహావిష్ణు సందర్శనముగాదయ్యె.
మహావిష్ణ్వారాధనంబువలన గూడ సంపూర్ణముగా ఫలము
లభింపదయ్యె. నేనేమి చేయుదు ననిన, నా రాజన్యునితో
రాజభార్య యిట్లనియె.

ఓ ప్రాణనాథా ! నాకుఁగూడ ఁటుత్పిసాసలచే నధిక
దుఃఖము కలుగుచున్నది. విప్రోత్తముల కొఱకు నాదరపూర్వ
కంబుగా నన్నోదకములను నీయని కారణంబుచే, మనకీ
దుఃఖము సంభవించెనని తలంచు చుంటినని, యారాజభార్య
చెప్పెను. అపు డారాజన్యండు, మిక్కిలి పరితపించుచు,
వైకుంఠలోకమునుండి భార్యతోఁగూడ బయలువెడలి, దివ్య
వృక్ష సమాకీర్ణంబును, బుణ్యతోయ పరిపూరిత సరోవరా
న్వితంబును, బహుపుష్ప ఫలోపేతంబును, బక్వఫల కదళీవన
పరివేష్టితంబును నగు నందనోద్యానవనంబునం బ్రవేశించి,
సూర్యసన్నిభుండును బ్రహ్మవర్చసంబుచే భాసమానుండును,
మధుసూదన పదారవింద మకరంద రసాస్వాద తుందిలస్వాం
తుండును, యోగాసనాసీనుండును, నగు వామదేవుండను

మహర్షి నవలోకించి, యతనికి భార్యతోగూడ నమస్కరించి, పాదాభ్యర్థములచేఁ బూజితుండై యారాజన్యుండు తదనుజ్ఞచే సముచితాసనమందుఁ గూర్చుండెను. అటుపిమ్మట వాను దేవుండు చోళదేశ నివాసియైన సుబాహువను భూపాలునిగా దివ్యదృష్టిచేఁ దెలిసికొని, నిరామయుండవై భార్యతోఁగూడ సుఖముగా నుంటివిగదా యని యడిగెను. పిమ్మట నారాజన్యండు తద్వచనముల నాకర్ణించి, మీయనుగ్రహంబుచే భార్యతోఁగూడనిరామయుండవై యుంటిని. కమలాప్రియుండైన జనార్దను సతిభక్తితో నారాధించి వైకుంఠలోకంబున కేగితిని. అచ్చట మహావిష్ణుం డదృశ్యుండయ్యె. నేను భార్యతోఁగూడ దారుణంబైన యుత్పిపాసలచేఁ గడుదుఃఖము నొందుచుంటిని. నీవు ప్రసాదసుముఖుండవై తత్కారణంబును నాకు బోధింపు మనిన, నారాజన్యనితో నామదేవుం డీటనియె.

ఓరాజో త్రమా ! నీవు పరమభక్తితో భార్యతోఁగూడ మధుసూదను నారాధించితివి. తదారాధనప్రభావంబుచే మీరలిరువురు దివ్యమాల్యాంబుగాభరణాలంకృతులరై వైకుంఠలోకంబు నొందినను, విష్ణుకలారూపంబులైన దేవబ్రాహ్మణులను, బిత్రుదేవతలను, భక్తిశ్రద్ధలతో హవ్యకవ్యాది దానంబులచే నారాధింపక పోవుటచేత, విష్ణుప్రధానాంగములను దిరస్కరించిన వారలయితిరి. ఆకారణంబుచే విష్ణుసందర్శన విహీనులరై దారుణంబైన యుత్పిపాసలవలన దుఃఖించుచుండిరి. గో భూతిల హిరణ్యాది దానంబులను, నన్నోదకదానంబులను, మృత్యుకాలమందు గోభూతిల హిరణ్య రజతాది దానంబులను, నాచరించువారు దేవలోకంబులయందును, బ్రహ్మ విష్ణు

శివ లోకముల యందును . నానావిధ దివ్యభోగంబుల ననుభవించుచు సుఖముగా నివసించెదరు. మృష్టాన్నమును భక్షించి నీశరీరమును బోషించుచు నీవు రాగద్వేష యుక్తుండవై దేవతలను, బ్రాహ్మణులను, చిత్తదేవతలను హవ్యకవ్యంబులచే భక్తిశ్రద్ధలతో నారాధింపని వాడవైతివి. దానంజేసి నీవు తుత్ప్రసాసలచే గడుదుఃఖమును బొందుచున్నావు. కావున నీవు భార్యతోఁగూడ స్వర్గమునుండి బయలు వెడలి, నీ శరీర పతన ప్రదేశము నొంది, మీఁదిరువురు శత్రుములచే బురుష శరీరమును నీవును, స్త్రీశరీరమును నీ భార్యయు, ఛేదించి యా శరీర మాంసమును భక్షించిన యెడల మీ దంపతులకు తుద్బాధా నివృత్తికాగలదు. స్వకృతకర్మఫలం బెవరికి ననుభవింపక తీరదనిన, నావాక్యములను విని, యారాజన్యండు వామదేవునితో నిట్లనియె.

ఓ వామదేవా! మే మెంతకాలము స్వశరీర మాంసమును భుజింపవలెనో, తత్కాల స్రమాణమును జెప్పుమనిన, నా మాటను విని వామదేవుండు సకల పాపనాశకరంబైన వామదేవస్తోత్రము నెపుడు వినగలవో, తత్కాలమందు మోక్షము నొందగలవని చెప్పి విరమించెను. అది మొదలు కొని భార్యతోఁగూడ స్వశరీర మాంసమును భక్షించు చుండెను. ఆ కలేబరములు రెండును బ్రతిదినమందు వారు వచ్చు సమయమునకు మరల మాంసపూరితంబులై యుండెడివి. ఈ భూపతి చరితంబును నింద్రాదిదేవతలు చూచి పరిహాసించుచుండెడివారు. ఈ ప్రకారముగా నూలు సంవత్సరములు గడచిన పిమ్మట నా రాజన్యండు, లోభ మోహముల చేత నిం

ద్రాదిదేవతలను, బ్రాహ్మణులను, బిత్తదేవతలను, భక్తి శ్రద్ధలతో నారాధింప నైతినని, పశ్చాత్తాపము నొందుచుండెడివాడు. అపుడు విజ్ఞులుండు సుబాహువృత్తాంతము నిట్లు, తండ్రివలనఁ దెలిసికొని, విష్ణుపద ప్రాపకంబగు వాసుదేవస్తోత్రమును జెప్పుమనిన, వృద్ధశుకంబు వాసుదేవునకు నమస్కరించి, హృదయాంబుజంబునందు, శ్రీనాథుని స్మరించుచునా వాసుదేవస్తోత్రమును విజ్ఞులునకు నుపదేశించెను.

వాసుదేవుండు సుబాహువునకు వాసుదేవ

స్తోత్ర ముపదేశించుట

అటుపిమ్మట విజ్ఞులుండు తండ్రివలన వాసుదేవ స్తోత్రమును విని, తండ్రియనుజ్ఞను బొంది యాకాశ మార్గంబున కెగిరి, పరమపావనంబైన యానంద కాననంబునం బ్రవేశించి, సుబాహు విమానాగత సమయంబును బ్రతీక్షించుచు, నొక వృక్షఛాయ నాశ్రయించి యుండెను. అపుడు యక్ష కిన్నర గంధర్వ సహితంబును, నప్పరోగణ సంకీర్ణంబును, కింకిణీజాల మండితంబును నగు విమాన వరంబు నధిష్ఠించి, భార్యతోఁ గూడ నీయరణ్యంబునకు జనుదెంచి విమానవరమునుండి దిగి శవమాంస భక్షణంబుకొఱకుఁ బ్రయత్నించు రాజేంద్రు ననలోకించి, ఓరాజోత్తమా! నీవతిగర్హితంబైన మాంసభక్షణంబు కొఱకుఁ బ్రయత్నించు చుంటివేమి. నీచే సమలంకృతంబైన దేశంబేది. నీనామంబెయ్యది. యనిన నాశ్చర్య భరిత హృదయంబై “యింతవఱకు నన్నుఁజూచి నాతో సంభాషించు వారెవరును లేరు. ఈ పక్షిరూపధరుండైన మహామహుండింద్ర

యమ వరుణ కుబేరాదులలో నెవరైన నొకరు కావలెను. తదితరులు గారని భార్యతోఁ జెప్పి యపు డారాజేంద్రుండు బద్ధాంజలి పుటుండై నమస్కరించుచు, నావక్షిశ్రేష్ఠంబుతో నిటు పలికెను.

ఓమహాత్మా! నీవు పక్షిరూపంబును ధరించి నాభాగ్య వశంబుచేఁ జనుదెంచిన జ్ఞానసీద్ధుండవు. నను రక్షింపుమని ప్రార్థించి, సుబాహువు సమగ్రంబుగా తనవృత్తాంతమును విజ్ఞప్తులునితోఁ జెప్పి, నీవృత్తాంతమును జెప్పుమనెను. పిమ్మట విజ్ఞప్తులండు తద్వృత్తాంతమును విని కృపార్ద్ర హృదయుండై నేను నర్జునాదక్షిణ కూలమందుండు పటవృక్షమందు నివసించిన విజ్ఞప్తులండను పక్షిశ్రేష్ఠుండను. నీ వృత్తాంతమును మాతండ్రివలనఁ దెలిసికొని, నీమఃఖవిముక్తికొఱకు వానుదేవస్తోత్రమును నీకుఁ జెప్పటకై మాతండ్రి యనుమతిని గైకొని, యిచటకుఁ జనుదెంచితిని. ఆస్తోత్రమును జెప్పుచున్నాను సావధానుండవై వినుము.

అస్యశ్రీ వానుదేవస్తోత్ర మహామంత్రస్య, నారదఋషిః, అనుష్టుప్పండుః. పరమాత్మా దేవతా, దురితక్షయ ద్వారా చతుర్విధ పురుషార్థసిద్ధ్యర్థే, పారాయణ వినియోగః. ఓంనమో బగవతే వానుదేవాయ.

శ్లో॥ సరమం పావనం పుణ్యం వేదజ్ఞం శేదనుందిరం
విద్యాధారం మఖాధారం, స్రణవం తం నమామ్యహం॥౧

శ్లో॥ మహాకాంతం మహోత్సాహం, మహామోహ వినాశకం
స్రష్టారం సర్వవిశ్వస్య, గుణాతీతం నమామ్యహం॥ ౨

శ్లో॥ తారకం సర్వలోకానాం, నారూపేణ విరాజితం
సంసారార్ణవ మగ్నానాం, నమామి ప్రణవంహరిం॥ 3

శ్లో॥ యస్యమాయాం ప్రవిష్టాస్తు, బ్రహ్మద్యా శ్చ సురాసురాః
నవిందంతి పరం శుద్ధం, మోక్షద్వారం నమామ్యహం॥ ౪

శ్లో॥ ఆనందకందాయ చ కేవలాయ
శుద్ధాయహంసాయ పరావరాయ
నమోస్తు తస్మై గుణనాయకాయ
శ్రీ వాసుదేవాయ మహాప్రభాయ॥ ౫

శ్లో॥ శ్రీ పాంచజన్యేన విరాజమానం
రవిప్రభేణా పి నుదర్శయేన
శ్రీనందకేనాపి విరాజమానం
విష్ణుం నదైవం శరణం ప్రపద్యే॥ ౬

శ్లో॥ అచింత్య మవ్యక్త మనంత మీద్యం
శ్రీశం మహేశం జగదాది హేతుం
సర్వేశ్వరం సర్వగతం వరేణ్యం
తం వాసుదేవం శరణం ప్రపద్యే॥ ౭

శ్లో॥ ఏ కాగ్ధే నారివవిద్యమానో
విభర్తిలోకాన్ సచరాచరాంశ్చ
అంతర్గతో లోకమయస్సదైవ
తం వాసుదేవం శరణం ప్రపద్యే॥ ౮

శ్లో॥ యః కేవలో జ్ఞాన మయశ్చ శుద్ధో
విద్యోతమానో రవి తేజస్వీ

రాత్రౌ క్షపానాథమయో మహాత్మా
తం వాసుదేవం శరణం ప్రపద్యే॥

౯

శ్లో॥ దైత్యాంతకం దుఃఖ వినాశమూలం
శాంతం పరం శక్తిమయం విశాలం
సంప్రాప్య దైత్యావిలయం ప్రయాంతి
తం వాసుదేవం శరణం ప్రపద్యే॥

౧౦

శ్లో॥ అంభోధిమధ్యే శయనంహి యస్య
నాగాంకభోగే శయనే విశాలే
శ్రీః పాదపద్మద్వయ మేవ సేవతే
తం వాసుదేవం శరణం ప్రపద్యే॥

౧౧

శ్లో॥ దేవై సుస్సిద్ధై గుర్నిభి సుదైవ
సుతం సుభక్త్యా హ్యురగాధిపైశ్చ
తత్సాదపంకేరుహ మేవ పుణ్యం
శ్రీవాసుదేవస్య నమామి నిత్యం॥

౧౨

శ్లో॥ యస్యా పి పాదాంభసి మజ్జమానాః
పూతా దివంయాంతి వికల్మషాస్తే
మోక్షం లభంతే మునయః ప్రహృష్టా
స్తం వాసుదేవం శరణం ప్రపద్యే॥

౧౩

శ్లో॥ పాదోదకం తిష్ఠతి యత్రవిష్ణోః
ర్గంగాది తీర్థాని సుదైవ తత్ర
త్యజంతి ప్రాణాంశ్చ విపాపదేహః
ప్రయాంతి శుద్ధా స్వస్కృహ మురారేః॥

౧౪

శ్లో॥ పాదోదకేనా పృథివీచ్య మానా
 లపుగ్రహపైః పరిలిప్త దేహః
 తేయాంతి ముక్తిం పరమేశ్వరస్య
 తస్యైవ సాదౌ సతతం సమామి॥

౧౫

శ్లో॥ నైవేద్య మాత్రేణ సుభక్షితేన
 సుచక్రేణ స్తస్య మహాత్మనశ్చ
 తే వాజపీయస్యఫలం లభంతే
 సర్వాగ్రయక్తా శ్చ సరాభవంతి॥

౧౬

శ్లో॥ నారాయణం దుఃఖవినాశకం తం
 మాయావిహీనం సకలం గుణజ్ఞం
 యం ధ్యాయమానా స్సుగతిం ప్రజంతి
 తం వాసుదేవం శరణం ప్రపద్యే॥

౧౭

వాసుదేవ స్తోత్ర శ్రవణ ఫలము

ఇత్యైతం గునః బరమపవిత్రంబును సకల పాపహరంబును
 గల్యాణప్రదంబును నగు వాసుదేవ స్తోత్రమును భక్తిశ్రద్ధ
 లతో నారాజన్యండు భార్యతోఁగూడ విని విగతపాపుండై,
 యుత్పిపాసారహితుండగుచు సుఖవంతుండై, యాలక్ష్మీపతి నతి
 భక్తితో హృదయకమలంబున ధ్యానించెను. అపుడు శ్రీనా
 థుండు శంఖ చక్ర గదాపద్మధరుండును, నీలేందీవర శ్యాముం
 డును, బీతకాశేయాంబర ధరుండును, వ్యాసవసిష్ఠ గర్గవరాశర
 కాశ్యప నారదవాల్మీకి జాబాలిప్రముఖ బ్రహ్మర్షి సంస్తూయ
 మానుండును, శ్రీవత్సకౌస్తుభ విరాజిత వక్షుండును మహా

లక్ష్మీ సహితుండును, గరుడాసనాసీనుండును, బ్రహ్మాండ్రుద్ర సురసిద్ధ సాధ్య యక్షకిన్నర గంధర్వగీయమానుండును, నగుచు నారాజన్యసకుఁ బ్రసన్నుండై మేఘగంభీరమైన వాక్కు చేత నోరాజేంద్రా! నీవు విగతపాపుండవైతివి. నీకు నభీష్టంబైన వరము నొసంగెదఁ గోరుమని పలికెను.

అపు డారాజన్యం డనంతకల్యాణ గుణపరిపూర్ణంబైన భగవంతుని దివ్యమంగళ విగ్రహము నవలోకించి, యానందాశ్రు పరపూరిత లోచనుండై సాష్టాంగ దండప్రణామము గావించి, యోషరమేశ్వరా! నీవు శరణాగతరక్షకుండవు. నేను శరణాగతుండను, దాసుండను. నీదర్శనంబుచే నేను ధన్యుండనైతిని. భార్యతోఁగూడ నన్నును విగతపాపునిం జేసి, సకల దుఃఖములం బోగొట్టి రక్షింపుమని ప్రార్థించి, నాకీదగిన వరమును ముందుగా విజ్ఞులున కిమ్ముని ప్రార్థించెను. పిమ్మట భగవంతుం డావచనముల నాకర్ణించి యారాజేంద్రునితో నెట్లనియె.

ఓరాజేంద్రా! యీవిజ్ఞులునిఁ దండియగు కుంజరుండు మిక్కిలి జ్ఞానవంతుండు గావున నన్నుఁ బ్రతిదినమందును నీ వాసుదేవ స్తోత్రముచే నారాధించు చుండును. అందువలన స్వల్పకాలములోనే, భార్యాపుత్రాన్వితుండై నన్నుఁ బొందఁ గలడు. ఈవాసుదేవ స్తోత్రమును గృతయుగమందుఁ బఠించు వారు తక్షణమందే విముక్తి నొందఁగలరు. త్రేతాయుగమందు మాసమాత్రముచేతను, ద్వాపరమందు మాసషట్కముచేతను గలియుగమం దొకవత్సరంబుచేతను, పరమసిద్ధిం బడయుదురు. బ్రాహ్మణుం డేకకాలమందుగాని, ద్రికాలమందుగానిఁ బఠిం

చిన సర్వకామార్హభులను, క్షత్రియుండు శత్రుజయంబును, వైశ్యుండు ధనసమృద్ధిని, శూద్రుండు సుఖమును బొందగలరు. శ్రాద్ధకాలమున బ్రాహ్మణులు భుజించు సమయంబున నీవాసుదేవస్తోత్రమును జపించిన యెడల, చిత్తదేవతలు తృప్తులయి విష్ణులోకము నొందెదరు. పెక్కుమాటలేల, సకల సురముని సిద్ధసాధ్య యక్షకిన్నర గంధర్వాదులందఱును, నీ వాసుదేవస్తోత్రముచే నభీష్టసిద్ధి నొందిరి. కామక్రోధ వృత్తులయి, జితేంద్రియులయి నన్ను నారాధించు మానవులు, బ్రహ్మహత్యాది మహాపాతక విముక్తులయి, దాహశ్రవణ వర్జితంబైన నాలోకంబు నొందగలరని చెప్పి, భార్యతోఁగూడ నీవు నాలోకంబు నొందుమని హస్తాకంబనము నిచ్చి వైకుంఠమునకు దీసికొని వెళ్లెను. సురముని సిద్ధ సాధ్యులందఱును నపుడు జనార్దనుని స్తుతిచేసిరి. దేవదుందుభులు మ్రోగినవి. గంధర్వు లతిలలితంబుగా గానము చేసిరి. అస్సర స్త్రీలు నృత్యము గావించిరి. దేవతలు పుష్పవృష్టిని గురిపించిరి.

అటుపిమ్మట విజ్వలుం డతిసంత్రుప్తంబుతో సర్వదా దక్షిణ కూలంబునకుఁ జను దెంచి, తల్లిదండ్రులకు సమస్కరించి వాసుదేవస్తోత్ర మహిమంబువలన సుబాహు భూపాలుండు, భార్యతోఁగూడ తుల్యపాసారహితుండై వైకుంఠ లోకంబున కేగెనని వారితో నీవృత్తాంతమును జెప్పెను. కుంజకుండు భార్య పుత్రులతోఁ గూడఁ దద్వృత్తాంతము నాకర్ణించి, యమందానంద భరితహృదయుండై, పుత్రుని గౌరవించుకొని, యో పుత్రకా! నీవు వాసుదేవస్తోత్రమువలన రాజేంద్రునకు మహిమపకారమును గావించితి వని శ్లాఘించి, యాకీర్వ

దించి యతిరమ్యులైన యావటవృక్షమందు భగవంతుని హృదయకమలంబున ధ్యానించుచు, సుఖముగాఁ గూరుచుండును. ఇతైఃసంగున నీ కుంజరవృత్తాంతమును మహావిష్ణువు వలన వేనభూపాలుండు విని, యీ కథామృతము నెఱిగ్రోలిన నాకుఁ దనివి లేకున్నది. ఈ కథాశ్రవణ కుతూహల మున్న తిల్లుచున్నది. కావున కుంజర చతుర్థ తనయుండైన కపింజలుండు చెప్పిన వృత్తాంతమును జెప్పుమనిన నపుడు మహావిష్ణువు కపింజలోక్త వృత్తాంతమును జెప్పట కుపక్రమించెను.

అ శో క సు ం ద రి చ రి త్ర

ఓవేనభూపాలోత్తమా ! కపింజలోక్త వృత్తాంతమును భక్తిశ్రద్ధలతో వినువాడు, గోసహస్ర దానఫలము నొందఁగలడు. తద్వృత్తాంతమును నీకుఁ జెప్పుచున్నాను సావధాన చిత్తుండవై వినుము.

తదనంతరం బాకుంజరుండు చతుర్థ తనయుండైన కపింజలుని బిలిచి నీవెక్కడెక్కడ సంచరించితివి. ఎట్టి యపూర్వవృత్తాంతమును జూచితి వనినఁ, గపింజలుండు తల్లిదండ్రులతో నిట్లనియె. మీరలు పూజ్యులు గావున మీకు సమస్తా రము గావించి, నేను జూచిన యపూర్వవృత్తాంతమును జెప్పుచున్నాను. మీరలు సావధానచిత్తులరై వినుండు. నానాధాతు సమాకీర్ణంబును, దివ్యవృక్ష విరాజితంబును, గంగాజల ప్రవాహాన్వితంబును, సదీనహస్ర సంకులంబును, నానారత్న సమన్వితంబును, జంద్రమండల సన్నిభంబును, శుద్ధస్ఫటిక సంకాశంబును నగు కైలాసంబును పర్వతశ్రేష్ఠంబు కలదు.

అపర్వతమందలి వజ్రవైడూర్య గోమేధిక పుష్పరాగ మరకత పద్మరాగ మాక్తికమయ సప్తప్రాకార పరివేష్టితంబును, స్ఫటికమయ కుడ్డాన్వితంబును, బద్ధరాగ మణిమయ సోపానాన్వితంబును, స్యమంతకమణిబద్ధపహారదేళాన్వితంబును మరకతరత్న తోరణసమంచితంబును, నానావిధ రత్నమయ కవాట దేహళీవిరచితంబును, నవరత్న శోభిత తప్తజాంబూనద మయంబునునగు దివ్యభవనమధ్యంబున బాహ్యతీవర మేశ్వరులు, సంతత భజనపరాయణులును, సుందరీ సహచరులును, నగు వైమూనికుల పూజావందనాదులను గ్రహించుచు, ననవరతా నందమయులై యుండిరి. అచ్చట నుమామహేశ్వర పాదార వింద సేనాపరిలబ్ధ నవరత్నపరిశోభిత హేమమయ విమానా రూఢులై, విహరించు శివభక్తజనసేవితంబును, ననేక కామ ధేను కల్పవృక్ష చింతామణి సమలంకృతంబును, సర్వస్త్ర ధర్మాన్వితంబును, సౌగంధిక నామంబున నభిరామంబై తేజ రిల్లు నొక యుద్ధానవనంబు గలదు.

అచ్చట మేరుపర్వత శిఖరమునుండి కైలాస పరిసర భూమియందుఁ బ్రవహించు విమల పుణ్యజలస్రవాహాన్వితంబును, దశయోజన విస్తీర్ణంబును, దివ్యహంసాన్వితంబును, నగు మహాహ్రదం గొకటి కలదు. తత్తీరమందలి శిలోపరి భాగంబున, నిరుపమ వయోరూపలావణ్యాన్విత యగు నొక కాంతామణి ముక్తకేశయై, స్వాంకార భూషితయై కూర్చుండి, దుఃఖాతులిత స్వాంతయై, రోదనము చేయుచున్నది. ఆకన్యకామణి రమారతులను, గౌరీసరస్వతులను, శచిరోహిణి మొదలయిన దేవతాస్త్రీలను, నతిక్రమించిన సౌందర్యముకలది. అప్పరస్త్రీ గణంబునందుఁగూడ నక్రాంతా

మణి సౌందర్యంబు లేను. ఆకన్యకానేత్రజలబిందువు లామహా హ్రాదంబునంబడి, నానావర్ణాన్వితంబులయిన పద్మంబులయి హంసబృందంబులతోఁగూడ నాపద్మంబులు భాగీరథీజలము నుండి పోవుచున్నవి. అచట రత్నగిరియందు రత్నేశ్వరుండను పేరుగల శివలింగముకలదు. తత్పరిసరంబున జటాభార సమాక్రాంతుండును, దిగంబరుండును, నిరాహారుండును, గృశాంగుండును, శల్యావశేష్టుండును నగు నొక మహాయోగీశ్వరుండు, దుఃఖాకులిత స్వాతుండై, యక్కన్యకాశ్రు జాతంబులును సుగంధాన్వితంబులును గంగాప్రవాహ పరిప్లుతంబులును నగు పద్మంబులను బ్రభాతకాలమందు స్వీకరించి, యారత్నేశ్వరుని బూజించి యాదేవదేవుని ద్వారసమీపంబున సుస్వరలయాన్వితంబైన గీతనృత్యంబులచే నాదేవుని నేపించుచు శివోపాసనా పతుండై యుండెను. యాకన్యకావృత్తాంతంబును, యోగీశ్వర వృత్తాంతంబును, జెప్పమనిన గపింజలునితోఁ గుంజరుండిట్లనియె.

పుత్రకా! నీవు సావధానుండవై వినుము. పూర్వ కాలమం దొకప్పుడు, పార్వతీపరమేశ్వరులు నందనోద్యానవన విహారోత్సుకులయి, కీంకీజీజాల మాలాన్వితంబును, హంస చంద్రప్రతీకాశంబును, భాస్వన్నాక్తిక మాలికావిరాజితంబును, సర్వాభరణ భూషితంబును, నానావిధ పుష్పమాలా శోభితంబును, నగు వృషభ వాహనము నధిష్ఠించి కాంచనదండ మండితంబును, నానారత్న విశోభి హేమకలశాన్వితంబును, పూర్ణేందుబింబ సన్నిభంబును, నగు శ్వేతఛత్రంబును, ధరియించి శరదీందుమరీచి గౌరవర్ణంబును, మణిముక్తా విలసత్సు

వర్ణ దండాన్వితంబును, నగు విచిత్ర చామరంబులచే వీజతులయి, సనకసనందన సనత్కుజాతాది బ్రహ్మ బృందంబులచేతను, నారాదాది దేవర్షిబృందంబులచేతను, సంస్తాయమానులగుచు, సకల ప్రమథగణ పరివృతులయి, నందనవనంబున కేగిరి.

అటుపిమ్మట మల్లికామాలతీ వకుళచంపకాది పుష్ప శోభితంబును, నింద్రసీల మణిమయ సోపానాంచిత కమల కల్పార నీలేందీవరాది ప్రసూన పరిశోభిత సరోవరాలంకృతంబును, శుకపిక శారికా నినాద సంకులంబును, సకల సురముని సిద్ధసాధ్య యక్షకిన్నర గంధర్వ సమాకీర్ణంబును, నవ్వుకోగణ నృత్తగీతి లయాన్వితంబును, నగు నందనవనోద్యాన వైభవంబును, జూచి యానందించుచు బృందారక బృంద సమస్కృతులయి, మందార పారిజాత సంతాన కల్పవృక్ష హరిచందన వాటికలమధ్య భాగంబున సంచరించుచు, నొక కల్పవృక్షంబును జూచి, శివుండు పార్వతితో నిట్లనియె. ఓ తరుణీమణీ! దేవతలలో మధుసూదనుండును, నదులలో భాగీరథియు, నాహ్లాద కరంబులలోఁ జంద్రుండును, విద్యలలో నధ్యాత్మవిద్యయు, నుత్కృష్టంబులయిన చందంబున, వృక్షంబులలో నీకల్ప వృక్షంబు బృందారక బృందభోగ్యంబైన సకలాభీష్ఠార్థంబుల నొసంగుటచే సర్వోత్కృష్టమైనదనిన, తద్వచనముల నాకర్ణించి పార్వతి శివునితో నిట్లనియె.

ఓ దేవదేవా! పరమేశ్వరా! నీ వానతిచ్చినయెడల భవదనుజ్ఞ వడసి, నిరుపమ వయోరూపలావణ్యాన్వితయైన నొక సుందరాంగిని చిత్తంబున సంకల్పించి యీకల్పవృక్షంబు

వలన జనింపఁజేసి యానుందరాంగిని గూతునుగా భావించెద ననిన, నవ్వరమేశ్వరుండు వల్లెయని యంగీకరించెను. అపు డాసర్వమంగళ, సర్వమంగళాస్పదంబైన పయోరూప లావణ్యంబులచేఁ దేజరిల్లు నొక సుందరాంగినిఁ గల్పవృక్షంబు వలనఁ జనింపఁజేసి, యక్కాంతామణికి నశోకసుందరియను నామకరణంబుచేసెను. పిమ్మట నాకాంతామణి వారికి నమ స్కరించిన, నాశీర్వదించి యభినందించి వారిగుప్తుడు నీవు మాకుఁ బరమప్రేమాస్పదంబైన పుత్రికపు గాఢున సోమవంశ సముద్భవుండును, బురందర సముండును, నగు నహుషుని భర్తగా బొంది, దివ్యభోగంబుల ననుభవింప గలవు. కాఁబట్టి నీవు యథావిధిగా యమనియమాద్యష్టాంగ యోగంబులతోఁ దపం బొచరింపు మని చెప్పి యంతర్హితులయి కైలాసంబున కేగిరి. అటుపిమ్మటఁ గస్తూరి తిలకాంచిత ఫాలప్రదేశాన్ని తయుఁ, బద్మాననయుఁ, బద్మకరయు, బిల్వఫలతుల్య వీన వృత్త పయోధరాన్నితయు, నిగుపమ పయోరూప లావణ్యాన్నితయు, గానవిద్యా విశారదయు నగు నశోకసుందరి తీవ్ర తపోనియమాన్నితయై దేవకన్యలతోఁ గూడ నందనోద్యాన వనంబున నివసించి సుఖముగా నుండెను.

అటుపిమ్మట సతిరాద్రుండును, స్వేచ్ఛాచార పరుం డును, సతికాముకుండును, బృహత్కాయుండును, విప్రచిత్తి పుత్రుండును, నగు హుండానుతుండను పేరఁ బ్రసిద్ధుండగు నొక రక్కసుండు, నిరుపమ పయోరూపలావణ్యాన్నితయు, సర్వాలంకార భూషితయు, నగు నశోకసుందరిని జూచి, మదన బాణ హతుండై యోతరుణీమణి, నీవెవ్వతెవు. ఇచట నివసిం

చుటకుఁ గారణంబెయ్యది. నీ వృత్తాంతమును జెప్పమనిన,
నామాటను విని నేనుఁ బార్వతీపరమేశ్వరుల మనస్సంకల్పంబు
వలనఁ గల్పవృక్షంబునుండి వారికిఁ గూతునై జనించి దేవ
కన్యకలతోఁగూడ నీయద్యాన వనంబున నివసించి యుంటిని.
నీవెవ్వండవు? ఏకారణంబుచే నిచట కరుదెంచితివి? నీ వృత్తాం
తంబును జెప్పమనిన నారక్కసుం డశోకసుందరితో నిట్లనియె.

నేను విప్రచిత్తి పుత్రుండను. హుండాసురుండను పేరు
కలవాడను. నిరుపమ శౌర్యధైర్య గాంభీర్యాది సుగుణ
లక్షణ కలితుండను. ధనభాగ్య భోగ్యంబులచే నాతో సమా
నుండు స్వర్గమర్త్య పాతాళంబులం దెచ్చటను లేడని తెలిసి
కొనుము. నీ దర్శనంబుచేఁ గందర్ప మార్గణవిఘ్నండనై, నిను
శరణంబు నొందితిని. నీవు సుద్రసన్న ముఖహృదయాన్వితవై
నాకు భార్యవు కమ్ము. నిన్నుఁ బ్రాణసమంబైన ప్రియురాలు
నుగా భావించెద నని చెప్పెను. ఆమాటలను విని యశోక
సుందరి, యారక్కసునితో నిట్లనియె. ఓరాక్షసోత్తమా!
శివుని యనుజ్ఞచేఁ బార్వతి, కల్పవృక్షమునుండి నన్ను జనింపఁ
జేసి, యాశాశీశంకరు లిరువురు, సోమవంశ సముద్భవుండును,
సర్వధర్మజ్ఞుండును, మహాప్రాజ్ఞుండును, ధర్మాచరణ తత్పరుం
డును, దేజంబుచేఁ బావక సముండును, వీర్యంబుచే విష్ణు
సముండును, ధన సమృద్ధిచేఁ గుబేర సముండును, యావ
లావణ్యంబులచేఁ గందర్ప తుల్యుండును, నాహితాగ్నియు,
సుగుణశీలుండును, నగు నహుషుండు, నీకు భర్త కాఁగలఁ
డనియు, నతనివలన నింద్రోపేంద్ర సముండును, సకలజనవల్ల
భుండును నగు యయాతి యను పుత్రునిం బడసి, నిరుపమ

విఖ్యాతిం జెందఁగలవనియు, నాకు వరంబు లొసంగి యంత ర్హితులయి కైలాసంబునకుఁ జనిరి. నే నీశ్వర సంకల్పంబుచేఁ బరభార్యను, పతివ్రతను, నాయందలి వ్యామోహమును బరి త్యజించి, నీగృహంబున కరిగి, సుఖముగా నుండుమనిన, నా మాటలను విని యారక్కనుండు, మందస్మిత ముఖార విందుండై, శివకన్యకతో నిట్లనియె.

ఓ సుందరీమణీ! లోకమందు సకల కాంతామణులు యశావనబలంబుచే రూపవతులయి, పురుషులకు వల్లభత్వము నొందుచున్నారు. తారుణ్యంబు యువతీమణుల కమూల్యం బైనది. కాబట్టి నారీమణులందఱు, తారుణ్యంబు చేతనే మనోభీష్టంబైనదివ్యభోగంబుల ననుభవించు చుందురు. నీ దర్శనంబువలనఁ గునుమ శరసాయక విధ్దుండనై కామాకులిత స్వాంతుండ నైతిని. నన్ను భర్తనుగాఁ జేకొని నాతోఁగూడి దివ్యభోగంబుల ననుభవించి నీ తారుణ్యంబును సఫలంబుగాఁ జేసికొనుము. అట్లుకానియెడల నీ తారుణ్యంబు వ్యర్థంబుగా నశించిపోవును. అదియునుంగాక, పురుషుండు జ్యేష్ఠుండును, నారీమణి కనిష్ఠయు నగుట శ్రేష్ఠంబు. స్త్రీకంటె బురుషుండు కనిష్ఠుండగుట లోకవిరుద్ధంబు. నహుషుండు మాతృగర్భం బున నవమాసంబులు నివసించి దశమమాసంబున జనించిబాల్య కౌమారావస్థల నతిక్రమించిన పిదప, యశావనవంతుండై నపుడు భావికాలంబున నీకు సుఖమును గలుగఁ జేయు నని తలంచుచుంటివి. అది యుక్తము గాదు. యశావన ప్రారంభ కాలము మొదలుకొని భోగముల ననుభవించుటకుఁ బ్రయత్నించినచో, దారుణ్యమంతయు సఫలంబు కాఁగలదు. దానం

జేసి నాకు భార్యవైనయెడల, సకలభోగంబుల ననుభవింపఁ గలవనిన, నా యనురునితో నశోకనుందరి యిట్లనియెను.

రాక్షసాత్మమా! రైవతుండనురాజు తొల్లి కృతయుగంబున జనించిన రేవతియును తనకూతును రెండుయుగంబులు గడచిన పిమ్మట, ద్వాపరాంతంబున విధాతృ నానతిచే నను దేవతనయుండైన బలరామునకిచ్చి వివాహము గావించెను. గంధర్వ పుత్రికయైన మాయావతి వ్రద్యుమ్నుని బెంచి యా వ్రద్యుమ్నుండు శంబరుని వధించిన పిమ్మట నతనిని భర్త నుగాఁ జేసికొనెను. కావునఁ బూర్వకర్మానుసారంబుగా నీశ్వర సంకల్పితంబులయిన భావిభావంబు లతిక్రమింప శక్యంబులు కావు. దేవబ్రాహ్మణ ముఖారవింద నిస్సృతంబైన వాక్యంబు నన్య భాచేయుటకు నెవరికిని శక్యంబుగాదు. పత్నివ్రతాచిత్తము నెవరు చలంపఁ జేయుటకు సమర్థులు? కాఁబట్టి నాయందలి మోహంబును విడిచి, స్వస్థలంబున కరిగి సుఖముగా నుండుము. అట్లు కానియెడల నాపాతీవ్రత్య బలముచే నిన్నును శపించెద ననినఁ, దద్వచనముల నాకర్ణించి శాపభయంబుచే విప్రచిత్తి పుత్రుం డంతర్హితుం డయ్యెను. పిమ్మట నారక్కనుండు మాయాబలంబుచేఁ గన్యకారూపంబును దాల్చి యశోకనుం దరి సమీపంబున కేగెను. తత్సమీపంబున నాకన్యక దుఃఖా కులిత స్వాంతయై యతి నమ్మకముతో నివసించెను. అపు డశోకనుందరి నీవెవ్వతెవు. ఏకారణంబుచే నిచట కరుదెంచితి వనిన, నాభర్తను విప్రచిత్తి పుత్రుండు వధించెను. దానం జేసి ఈమందాకినీ సమీపంబునఁ దపం బాచరించి వానిని

వధించెదననిన, నామాటను విని శివకన్యక సమ్మతించి యధిక విశ్వాసముతో సఖ్యంబు నొందెను.

ఇట్లు కొన్ని దినంబులు గడిచిన పిమ్మట నాకపట కన్యకారూపుండైన రక్కసుండు, మాయాబలంబుచే నశోకనుండరిని మేరుపర్వత శిఖరాగ్ర స్థితంబును, బహుపుష్ప ఫలోపేత నానావృక్ష విరాజితంబును, వావీకూప తటాకాన్వితంబును, సంతప్త కాంచన మయానేక రాక్షసగృహ పరివేష్టితంబును, హేమమయ రత్నప్రాకార పరివేష్టితంబును, హేమమయ రత్నకలశ విరాజిత తుంగప్రాసాద సంకులంబును, వైడూర్య పద్మరాగాది మణిమయ సోపానసమన్వితంబునునగు కాంచన పురమందలి స్వభవనంబునకుఁ దీసికొనివచ్చి యుయ్యలయందు గూర్చుండ నియమించెను. అపు డాశివనందిని, సఖియను విశ్వాసముతో నాకన్యకను నిరుపమ వైభవాన్వితంబైన యీ భవనం బెవరిది యని యడిగెను. అపు డాసుండరుండు నిజరూపంబునుదాల్చి కరసంపుటాస్థాలనంబుచేసి, కామబాణవీడితుండై, నేవివ్రచిత్తి పుత్రుండైన హుండాసురుండను నీదర్శనంబుచేఁ గామాకులిత స్వాంతుండనై, కపటోపాయంబుచేఁ నిచటకు నిన్నుఁ దీసికొనివచ్చితిని. నాకు ముల్లోకములందును, దుష్ప్రాప్తంబైన వస్తువులేదు. కావున నీవెద్దానిఁ గోరినఁ దానిం దెచ్చి నీకిచ్చెద ననిన, నామాటలను విని రోషారుణిత లోచనయై, యగ్నిజ్వాలవలెఁ బ్రజ్వలించుచు, నాహుండాసురునితో నిట్లు పలికెను.

ఓరాక్షసాధమా! నేవదానవులుకూడ నన్నుఁ జలింపఁజేయ సమర్థులు కారు. కృష్ణసర్ప శిరోరత్నంబును, నగ్ని

జ్వాలను, గ్రహించు పగిది, నన్నును గ్రహింప నిచ్చయించు చుంటివి. కావున నీకులమును, జీవితమును, ధన పశు పుత్ర మిత్ర కళత్రాభివృద్ధిని, నాపాతిన్రత్య బలంబుచే నశింపఁజేసెదను. నన్నును భార్యగాఁ జేకొనుటకును, మద్గాత్రాఁగలోకసంబునకును, నీశ్వరవర ప్రభావంబుచే నహుషుండు సమర్థుండుగాని, యితరులు సమర్థులుగారు. ఇతరులు మద్గాత్రాఁగలోకసంబుచేఁ గామవీడితులయ్యెదరేని, మచ్చాపానలంబుచే డగ్ధులయ్యెదరు. గర్జించుసింహము ముఖస్థిత కేశంబులను బెరికి వేయుట పురుషునికి దుష్కరంజైన చందంబునఁ గడటోపాయంబుచే నన్నిచటకుఁ దీసికొనివచ్చినను, నన్ను స్వాధీనముచేసికొనుట నీకు మిక్కిలి దుష్కరంబు. ఇంతకుముందుఁ బతికామనచేఁ దపం బాచరించితిని. ఇట్లుపిమ్మట నహుషుండు నిను వధించుటకై తపంబాచరించెదను. నహుషుం డతినిశితంబులును, నాశీవిష తుల్యంబులును, వజ్రసంకాశంబులును నగు బాణంబులచే నిను రణరంగమందు వధింపఁగలఁడు. ముక్తకేశంబును, నహుష బాణహతంబును, రక్తసిక్తంబును, రణభూపతి తంబును, నగు నీ కళేబరంబు నవలోకించి, యపుడు నహుషుని భర్తనుగా గ్రహించెదనని చెప్పి చివాలునలేచి బయలు వెడలి యామందాకినీ సమీపంబున నందనోద్యానవనమందు, నసుర ప్రతారణంబుచే దుఃఖించుచు, వానివధకొఱకై తీవ్రముగాఁ దపం బాచరించుచుండెను.

అపు డాయసురపుంగవుండు కంపనండును సమాత్యుని బిలిచి, తచ్చాపవృత్తాంతమును నతనితో చెప్పెను. ఆమాత్యుం డావృత్తాంతమును విని, ఓ రాక్షసేంద్రా! నీవు గర్భవతి

కాకుండగనే, యాయుపత్నియైన యిందుమతిని, నపహరించుటకు నుద్యమింపుము. గర్భవతియైన యెడల గర్భమును నశింపఁజేయు మని చెప్పెను. ఆమాటను విని యాయనురవుంగవుండు, నహుషుని వధించుటకై ప్రయత్నించుచుండెను. అట్టియెడఁ బురూరవ పుత్రుండును, సోమవంశ విభూషణుండును, శమదమ తపస్సత్యశౌచాన్వితుండును, నమితవీర్యాన్వితుండును, సర్వధర్మజ్ఞుండును నగు, నాయువను సార్వభౌముండు, పుత్ర సంపద్విహీనుండై దుఃఖించుచుఁ బుత్రలాభోపాయంబు నాలోచించి తన మాయాబలముచే మద్యమాంసాశన పరునివలె కనబడుచున్నవాడును, స్త్రీజన పరివృత్తుండును నగు దత్తాత్రేయుని సమీపంబున కేగి, యతని పాదంబులకుఁ బ్రణామంబు గావించి, నుగుణాన్వితుండైన పుత్రునొసంగు మని యనేక సంవత్సరంబులు తత్సాద లగ్న హస్తండై, యామహామహునిఁ బ్రార్థించెను. ఆపుడు దత్తాత్రేయుండు, నేను మద్యమాంసాశన పరుండను, స్త్రీజన పరివృత్తుండను అజితేంద్రియుండను, బ్రాహ్మణ విహిత సదాచార విహీనుండను. కావున నన్ను విడిచి, షటియొక యోగీశ్వరు నాశ్రయింపు మనిన, నా సార్వభౌముండు, దత్తాత్రేయునితో నిట్లనియె.

ఓదేవదేవా ! నీవు శంఖచక్ర గదాపద్మధరుండును, విశ్వ పరిపాలకుండును, విశ్వమయుండును, భక్తవత్సలుండును, గరుడధ్వజుండును, శరణాగత వత్సలుండును, నగు మధుసూదనుండవు. నిన్నును శరణంబు నొందితిని అత్రిపుత్రుండైన దత్తాత్రేయునిగా నిన్ను నేనెఱుంగుదును. నీవు సర్వకామప్రదం

డవు. కావునఁ గామితార్థంబుల నొసంగి రక్షింపు మని ప్రార్థించిన, నతని మాటలను విని బహుతిథియైకత్వజైన కాలము గడచినపిమ్మట, దత్తాత్రేయుండు, ప్రసన్నుండై యో సార్వభౌమోత్తమా ! నీ భక్తి శుశ్రూషణంబుచే నంతోపించితిని. అభీష్టంబయిన వరము నొసంగెద, వేడుమనిన, నారాజన్యుండు, సర్వధర్మజ్ఞుండును, సుగుణాన్వితుండును, దేవదానవ గంధర్వాదుల కజేయుండును, న్యాయముగాఁ బ్రజలం బరిపాలించు వాఁడును, శరణాగత వత్సలుండును, వదాన్యుండును, నిరుపమ వయోరూపలావణ్యాన్వితుండును, ధనుర్వేద నిష్ణాతుండును, వేదశాస్త్ర పారగుండును, సమరాంగణమం దపరాజితుండును, దివ్యభోగానుభవ సమర్థుండును, వంశాభి వృద్ధి కరుండును, నగు పుత్రునిఁ బ్రసాదించు మనిన, నామాటలను విని దత్తాత్రేయుం డొక చూతఫలంబు నిచ్చి దీనిని నీభార్యచే భుజింపఁ జేయుమని చెప్పి, పిమ్మట నింద్రోపేంద్ర సముండైన పుత్రుండు నీకుఁ జనింపఁగలడని వరంబిచ్చి, యో సార్వభౌముని నాశీర్వాదించి, నీవు స్వగృహంబున కరిగి సుఖముగా నుండు మని యానతిచ్చి, తా నంతర్హితుండయ్యె.

సహుషుని జననము

అటుపిమ్మట నాయువు, కుబేర దేవేంద్రాది భవన సన్నిభంబయిన స్వభవనంబున కేగుదెంచి, స్వర్ణాను రాజ పుత్రికయైన యిందుమతి యనుపట్టమహిషికి దత్తాత్రేయ దత్తుంబైన చూతఫలంబు నొసంగి, యామెచే భుజింపఁ జేసి యాపట్టమహిషింగూడి సకల భోగంబుల ననుభవించుచు

రాజ్యంబును బాలించుచుండెను. అపు డిందుమతి తత్ఫల భక్షణంబువలన దివ్యతేజ సమన్వితంబైన గర్భంబును దాల్చె. ఆ సమయంబున నిందుమతి కొక స్వప్నంబు దృష్టంబయ్యె. శంఖచక్ర గదాపద్మధరుండును, హార కంఠణ కేయూరాది శోభితుండును, జండ్రమండల సన్నిభశ్వేతఛత్ర విరాజితుండును, దివ్యకుండలా లంకృత కపోల శోభితుండును, సూర్య సన్నిభుండును, దివ్యగంధాను లీవుండును, దివ్యమాల్యాంబరధరుండును, సర్వాలంకార సహితుండును, నగు నొక విప్రుండు హంసవర్ణంబును, గాంచనమయ రేఖాన్వితంబును, నగు శంఖంబునందలి క్షీరంబుచే నిందుమతినిఁ బ్రోక్షించి, యొక మూర్తిక హారంబును శ్వేతపద్మ మాలికను నిందుమతి హస్తమందుంచి కంఠమందు ధరింపుమని చెప్పి, యదృశ్యుండయ్యె. అటు పిమ్మట శిరస్సహస్ర శోభితుండును మృణాల ధవళ వర్ణశోభితుండును, నగు ననంతుండు, గూడఁ బ్రత్యక్షమయి యదృశ్యుండయ్యె.

ఈ ప్రకారముగా, నుపలభ్యుబయిన స్వప్నవృత్తాంతమును నిందుమతీ దేవి, తన భర్తతోఁ జెప్పెను. ఆ వృత్తాంతమును విని యాయువను సార్వభౌముండు, సర్వధర్మజ్ఞుండును గుఱుండును నగు శౌనకుని బిలిచి, యతనికి నమస్కరించి, యా స్వప్న వృత్తాంతమును జెప్పెను. శౌనకుం డాస్వప్న వృత్తాంతమును విని దత్తాత్రేయునిచే నీయఁబడిన చూతఫలంబును నీ భార్య భక్షించుటవలన నింద్రోపేంద్ర సముండును, సర్వధర్మజ్ఞుండును, ధనుర్వేద కోవిడుండును, వేదశాస్త్ర పారంగతుండును వైష్ణవాంశ సమన్వితుండునునగు, పుత్రుండు

జనింపఁ గలఁడు. మహావిష్ణు సందర్శనముచేతను, నసంతాప లోకంబుచేతను నట్టి స్వప్నము శుభోదర్శ మయినదని తెలిసి కొను మని పలికి, స్వాశ్రమంబున కరిగెను. రాజేంద్రుండయిన యాయువు భార్యతోఁగూడ శౌనకోక్త వచనంబులను విని మహాహర్షము నొందెను. అటుపిమ్మట నా దంపతు లిరువురు సుగుణాకరుండైన పుత్రుండు జనింపఁగలఁడని సంతోషించుచు స్వస్థ చిత్తులయి సకలభోగముల ననుభవించుచు సుఖముగా నుండిరి.

అటుపిమ్మట రాజభార్యయైన యిందుమతి సఖురాం ద్రతోఁగూడ సందనోద్యానవనమం దొకప్పుడు విహరించు చుండగా, “నీ యిందుమతీ పుత్రుండు మహాబలుండై సకల శస్త్రాస్త్ర సంపన్నుండై హుండాసురుని వధింపఁ గలఁ” డని యశరీరవాణి గగనమార్గమునుండి బయలు వెడలెను. ఆ మాటను విని యిందుమతి యాశ్చర్యభరిత హృదయయై యీ వృత్తాంతమును దనతండ్రితోఁ జెప్పెను. అపు డతం డశోకనుందరీ శాపంబును జనులవలన విని తచ్చాపంబును స్మరించుచు, నీశ్వరచరితంబు దుర్విభావ్యంబని మనంబునఁ దలంచి, యారకుండెను. పిమ్మట నాహుండాసురుండు ప్రచ్ఛన్నుండై, తద్గర్భనాశము కొఱకు ననేకవిధంబులఁ బ్రయత్నించినను, దత్తాత్రేయ ప్రసాదంబువలనఁ, దత్ప్రభావ రక్షితంబై యాగర్భంబు దినదిన ప్రవర్ధమానంబై యుండె. అపుడు వాఁడు విఫలమనోరథుండై, యాగర్భంబును నే నెట్లు వధిం చెదనని యహూరాత్రంబులు చింతించు చుండెను. ఈ ప్రకారముగా బహుకాలము గడచిన పిమ్మట, నొకరాత్రియందు

నిశీథ కాలంబున సూతికాగృహంబునుఁ బ్రకాశింపఁ జేయుచు, నొక బాలకుం డుద్భవించెను.

ఆరాత్రి నిశీథ కాలంబున సర్వజనము, నిద్రించుసమయంబున, నాదానవాధముండు, సూతికాగృహంబునం బ్రవేశించి యాబాలకు నపహరించి, స్వగృహంబున కరుదెంచి, భార్యను బిలిచి, యీబాలకుండు మత్స్యతాపరాధంబుచే నాకు శత్రువుగావున, వీనిని దాసీహస్తముచే వధింపఁజేసి, సూదహస్తముచేఁ బచనంబు చేయింపుమని యామెతోఁ జెప్పెను. అతిసుందగుండును, తేజస్వియు, నగు నీబాలకుని వధించుటకుఁ గలంబేది నవిస్తరంబుగా నీవృత్తాంతమును జెప్పుమనిన, నాహుండానురుం డిట్లనియె.

ఓ సుందరీమణీ! పూర్వకాలంబున, నందనోద్భావ వనంబున విహరించు నశోకసుందరి యను శివకన్యక నవలోకించి, తత్సౌందర్యాపకృష్ట చిత్తుండనై గాంధర్వవిధిచేఁ బరిణయంబు నకుఁ బ్రయత్నించితిని. అపుడు శివకన్యక సోమవంశ విభూషణుడైన యాయునందనునిచే మరణము నొందఁగలవని శపించెను. ఆ యాయునందనుం డే యీ బాలకుండు. వీడు జీవించినయెడల, వీనివలన నాకు మరణము సంభవింపఁ గలదు. కాబట్టి వీనిని వధించి పచనము చేయింపుమని చెప్పితి ననిన, నప్పలుకుల నాలకించి యా భార్య తనమనంబున నిట్లు చింతించెను. వీడు బాలకుండని జాలివడి వీనిని వధింపనియెడల, నా బర్తకు మరణంబు సంభవింపఁగలదని తలంచి, యీ బాలకుని దాసీహస్తమందుంచి వీనిని వధించి సూదహస్తంబుచేఁ బచనంబు నేయింపుమని దాసితోఁ జెప్పెను. ఆ దాసి యీ బాల

కుని గైకొని “వీనిని వధించి పచనము చేయింపుమని రాజాజ్ఞచే రాజభార్య న తోఁ జెప్పెను. సర్వలక్షణ సంపన్నుండైన యీ శిశువును నే నెట్లు వధింపఁగలను? నాకుఁ జేతు లాడ కున్నవి. నాదేహము కంపించు చున్నది. వీనిని వధించుట న్యాయము గాద ”ని పాచకునితోఁ జెప్పి దుఃఖించెను. అప్పుడు పాచకుం డాతెలుగెఱిగి, — ఓ భామినీ నీవు చెప్పిన మాట యథార్థము. ఈ దానవాధముండు పరమ పాపాత్ముండు. కావున వీనిని వధించి భుజింపఁ దలంచు చున్నాఁడు. సర్వప్రాణులు నదీప్రవాహ పతితులయినను, వహ్నిజ్వాలా మధ్యంబునఁ బడినను, బూర్వాచరిత సుకృతకర్మ సహాయమువలన జీవించెదరు. కాలకర్మ స్వభావంబులచేఁ బీడితుండైన పురుషునిఁ దల్లిదండ్రులు గాని, స్వజన బాంధవులుగాని రక్షింపఁ జాలరని చెప్పి, యా దాసి నూరార్చెను.

అంతట వారిరువురు నాలోచించి, యా బాలకుని గైకొని వసిష్ఠాశ్రమంబున నొక పర్ణకుటీరమందుంచి మరల స్వగృహంబునకుఁ జనుదెంచి హరిణమాంసంబును బచనంబు చేసి, యాహుండాసురునికిఁ బెట్టిరి. తదనంతరం బా రక్కనుండు, హరిణమాంసంబును భుజించి వాడీకపటంబు నెఱుంగక యాయునందనుండు మృతుం డయ్యెను. శివకన్యకా శాపంబు విఫలంబయ్యెనని భావించి మరణ భయ రహితుండై యమందానందంబు నొందెను. అచ్చట వసిష్ఠుం డా పర్ణకుటీరమందు మరునా డుదయ కాలంబున రాజలక్షణ సంపన్నుండును గందర్ప సమాన సుందరుండును నగు, నా బాలకుని గాంచి, సకల సురముని సిద్ధసాధ్య గంధర్వగణంబులతోఁగూడ

విమర్శించి, యతండు దివ్యదృష్టిచే నాశాలక వృత్తాంతంబును, హుండాసుర వృత్తాంతమును, దెలిసికొని, యా బాలకునకుఁ గాలక్రమంబున జాతకర్మ నామకరణాన్నప్రాశన చోలోపనయ నాది సంస్కారంబులను యథావిధిగా నాచరించి, సకలవేదంబులను, నీతిశాస్త్రంబును, సాంగోపాంగ ధనుర్వేదంబును, నువ దేశించి, నీవు నహుషుండను నామంబుచేఁ ప్రఖ్యాతుండవై సకల శత్రువులను జయించి, దివ్యభోగంబుల ననుభవింపఁ గలవని యాశీర్వదించెను. అంత నా నహుషుండు శుక్లపక్ష చంద్రునివలె దినదిన ప్రవర్ధమానుండై యా మునీశ్వరునకు శిష్యభావంబు నొంది, మిక్కిలి గురుభక్తియుతుండై, యా యాశ్రమంబున వసిస్తానుగ్రహంబుచే సకల సిద్ధులం బడసి, యకుంతిత సరాక్రమండ్లై యుండె.

అటుపిమ్మట నాయుభార్యయైన యిందుమతి సూతీకా గృహంబునఁ దనపుత్రుని గానక రోదనంబు సేయుచు నిట్లు దుఃఖించెను. హాపుత్రకా! హావత్సా! జ్యోతిష్టోమాది యాగంబులచేతను, ననేక నియమాన్వితంబులయిన వ్రతంబులచేతను, దానంబులచేతను, దత్తాత్రేయ వరప్రభావంబులచేతను, జనించి యొకపర్యాయము ముఖమును గనబరచి యదృశ్యుండవైతివి. హాబాలకా! నేనెంత యదృష్ట విహీనుగాల నైతిని. పుత్ర లాభము నొందియుఁ బుత్రదర్శనాలింగనాది ముఖంబుల నొంద నైతిని. హాసుగుణమందిరా! నినుం గానక నేనెట్లు జీవించును. ఎవరతిప్రేమతో దాచుకొన్న రత్నముల నపహరించితిను, నా పుత్రరత్నం బపహృతంబయ్యె. ఎవరికి యాచ్ఛాన్నైఫల్యము గావించి దుఃఖమును గలుగఁజేసితిను, పూడ్చిపెట్టిన ధనము

సహించి యెవరికి దుఃఖమును గలుగజేసితినో, యెట్టి పాప కర్మం బాచరించితినో యిప్పుడు పుత్ర విరహంబుచే దుఃఖించు చున్నానని, శోకాకులిత స్వాంతయై భూతలమందుఁబడి పొల్లాడుచు మరల లేచి యుష్ణంబులయిన దీర్ఘనిశ్వాసంబులను విడుచుచు వత్సరహితంబైన ధేనువు పగిది మూర్ఛనొందుచు, బరితపించు చుండెను.

అపు డాయువుకూడ నీవృత్తాంతమును దెలిసికొని, మహాదుఃఖాన్వితుండై నేనాచరించిన యాగ దాన తపంబు లన్నియు విఫలంబులయినవి. దత్తాత్రేయుండు నాకుఁ బ్రసన్నుండై సకల శత్రుజయాన్వితుండును సఖి కల్యాణ గుణాన్వితుండును నగు పుత్రునిఁ బ్రసాద సుముఖుండై వరంబుగా నొసంగెను. ఆవరంబునకుఁగూడ విఘ్నంబు సంప్రాప్తంబయ్యె. నే నేమిచేయుదును. ఎక్కడికిఁబోవుదు నని ధైర్యమును విడిచి ముక్తకంఠుండై రోదనము చేయుచుండెను.

అప్పుడు నారదుండు స్వర్గలోకమునుండి యారాజ సమీపంబున కడదెంచి యతనిచేఁ బూజితుండై సూతికాగృహమందుఁ బుత్రుండదృశ్యుండైన వృత్తాంతమును నారాజేంద్రునివలనఁ దెలిసికొని, యధైర్యముచే ముక్తకంఠుండై రోదనముచేయు నారాజేంద్రునితో నిట్లనియె.

ఓరాజేంద్రా! నీపుత్రుండు కాలమృత్యు తుల్యుండైన హుండాసురునిచే సూతికాగృహమునుండి యపహృతుండై, వధించి భక్షించుటకు సుద్యమించినను, దైవరక్షితుండై నస్థిసోపదేశంబుచే సకలవిద్యానిష్ఠాతుండై కామితార్థ సిద్ధుండగుచు తదాశ్రమంబున సకల సురముని పాలితుండై, సుఖ

ముగా నివసించి యుండెను. స్వల్పదినంబులలో నింద్రోపేంద్ర సమానతేజంబుచేఁ బ్రకాశించుచు, సకలశత్రువులను వధించి యశోకసుందరి యను శివకన్యకను యథావిధిగాఁ బరిణయంబై సీభవనంబునకు రాగలఁడు. తదనంతరంబ నిజకర్మంబులచే నింద్రపదంబు నొందఁ గలఁడు. కావున స్వస్థచిత్తుండవై ధైర్యముతో సుఖముగా నుండుమని చెప్పి నారదుండు స్వర్గలోకంబున కేగెను. ఈ వృత్తాంతమును విని యెంతేని సంతసంబు వహించి నారదవాక్యములను భార్యతోఁ జెప్పెను. పిమ్మట నాభార్యయైన యిందుమతి, తద్వచనంబుల నాకర్ణించి యమం దానంద పరిపూరిత స్వాంతయై, దత్తాత్రేయ వరప్రసాదంబుచే నాపుత్రుండు దీర్ఘాయుష్మంతుండై సుఖముగా నుండెనని, తలంచి, యా దత్తాత్రేయునకు ననేక ప్రణామంబుల నాచరించి, యతిధైర్యముతో స్వస్థచిత్తయై, సుఖముగా నుండెను.

అచ్చట వసిమం దొకప్పుడు వనంబునకుఁ జని సమిత్కుశ ఫలంబులను దెమ్మని నహుషున కాజ్ఞాపించెను. అతండు వనంబునకుఁ జని సమిత్కుశ ఫలంబులం దెచ్చు సమయంబున, “సూతికా గృహమందుఁ దన పుత్రుండు హుండదానవాపహృతుండగుటచే నాయు భార్యయైన యిందుమతి పుత్రశోకముచే దుఃఖించు చున్నది. ఈ పుత్రుండు నహుషుండను పేర విఖ్యాతుండై యావనమందు సపరివారంబుగా యా దానవుని వధించి యశోకసుందరియను శివకన్యకను బరిణయంబై యా కన్యకతోఁగూడ స్వగృహంబునకుఁ జని తల్లిదండ్రుల నానందింపఁ జేయఁగలఁడ”ని యంతరిక్షమందు సంచరించు చారుణుల భాషితంబును విని, వసిష్ఠాశ్ర

మంబునకుఁ జనుదెంచి బద్ధాంజలి పుట్టుకై యతనికి నమ
స్కరించి సమిత్కుశ ఫలంబులను సమర్పించి, చారణ భాషి
తంబును నా వసిష్ఠునకుఁ దెలియఁజేసి, యాయువుత్రుంకైన
నహుషుండన నెవరు ? నహుషుండన పేర విఖ్యాతుండు మఱి
యొకండు కలఁడా యేమి ? ఇందుమతి యన నెవరు ? అశోక
సుందరీవృత్తాంతం బెట్టిది ? యనిన వసిష్ఠుండు నహుషునితో
నిట్లనియె.

ఓ రాజోత్తమా ! నీవే యా నహుషుండవు. నీవు జనిం
చినపుడు సూతికాగృహమునుండి హుండానురుం డవహరించి
నిన్నును వధించి పచనంబు సేయింపుమని, తన భార్యకిచ్చెను.
ఆభార్య సూదహస్తముచేఁ బచనము సేయింపుమని దాసికి
నిచ్చెను. అపుడు దాసియు సూదుండును బాలకవధ యన్యాయంబని తలంచి, యర్థరాత్రమందు నా యాశ్రమంబున నొక
పర్ణకుటీరమందు నిన్నుఁ బరుండఁబెట్టి, హరిణిమాంసంబుచే
నారక్కునుని సంతసింపఁ జేసిరి. వాఁడది యొలుంగక యశోక
సుందరి శాపంబు విఫలంబయ్యెనని యానందించెను. ఉమా
మహేశ్వరు లిగువురు నందనవనమందు విహరించు సమయం
బున, నొక కల్పవృక్షంబువలన మనస్సంకల్పంబుచే నిరుపమ
వయోరూప లావణ్యాన్వితయైన యశోకసుందరి యను కన్య
కను నిర్మించి, సోమవంశ విభూషణుండును, నాయు పుత్రుం
డును, నగు నహుషుండు నీకు భర్త కాఁగలఁడని చెప్పి వారు
కైలాసంబునకుఁ జనిరి. పిమ్మట నశోకసుందరి గంగాతీరమందు
భర్తృసమాగమమును బ్రతీక్షించుచుఁ దపం బాచరించు
చుండెను.

అప్పుడు హుండాసురుండు తద్రూప లావణ్యములను గాంచి కామాకులీత స్వాంతుండై నీవునాకు భార్యవు గమ్మని ప్రార్థించెను. అప్పు డాకన్యక తద్వచనంబుల నాకర్ణించి యారక్కసునితో నిట్లనియె. రాక్షసోత్తమా! నేను పరభార్యను పతివ్రతను. నాయందలి మోహంబును విడిచి, స్వస్త్రిరక్తుం డవై స్వగృహంబునకు జని, సుఖముగా నుండుమని చెప్పెను. వాఁ డామాటలను విని యాకన్యకా మోహమును విడువలేక యొక కన్యకారూపమును ధరించి యాకన్యకతో సఖ్యముచేసి కపటముచే నిజగృహంబునకుఁ దీసికొని వెళ్ళి యుయ్యలపై కూర్చుండ నియమించి, యూచుచు నిజరూపంబును ధరియించి, మరల నాకు భార్యవు గమ్మని బలాత్కరించెను. అప్పుడు శివ కన్యక యతిక్రోధ రక్తాంత లోచనయై యాము నందనుండైన నహుషునిచే నీవు మరణము నొందగలవని శపించి, నందనో ద్యానవనమందలి ముండాకినీ తీరంబున నతినియమాన్వితయై తీవ్రతపం బాచరించు చున్నది. అని చెప్పి ఇటుపిమ్మట నీవు ధనుర్బాణ ధరుండవై హుండాసురుని వధించి, యాకన్యక నూరార్చి తద్దుఃఖ ప్రమార్జనముచేసి యథావిధిగా నాకన్యకను బరిణయంబు చేసికొనుము.

ఈ వృత్తాంతమును వైమానికులయిన చారణాదులు సంభాషించు చుండగ నీవు వింటివని, వసిష్ఠుం డీవృత్తాంతమును సమగ్రంబుగా నహుషునితోఁ జెప్పి వివరించెను. నహుషుండు తద్వృత్తాంతమును విని యత్యాశ్చర్య భరితహృదయుండై హుండాసురుని వధింపఁ దలచి క్రోధావిప్ల చిత్తుండయియుండె.

అప్పుడు కాంచనపురమందు స్వగృహంబున నా హుండా
 సురుండు సూదపరివేషితంబయిన హరిణ మాంసంబును
 భుజించి, యెంతేని సంతసించి, యతిరయంబున నందనోద్యాన
 వనమందలి మందాకినీ తీరంబున కేగి, యచ్చట నశోకనుంద
 రిని గాంచి సుందరీమణి! యాయునందనుండైన నీ భర్తను
 సూతికాగృహంబునుండి తీసికొనివచ్చి పాచక హస్తముచే
 బచనంబు చేయించి నే నిపుడు భక్షించి వచ్చితిని. ఆయు
 నందనుని యుండలి మోహమును వదలి, నాకు భార్యవు గమ్మని
 మరల ప్రార్థించెను. ఆ మాటలను విని యా శివకన్యక
 క్రోధారుణలోచనయై, యాయునందనుండు సకల సుర ముని
 గణరక్షితుండై నాకు భర్త కాఁగలఁడు. నీవు యథాగతముగా
 స్వగృహంబునకుఁ జని సుఖముగా నుండుము. అట్లు చేయని
 యెడల నా పాతివ్రత్యముచే నిను భస్మము గావించెద నని
 చెప్పెను.

ఆ మాటలను విని వాఁ డతిభీతుండై స్వగృహంబు
 నకుఁ జనెను. అటుపిమ్మట నా యశోకనుందరి - దానపు లతి
 క్రూరులు వివిధోపాయంబులచే సకలప్రాణులను వధింపఁ
 గలరు. నాకు వాఁడు వక్కాణించిన మాటలవలన నాయు
 నందన జీవిత సందేహము గలుగుచున్నది. భావి కర్మపరిపాకం
 బెట్లున్నదో యీశ్వరుం డేమి చేయునో తెలియ దని
 చింతించు చుండెను. అట్టియెడ దేవగణ ప్రేషితుండైన యొక
 గంధర్వుండు భార్యతోఁగూడ విమానారూఢుండై యశోక
 నుందరీ సమీపంబున కరుదెంచి, యో చిన్నదానా! నీవు
 చింతింపకుము. హుండాసురుం డిందుమతీ పుత్రుని సూతికా

గృహంబునుండిదెచ్చి భార్యను బిలిచి వీనిని వధించి పచనము చేయింపుమని చెప్పి భార్య కిచ్చెను. ఆ భార్య పాచకునకు దానిచే రాజాదేశమును దెలియఁ జేసెను. ఆ సూదుండు కరుణామయుండై, యర్ధరాత్రంబున నా శిశువును, వసిష్ఠాశ్రమ మందలి యొక పర్ణశాలయందుంచి, మరల మహానసంబున కరుదెంచి, హరిణ మాంసంబును బచనంబు గావించి, యారక్కనుని భుజింపఁ జేసెను. వాఁడదియెఱుంగక యిందుమతీ తనయుని వధింపఁజేసి పచనముచేయించి భక్షించితి నని తలంచి నీ కావృత్తాంతమును జెప్పెను. మంత్ర తంత్ర యంత్రంబులును, శస్త్రాగ్ని విషబంధసంబులును, దేవగణ రక్షితుండైన పురుషుని వధించుటకు సమర్థంబులు కాఁజాలవు. హుండ దైత్యుం డతి క్రూరుండైనను, మాయావంతుండైనను, నా బాలకుని పూర్వసుకృత కర్మసహాయముచే వాని ప్రయత్న మంతయు విఫలంబయ్యెను.

ఆయు నందనుం డిపుడు మునిజన పరివృతుండై సకల విద్యాపరిపూర్ణుండై సాంగోపాంగ ధనుర్వేదంబు నభ్యసించి, విష్ణుతేజోరక్షితుండై, సుఖముగా నున్నవాఁడు. అతండు శస్త్రాస్త్రబలంబుచే హుండాసురుని సపరివారంబుగా వధించి యథావిధిగా నినుఁ బాణిగ్రహణము చేసికొని, యేకఛత్రాధి పతియై, నీతోఁగూడఁ జరకాలము దివ్యభోగముల ననుభవించి, యయాతి యను పుత్రునిఁ బడసి, నతనివలన నతివిస్తృతంబైన వంశాభివృద్ధి నొందఁగలఁడు. నీ పాణిగ్రహణానంతరంబున నీతోఁగూడ హస్తీపురంబునకుఁ జని తల్లిదండ్రులకు నమస్కరించి, వారి నానందింపఁ జేయగలఁడు. నీవు విచా

రింపకు మని పలికి, యా గంధర్వుండు భార్యతోఁగూడ విమానారూఢుండై, స్వర్గలోకంబున కరిగెను. పిమ్మట నాశివ కన్యక, శుభోదర్శనంబులయిన గంధర్వ వచనంబులను విని యమందానందము నొంది స్వస్థచిత్తయై పూర్వమువలె మందాకినీ తీరంబున నుఖముగా సంచరించు చుండెను.

నహుషుండు దేవత లందరివలన వివిధాస్త్రములం బడయుట

అచ్చట వసిష్ఠాశ్రమంబున, నాయుపుత్రుండైన నహుషుండు, సకల సురముని యక్షగంధర్వాదులకు నమస్కరించి, వారి యాశీర్వచనంబు నొంది, దేవేంద్రాజ్ఞచే మాతలి సమానీతంబైన సంక్రందన రథము నధిష్ఠించి, హుండ దైత్యసమ రోత్సుకుండై బయలు వెడలెను. అపుడు దేవేంద్రుండు మాతలిని బిలిచి నీవు నహుషునకు, జాగరూకుండవై, విజయము కలుగునట్లు, సారధ్యమును జేయుమని, యానతిచ్చి, హుండాసురుని శీఘ్రముగా వధింపుమని, సహస్రాక్షుండు నహుషునితోఁ జెప్పెను. ఆమాటను విని నహుషుండు దేవేంద్రునకు నమస్కరించి మీ యసుగ్రహంబువలనను, వసిష్ఠాది మునిగణాశీర్వచనంబువలనను, హుండాసురుని వధించి జయము నొందగలనని చెప్పెను.

అపుడు దేవేంద్రుం డతిసముత్సకుండై, వజ్రాయుధమును, నొక శక్తిని, మహావిష్ణువు తనసుదర్శనంబువలన మఱి యొక సుదర్శనంబును, బుట్టించి యా సుదర్శనచక్రంబును, శివుండు శూలంబును, వాయువు వాయువ్యాస్త్రంబును, వైశ్వానరుం డాగ్నేయాస్త్రంబును, వరుణుండు పాశంబును,

పితామహుండు బ్రహ్మాస్త్రాబును, నితరదేవతలందఱు తమ దివ్యాస్త్రాబులను, నహుషున కొసంగి, హుండానురుని సవరి వారంబుగా వధించి జయము నొందుమని సకలదేవత లాశీర్వ దించి, నహుషోపరిభాగంబునఁ బుష్పవర్షమును గురిపించిరి. దేవదుందుభులు మ్రోగినవి. రంభాద్యస్సరోగణంబులు మంగళ గీతి యుక్తంబైన గాత్యమును జేసిరి. అట్టియెడ నహుషుండు మాతలి ప్రేషితంబైన దివ్యస్యందనము నధిష్ఠించి తేజోరాశిచే రెండవ సూర్యునివలెఁ బ్రకాశించుచు, దివ్యస్త్రీ గణపరివృ త్తుండై సకలరాక్షస సంకులంబై యొప్పు కాంచనపురంబును బ్రవేశించి, తత్పరిసరోద్యాన వనంబున, దివ్యస్త్రీ సృత్యగీత వాద్యంబులచే నానందించు చుండెను.

నహుషుండు హుండానురుని మీదికి యుద్ధంబున కేగుట

ఆ కాంచన పురంబునందు హుండ దానవ భవనసమీ పంబున, బహుపుష్ప ఫలోపేత నానావృక్ష లతాసంకీర్ణంబును ననేక మృగపక్షి సంచారాన్వితంబును, సమద కోకిల రవాన్వితంబును, శుక పిక శారికాది సుమనోహర నినాద సంకులం బును, కమల కుశేషయ కల్పార నీలేందీవర శోభిత పద్మరాగ మరకత మణిమయ సోపానాంచిత హంసకారండవాక్కిర్ల సరో వర విరాజితంబును, ననేక ప్రాసాద భాసురంబును, రాక్షస విహార యోగ్యంబును, నగు నొక యుద్యానవనంబు గలదు.

ఆయుపుత్రుం డాయుద్యానవనంబున, సూత మాగధ పది సంస్త్రాయమానుండై, యక్షకిన్నర గంధర్వ గానంబులను దివ్యస్త్రీ సృత్యగీత వాద్యంబులను నేవించుచు, మాతలితోఁ

గూడ దివ్యరథమందు దేవేంద్రునివలె బ్రకాశించుచు నుఖముగాఁ గూరుచుండెను.

అటుపిమ్మట నా యశోకసుందరి, యక్షకిన్నర గంధర్వ కృత మంగళగీతంబులను, దివ్యస్త్రీ నృత్యగీత వాద్యంబులను విని తదాకృష్ట స్వాంతయై తపంబును బరిత్యజించి, యానంబునలన లేచి మహాత్సాహాన్వితయై యా యుద్ధాన వనంబునకుఁ జనుదెంచి, దేవరాజ సంకాశుండును, దివ్యలక్ష్మణ లక్ష్మీతుండును, దివ్యగంధాను లిఘుండును, దివ్యమాల్యాంబరా భరణాలంకృతుండును, సూర్య సంకాశుండును నగు నహుషు నవలోకించి, యమందానంద పరిపూరిత స్వాంతయై నుర సిద్ధ సాధ్య యక్ష కిన్నర గంధర్వ గణంబులలో నిట్టి సౌందర్యంబును నే నెన్నడును జూడనైతి నని తలంచి, తత్సౌందర్యంబున కచ్చేరువొంది, రంభాద్యప్సరోగణంబులతో సంభాషించి వసిష్ఠాది మునిజన కృతంబులయిన యాశీర్వచనంబులును, నింద్రాది దేవతా విశ్రాణితంబులయిన దివ్యాస్త్రంబులును నతనికి సంభవించిన విధంబును వారివలనఁ దెలిసికొని, మందస్మిత ముఖారవిందయై, తద్వైభవంబును జూచి సంతసించుచు నహుష సమీపంబున నుఖముగా నుండెను. అపుడు రంభ యశోకసుందరిని జూచి ఓ తరుణీమణీ! నీవు మహాపతి వ్రతపు. నీ మనంబును జలింపఁ జేయుటకు దేవ దానపులకైన శక్యంబు గాదు. తపంబు విడిచి నీ విచటకుఁ జనుదెంచి, యత్యాదరముతో నహుషుని జూచుచున్నావు. తత్కారణంబెయ్యది యనిన, నశోకసుందరి రంభతో నిట్లనియె.

ఓ సఖీ ! నేను జనించిన సమయంబున, నుమామహేశ్వరు లాయువు తుండైన నహుషుండు నీకు భర్తకాగలడు. అతనితో దివ్యభోగంబుల ననుభవింపఁ గలవని వరమొసంగి, యంతస్థితులయి కైలాసంబునకుఁ జనిరి. అది మొదలుకొని నహుష కామనచేఁ దపంబొచరించుచు నతనియందు సంసక్త చిత్తనై తిని. ఇతని సందర్శనమువలన, నామనంబు చలించి యితనితోఁగూడి స్రక్చందనాది భోగంబుల ననుభవింప వలె నని కుతూహలాన్వితంబైన దనిన, నాశివకన్యకతో రంభ యిట్ల నియె. పరమేశ్వరుం డచింత్య శక్తియుక్తుండును, సత్య సంకల్పుండును గావున, నా మహామహుని వరంబే యానహుషు నందలి మనోభిలాషకు ముఖ్యకారణంబు కాఁబట్టి నేను నహుష సమీపంబున కేగి యతనితో నీవృత్తాంతమును జెప్పెద నని పలికి, తత్సమీపంబునొంది రంభ నహుషునితో నిట్లనియెను.

రాజేంద్రా ! అశోకసుందరీ ప్రేరణంబుచే నేనీ సమీపంబునకుఁ జనుదెంచి, తదభిప్రాయంబును జెప్పుచున్నాను. సావధాన చిత్తుండవై వినుము. అశోకసుందరి యను శివకన్యక పరమేశ్వర వరంబుచే నిను భర్తనుగాఁ గోరి మందాకినీ తీరంబునఁ దీవ్రంబుగాఁ దపం బొచరించి, నీ సమీపంబున కరుదెంచినది. సకల సుర ముని సిద్ధ సాధ్య యక్ష కిన్నర గంధర్వాదులకు దుష్ప్రాపంబును, త్రిలోక దుర్లభంబును నిరుపమ వయోరూప లావల్యాన్వితంబును, నగు భార్యారత్నంబును బరిణయంబుచే గ్రహించి, నీవు దివ్యభోగంబుల ననుభవింపు మనిన, నప్పలుకుల నాలకించి నహుషుండు రంభతో నిట్లనియె. తరుణీమణీ ! యీ అశోకసుందరి నా నిమిత్తమయి నందనో

ద్యావనవనమందలి మందాకినీ తీరంబునఁ దీవ్ర నియమముతోఁ దపం బొచరించుచున్న దనియు, నాకు విధికృతంబయిన భార్య యనియు, వసిష్ఠమహామునివలన నింతకుముందు సమగ్రంబుగా నీ వృత్తాంతమును నే నెఱింగితిని. హుండాసుకుంఠ సూతికా గృహమునుండి నన్ను నపహరించి వధించుటకుఁ బయత్నించెను. నేను దేవగణ రక్షితుండనై జీవించితిని. అందువలన హుండాసురుని సవరివారంబుగా వధించి, గురువైన వసిష్ఠుని యనుజ్ఞను బొంది, పిమ్మట శివకన్యకను వివాహము చేసికొనెదనని చెప్పెను. అపు డా వృత్తాంతమును విని రంభ, శివకన్యక సమీపంబునకుఁ జనుదెంచి, నహుషాభిప్రాయమును నామెకుఁ దెలియఁ జేసెను. అపు డా శివకన్యక తదభిప్రాయమును రంభ వలనఁ దెలిసికొని, మహాహర్షమును జెంది రంభతోఁగూడ నహుష వీర్యావలోకన కుతూహలముచేఁ దత్పరినరంబున నుఖముగా నుండెను.

నహుష హుండాసురుల యుద్ధము

అటుపిమ్మట నచ్చటనుండు దానవు లందఱు రంభా నహుష సంవాదంబును విని, హుండాసురునితోఁ జెప్పిరి. వాఁ డామాటల కచ్చెరువొంది యీశ్వరచరిత్రము దురవగాహంబని తలంచి పిమ్మటఁ గ్రోధరయంబుచే రక్తలోచనంజై యొక దూతను బిలిచి నీవు నహుషునితో నిట్లుచెప్పుము. “నీవు ధనుర్బాణధరుండవై మాపురంబునం బ్రవేశించుటకుఁ గారణంబెయ్యది! నేను సకలదేవతలను మర్దించి జయించిన వాడను, గావున నీకు జీవితాశ కలదేని నీ గృహంబునకుఁ బొమ్ము. లేని

యెడల శివకన్యకతోఁగూడ నిను వధించెదను". అని మద్యచనంబులను జెప్పి యతి శీఘ్రంబుగా నాసమీపంబునకు రమ్మని యానతిచ్చినఁ దద్వచనంబుల నాకర్ణించి, యాదూత నహుష సమీపంబున కేఁగి యతనితో హుండానురుండు చెప్పిన వచనంబులను బలికెను. ఆమాటనువిని యాదూతతో నహుషుం డిట్లనియె.

నీవు సూతికాగ్రహమునుండి నన్నవహరించి సూద హస్తముచేఁ బచనంబు చేయింపఁ దలంచితివి. నేను దేవగణ రక్షితుండనై జీవించితిని. నన్ను వధింపటకు నుద్యమించుట వలనను, శివకన్యకా శాపంబువలనను, నిన్ను వధింపఁ దలఁచి వచ్చితినిని చెప్పమనిన, నాదూత తద్వచనమును విని హుండా నురునితోఁ జెప్పెను. ఆమాటను విని హుండానురుండు క్రోధారుణ లోచనుండై సేనాధ్యక్ష రక్షితంబులయిన సెతు రంగ బలంబులతో యుద్ధసన్నద్ధుండై పర్వతంబునందు మేఘం బులు వర్షించు చందంబునఁ గొందఱు రాక్షస వీరులతోఁగూడ నహుషోపరి భాగంబున బాణవర్షమును గురిపించెను. మఱి కొందఱు రాక్షసవీరులు మిక్కిలి గర్జించుచు శక్తి శూఠ పాశ ఖడ్గ పరశ్వధంబులచే నహుషునిఁ గొట్టిరి. అపుడు నహుషుం డా యభిఘాతంబును నహించి యింద్రచాప తుల్యంబైన ధనుస్సునందు సూర్యరశ్మి సన్నిభంబులును నతి తీక్ష్ణంబులును నగు దివ్యాస్త్రజాలంబులను సంధించి యస్త్రాగ్నిజ్వాలలచే రాక్షస వీరులను దహించి ప్రళయకాలానలంబు జగంబును నశింపఁజేయుచందంబున నకల దానవ సైన్యంబును నశింపఁ జేసెను.

హుండానురుడు మృతి చెందుట

అటుపిమ్మట నహుషపరాక్రమును సహింసలేక కొందఱు రాక్షసపుంగవులు, మృతులయిరి. మఱికొందఱు పర్వత గుహలయందు దాగిరి. కొందఱు అనభిజ్ఞాత వృత్తాంతులయిరి. అపుడు మహాతేజస్వియు మహాప్రాజ్ఞుడును దానవ నాశకుండును సూర్య సంకాశుండును నగు నహుషుని గాంచి హుండానురుడు, రాజాధమా ! నాయెదుట నిలు! నిలు! నిన్ను తీక్షణబాణంబులచే యమనదనంబు నొందించెద నని పలికి, పది బాణంబులచే శిరఃకంఠ బాహుమూల వక్షంబులందు గొట్టెను. నహుషుం డపుడు రుధిర దిగ్ధదేహుండై యతిక్రోధంబుతోఁ దిరస్కరించుచు, నాయెదుట నిలునిలు, నీవేరమాంసంబును కాక కంక గృధ్రాదులు భక్షించునట్లు నిను వధించెదనని పలికి, మేఘంబు వర్షించు చందంబున బాణవర్షంబును గురిపించి, రాక్షసేంద్రుని దేహ కాంతిని హరించి పుష్పితాశోకంబువలె రక్త సిక్తాంగునిఁ గావించి, మూర్ఛనొందించెను. పిమ్మట నా దనుజాధముండు ముహూర్త మాత్రము చైతన్యవిహీనుండై నేలం గూలెను. అపు డంతరిక్షమందు సురముని సిద్ధసాధ్య యక్షిన్నర గంధర్వులును, దివ్యస్త్రీగణంబులును, విమానారూఢులయి, జయధ్వనులను కంఠి చేసి మృదంగాది మంగళధ్వనులను జేయుచు, బుష్పవర్షమును గురిపించిరి.

అట్టియెడ నేవగణ ప్రయుక్తంబయిన తుములుంబగు కోలాహలధ్వనిని విని, నేను మృతుండనుగాను, నా పరాక్రమంబును జూడుము. ఇపుడు నిన్ను సంహరించెద నని ము

విషతుల్యంబులయిన బాణంబులను గ్రహించి, నాలుగు బాణంబులచే నాలు గశ్వంబులను, నొక బాణంబుచే ఛత్రంబును, రెండుబాణంబులచే ధ్వజంబును, రెండుబాణంబులచే శిరంబును, రెండుబాణంబులచే నురంబును, మూడుబాణంబులచే సారథిని గొట్టెను. అదనుజేశ్వరుండు, శరసంధాన మోక్షంబులం దతిలాఘవంబును గనబరచుచు, నహుషోపరి భాగంబున నతినిశిత శరవర్షంబును గురిపించెను. అపుడు దేవత లాశరసంధాన మోక్షణలాఘవంబు జూచి యతి విస్మయంబు నొందిరి. నహుషుండు దానవేంద్రుని శరసంధాన మోక్షణ కౌశలంబునుజూచి యో రాక్షసరాజా! నీవు మిక్కిలి శూరుండవు. కృతవిద్యుండవు. ధీరుండవు. రణమండు మహాపండితుండవు. అని స్తోత్రించుచు, లఘువిక్రముండై మూడుబాణంబులచే ధ్వజంబును, నొకబాణంబుచే ఛత్రంబును, నటికి రెండుతునుకలుచేసి, నేలఁ గూల్చెను. అటుపిమ్మట నాలుగు సాయకంబులచే గుఱ్ఱంబులను, నాలుగుబాణంబులచే సారథిని, పదిబాణంబులచే దనుజేశ్వరుని కవచంబును, సర్వాంగంబులను గొట్టెను.

అపుడు పాడు విదలీకృత శరీరుండును, హతాశ్వండును, హతసారథియు, నగుచు నతిక్రోధంబుతో నిశిత సాయకంబులను వర్షించుచు, చర్మఖడ్గధరుండై దక్షిణదిగ్భాగంబున, మండలగతులచేఁ బరిభ్రమించుచు, ఖడ్గంబుచే నహుష వక్షసలమును గొట్టెను. నహుషుం డాదెబ్బను గహించి, యాఖడ్గంబును రెండుతునుకలుగాఁ జేసి, యతినిశిత సాయకంబులచే దనుజాధిప ఫాలంబును నొప్పించెను. అపుడు కొంతతడవు గదాహస్తుండై యుద్ధము చేసెను. ఆయునందనుం డాగదను

చెందుతునుకలుచేసి వాడినులుకులు పెక్కు లాతనిమేన నింప
 నహుషుండు క్రోధోద్దీపిత మానసుండై, యాదనుజేతుని
 కలుకుటమ్ముల నాటించి, నొప్పించెను. ఇట్లు కడుం దడవు
 పోరిపోరి రథంబుల నభిముఖంబుగాఁ జేసి, దివ్యాస్త్ర ప్రయో
 గంబుల నితరేతర జగీషాయత్త చిత్తులయి మెత్తంబడక
 పోరుచో నామాయకాని మాయలను వసిష్ఠదత్త దివ్యాస్త్రం
 బులచే బాలియించెను. అపుడు హుండానుగుండు, రుధిర
 దిగ్ధాంగుండై భుజాస్ఫలనంబుచేసి, గర్జించుచు సతిక్రోధావిప్ల
 చిత్తుండై, యతిరయంబున, నహుష పార్శ్వంబున కరిగి,
 మ్రింగుటకు నుద్యమించెను. పిమ్మట నహుషుండు క్రోధ
 తామ్రాక్షుండై, దేవేంద్ర దత్తంబైన శక్తిని వక్షస్థలుంబునం
 బ్రయోగించెను. గానిచే వజ్రాహత పర్వతంబువలె సతీశీఘ్రం
 బుగా నేలంగూలి, బుడబుడ నత్తురు గ్రక్కుచు, గన్నులం
 గిరిగిరంద్రిప్పుచు, బండ్లు గీటుకొనుచు, దైత్యేశ్వరుండు
 స్రాణంబులను విడిచె. అట్టియెడ హతావశేష్టులయిన దానవులు
 కొందఱు, గిరిగుహలయందును, మఱికొందఱుఁ బాతాళమం
 దును బ్రవేశించిరి. పరమ పాపాత్ముండైన, హుండానురుని
 నహుషుండు వధించెనని, సుర ముని సిద్ధ సాధ్య యక్ష కిన్నర
 గంధర్వాదు లందఱు, నతని పరాక్రమమును గొనియాడుచు,
 రాజేంద్రా! నీవు సకలాభీష్టంబులం బొంది సుఖముగా నుండు
 మని యాశీర్వదించుచు, మహాహర్షము నొందిరి.

శివకన్యకా నహుషుల పరియణము

అటుపిమ్మట నశోకనుందరి పరమానంద భరిత స్వాంతయై నహుష సమీపంబునకుఁ జనుదెంచి నేను నీకు దైవ కృతంబైన పరిచారికను. నీ పాదసేవను జేయుటకై చిరకాలము నుండి మందాకినీ తీరంబునఁ దపం బాచరించితిని. నన్ను యథా విధిగా వివాహము చేసికొని ధర్మపత్నిగా గ్రహింపుమని ప్రార్థించెను. నహుషుండు తద్వచనంబుల నాకర్ణించి, ఓసుందరీమణి! నీవు చిరకాలమునుండి నన్నభర్తనుగా భావించి తపం బాచరించుచున్న వృత్తాంతమును వసిష్ఠోపదేశంబువలనఁ దెలిసికొంటిని. ఆమహామహుని యానతిం బడసి, నీపాణిగ్రహణము చేసెద నని పలికి, రంభతోఁగూడ నా శివకన్యకను రథము మీదఁ గూర్చుండ బెట్టుకొని, వసిష్ఠాశ్రమంబున కరిగి శివకన్యకతోఁగూడ సకలమునిజన పరివృత్తుండైన వసిష్ఠునకు నమస్కరించి, హుండాసుర వధవృత్తాంతంబును, శివకన్యకాభిప్రాయంబును, నతనితో విన్నవించెను.

అపుడు వసిష్ఠుండు తద్వృత్తాంతంబును విని యానంద భరితహృదయుండై సకల మునిజనంబుతోఁగూడ శివకన్యక నా నహుషునకిచ్చి వివాహము గావించి, యాశీర్వదించెను. అట్టియెడ, మేనక యను నచ్చర, దేవగణ ప్రేషితయై స్వర్గ లోకమునుండి బయలు వెడలి భూలోకంబునకుఁ జనుదెంచి, నహుష కుశలంబును, హుండాసుర చేష్టితంబును, దన్మరణంబును, నశోకనుందరీ పరిణయంబును, నహుషుని తల్లిదండ్రులకుఁ దెలియఁజేసి, వారికి నధికానందంబును గలుగఁజేసి మరల

స్వర్గలోకంబున కేగెను. పిమ్మట వసిష్ఠానుమతంబున నింద్ర
రథమందు రంభాద్యప్సరోగణంబుతోడను, నశోకనుందరి
తోడను, నధిష్ఠించి కరిపురంబున కరుదెంచి, తల్లిదండ్రులకు
నమస్కారము గావించి, భార్యతోఁగూడ స్వస్థచిత్తుండై
యుండె. అపు డాయుమహారాజు, దత్తాత్రేయవరప్రసాదలబ్ధ
మహావీర్యాన్వితుండు గావున, మనపుత్రుండు పాపచిత్తుం
డైన హుండానురుని సంహరించి శివకన్యకను బెండ్లియాడి
మన సమీపంబునకుఁ జనుదెంచెనని భార్యతోఁబలికి మాహా
త్మవంబులు చేయించి, యెల్లపుడును దత్తాత్రేయు నారాధిం
చుచు మహాహర్షాన్వితుండై యుండె.

అపుడు నహుషుండు తల్లిదండ్రులకుఁ బ్రణామంబు
గావించి, స్వస్థవృత్తాంతంబును సమగ్రంబుగా వారికిఁ దెలియఁ
జేసి, స్వభవనంబున భార్యతోఁగూడఁ గుతూహలాన్వితుండై
సకల భోగంబుల ననుభవించుచు సుఖముగా నుండెను. ఇట్లు
కొన్నిదినములు గడచిన పిమ్మట, దల్లిదండ్రుల యానతిఁ
బొంది, వరనారీ పురుష శోభితంబును, నానావిధ ధ్వజపతాకా
లంకృతంబును, వీణావేణుగాన ధ్వనియుక్తంబును, మృదంగాది
వాదిత్రసంకులంబును, సకల శోభాస్పదంబును, నగు స్వభవన
మునుండి బయలువెడలి, ధనుర్పాణ ధనుండై సప్తద్వీపయుతం
బయిన వసుంధరామండలంబును జయించి, యమితంబులయిన
నువర్ణ రజతమణి ముక్తాధనంబుల నాజ్ఞించెను. అటుపిమ్మట
నాధనంబుల నవలొకించి తల్లిదండ్రులు పులకోద్గమాంచిత
దేహులయి, యానంద పరిపూరిత హృదయులగుచు, గుర్ర
శిరంబు నాఘ్రూణించి గాఢాలింగనము చేసికొనిరి.

అనంతర మాపుత్రుం డనేక నియమాన్వితంబులయిన ప్రతంబులను, మహాదానంబులను, రాజసూయాశ్వమేధాది మహాక్రతువరంబులను, దల్లిదండ్రులచే జేయించి, భార్యతోఁ గూడఁ దా నాచరించి, చిరకాలము దివ్యభోగంబుల ననుభవించుచు సుఖముగా నుండెను. ఇట్లు కొంతకాలము గడచిన పిమ్మట సకల సురముని సిద్ధసాధ్యయక్షకిన్నర గంధర్వప్రేరణంబుచే నాయమహారాజు నహుషునకుఁ బట్టాభిషేకంబు సేసి, యింద్రాది దేవగణప్రార్థితుండై భార్యతోఁగూడ దివ్యవిమానము నధిష్ఠించి మహాహర్షంబుతో, బ్రహ్మాదిలోకంబులకుఁ జని, చిరకాలము దివ్యభోగంబుల ననుభవించి, పునరావృత్తి రహితంబైన మోక్షసామ్రాజ్యంబు నొందెను. పిమ్మట నహుషుండు శివకన్యకతోఁగూడఁ జిరకాలము రాజ్యంబును బాలించి సకల సుఖంబుల ననుభవించి, జ్ఞానవిజ్ఞాన సంపన్నుండై యయాతీయను పుత్రునిఁ బడసి, చంద్రవంశమును మిక్కిలి వృద్ధి నొందించి, సపత్నీకుండై పరమపదము నొందెను. ఈ నహుషచరిత్రమును వినువారు, వంశాభివృద్ధి నొంది, సకల భోగంబుల ననుభవించి స్వర్గలోకంబు నొందగలరు. అని చెప్పి కుంజరుండు విరమించెను.

హేమారవింద వృత్తాంతము

అటుపిమ్మట వేనభూపాలుండు (శ్రీ) మహావిష్ణువునకు నమస్కరించి కపింజలుం డడిగిన కన్యకా నేత్రాశ్రుకణ సంజాత హేమారవింద వృత్తాంతంబును, రత్నేశ్వరాలయ గత సిద్ధ పురుష చరిత్రంబును కుంజరుం డేమని చెప్పెనో విన కుతూ

హాల పడుచుంటిని. తద్వృత్తాంతమును సెలవివ్వనిన శ్రీమహా విష్ణువు మఱియు వేనభూపాలునితో నిట్లనియె. పిమ్మట కపింజలుండు సీపు నన్నడిగిన చందంబుననే తండ్రి నడుగ నాతఁడెట్లు చెప్పఁ దొడంగెను. పుత్రకా! ఈ చరిత్రంబు సకల పాప నివర్తకంబు. కావున నేఁ జెప్పెద. సావధాన చిత్తుండవై వినుము.

ఆయువుత్రుండును, ధీరుండును, బలవంతుండును నగు నహుషునిచే నమాత్య భృత్యవర్గ సహితుండై తన తండ్రియైన హుండాసురుండు నిహతుండయ్యె నని తెలిసికొని పుత్రుండైన విహుండుండను దైత్యుండు ఘోరతపం బాచరించి తపస్సిక్కిని బడసి సమరాంగణమం దింద్రాది సకలదేవతలను జయించి దేవలోకము నాక్రమించెను. అపుడు దేవతలందఱు దైత్య ప్రతాపాగ్ని సంతపులై తత్పరాక్రమంబును సహింపలేక వితామహా సహితులై వైకుంఠ లోకంబున కరిగి శంఖ చక్ర గదా పద్మధరుండును, నాశ్రిత కృపాసాగరుండును, శ్రీలలనా సేవిత పాదారవిందుండును నగు మహావిష్ణువును శరణంబు నొంది, విహుండ దైత్యుని వలన సంభవించిన భయంబును దెలియ జేసి యా దైత్యుని ఘోరకృత్యంబుల వలన మమ్ములను రక్షింపుమని ప్రార్థించిరి. ఆశ్రితదన రక్షకుండైన పుండరీకాక్షుండామాటలను విని పాపచిత్తుండును, దేవబ్రాహ్మణ కంటకుండును నగు నా దైత్యాధముని వధింపఁ గలను. వానివలన భయమును విడిచి స్వస్థచిత్తులయి సుఖముగా నుండుడని యానతిచ్చి, యోగమాయాబలంబుచేఁ బినవృత్త పయోధరాన్వితయు రూపలావణ్య శాలినియు నగు నొక జగన్మోహిని

యను యువతీమణిని సృజించెను. ఆ జగన్మోహిని రూప
 లావణ్యాన్వితంబైన సఖిజనంబుతోఁగూడ నందనోద్యాన
 వనంబున సుఖముగా సంచరించుండెను. అట్టియెడ ఈ రక్క
 నుండు తప్త హేమప్రభా భానురంబైన జగన్మోహిని శరీర
 కాంతి నవలోకించి మదనబాణ హతుండై — యోతరుణీమణీ!
 నీ నామధేయం బెయ్యది? ఈ నందనవనంబున విజనప్రదేశ
 మంను నీ వొకెతపు నెందు కొఱకు సంచరించు చున్నావు. నీ
 రూపంబును జూచి కామాకులిత స్వాంతుండనైతిని. నీవు
 నాకు భార్యవై నీ తారుణ్యంబును సార్థకంబుగాఁ జేసికొనుము.
 నీ సౌందర్యము దర్శనమాత్రముచేతనే నా చిత్తమును మధించు
 చున్నది. నాకు సంగమాలింగన సుఖంబులను గలుగఁజేసి నను
 రక్షింపుము. ఇతర దుష్ప్రాపంబైన వస్తువులలోఁ ద్రైలోక్యం
 బున నీ వెద్దానినిఁ గోరిన నద్దానినిఁ దెచ్చి నీ కిచ్చెద ననిన
 నా దైత్యపుంగవునితో జగన్మోహిని యిట్లనియె.

రాక్షసోత్తమా! నేను జగన్మోహిని యను నామధే
 యము కలదానను. నాకుఁ గాంక్షితార్థముల నొసంగు ఘృత
 షుని వరించుటకుఁ బ్రయత్నించు చున్నాను. మత్సంగమా
 లింగనాది సుఖాభిలాష నీకు కలదేని సకలకామదంబైన కల్ప
 వృక్షం బొకటి యుత్తరదిగ్భాగంబునఁ గలదు. ప్రభాతకాల
 భాసమాన భాస్కర చింబసన్నిభంబులు, నల్లూనంబులును,
 సుగంధాన్వితంబులును, నతి మనోహరంబులును, దేవ దానవ
 దుష్ప్రాపంబులును నగు కుసుమంబు లాకల్పవృక్షంబువలనఁ
 బుట్టుచుండును. ఆకల్పవృక్ష కుసుమకృతంబైన మాలికను
 దెచ్చి నాకంతమందు ధరింపఁజేసి సప్తకోటి పరిమితంబులైన

సరోవర జలోత్పన్న హేమారవిందంబులచే రత్నేశ్వరుండను
 పేర విఖ్యాతుండైన శంకరునిఁ బూజించితివేని, నీకుఁ బ్రియ
 భార్యను గాగలనని చెప్పెను. అప్పుడు రక్కసుం డామాట
 లను విని నీవు చెప్పినట్లు చేసెదనని పలికి, యా విహుండాసురుం
 డ నేకారణ్యంబులం దిరిగితిరిగి యాకల్పవృక్షంబును గానక
 గుడువైన శుక్రాచార్యుని, సమీపంబునకుఁ జని, యతనికి
 నమస్కరించి, జగన్నోహినీ వచనంబులను జెప్పి, యాకల్ప
 ద్రుమం బెక్కడ నున్నదో హేమారవిందంబు లెచ్చట లభిం
 చునో కరుణతో నాకుఁ దెలియజేయు మని ప్రార్థించెను.
 ఆ భార్గవుండును దివ్యదృష్టిచే సర్వవృత్తాంతంబును దెలిసికొని
 వీని సంహారమునకై గావింపఁబడిన మహావిష్ణు మాయా
 తంత్రమునుగూడ గుర్తెరింగి, వానిని దప్పించుటకై ప్రయ
 త్నము చేసినయెడల వామనావతారమందలి పరాభవముభంగి
 జగుగునని భయపడి భార్గవుండు విహుండు దైత్యునితో
 నిగూఢంబుగ నిట్లనియె.

ఓరాక్షసపుంగవా! తద్వృత్తాంతమును జెప్పుచున్నాను.
 సావధానచిత్తుండవై వినుము. ఉత్తర దిగ్భాగంబునఁ గామ
 ప్రమోదంబును పురవరంబు గలదు. అయ్యది కుబేర నివాసం
 బైన యలకాపురమునకు సమీపంబగుటచే, యక్ష క్రేష్ణు
 లచ్చటఁ దఱచుగా సంచరించు చుందురు. ఆపురవరంబున
 సకల కామదంబును, సతిమనోహర కుసుమాన్వితంబును నగు
 కల్పవృక్షం బొకటి కలదు. ఆ కల్పద్రుమ ప్రఫుల్ల పరిమళ
 మిళిత కుసుమస్తంబకంబులు నేలరాలి యుల్లంబుల నుల్లసింపఁ
 జేయుచుండును. మేఘపర్వత శిఖరమునుండి కైలాసపర్వత

పరిసర ప్రదేశమందలి వేగముగా బ్రవహించు విమల పుణ్య జలంబులతో నిండి దశయోజన విస్తీర్ణంబును, దివ్యహంసా నివృతంబును నగు మహాసరోవరం బొకటి గలదు. ఆసరోవరోప కరంబున నొక నారీరత్నము కూర్చుండెడిని. ఆమె నేత్రాశ్రు పుల వలన హేమారవిందంబు లుత్పన్నంబు అగుచుండును. ఆ కన్యకను బరిహాసోక్తులచే నన్వింపజేసిన యెడల, దన్నే త్రాశ్రు జలబిందు నిర్గతంబులయిన హేమారవిందంబులు పూర్వోక్త సరోవరజల ప్రవాహ పతితంబు లయి తేలిపోవు చుండును. ఆ కమలంబుల దెచ్చి శంకరునిఁ బూజించువార లభీష్టార్థ సిద్ధిం బడయఁగలరని యారాక్షసునితో భార్గవుండు పలికి విరమించెను.

అపుడు విహుండాసురుండు, హర్షాశ్రువులచే జనించిన హేమారవిందంబుల కొరకుఁ బ్రయత్నించు సమయంబున, మధుసూదనుండు నారదుని బిలిచి నీ వాదైత్యుని సమీపంబు నకుఁ జని, మోహవిప్ల చిత్తునిజేసి వానికార్యంబునకు విఘ్నం బాచరింపు మనినఁ, దద్వచనంబుల వాకర్ణించి వల్లెయని, తత్సమీపంబునకు జని, నారదుండు వారితో నిట్లనియె— ఓ రాక్షసరాజా! నీ వతి సంభ్రమాన్వితుండవై యెక్కడికిఁ బోవుచున్నావు. నీవు చేయు కార్యమును నాకు సపిస్తరం బుగాఁ జెప్పుమనిన, వాఁ డతివినయంబుతో నారదునికి సమ స్కరించి స్వవృత్తాంతం బంతయుఁ జెప్పెను. నారదుండు తద్వ చనంబులను విని విహుండాసురునితో నిట్లనియె.

ఓ రాక్షసేంద్రా! నీవు దేవదానవులను మర్దించిన మహా పరాక్రమశాలివి. అయిన నీదానవశ్రేణికి వైకుంఠండు కృతావ

రాధుండు కావున యత్నేశ్వరులతోఁగూడ మహావిష్ణువ్రతే
 రక్షితంబైన యాకల్పవృక్ష సమీపంబునకు నీ వేరితేవేని,
 నీ కార్యంబునకు విఘ్నంబు సంభవింపగలదు. కావున నీవు
 రత్నేశ్వర సమీపంబున నియమాన్వితుండనై జలద్రవాహ
 లబ్ధంబులయిన హేమారవిందంబులను గైకొని శంకరుని
 బూజింపుము. ఆ సరోవరజలము రత్నేశ్వరాలయ సమీపంబున
 నదీరూపంబై ప్రవహించుచున్నది. నీవు కొలిన హేమారవి
 దంబులన్నియు నచట లభింపగలవు. నకల కామదంబులును,
 గల్పవృక్ష ప్రసూతంబులును నగు దేవకుసుమంబులు కూడ
 సరోజలద్రవాహ పతితంబులయి తేలిపోవుచుండును. ఆ కసు
 మంబులను గైకొని మాలికనుజేసి యా తరుణీమణికి సమర్పిం
 పుము. ఇట్లు జేసితివేని, నీవు కాంక్షితార్థ సిద్ధిం బడయగల
 వని మధుసూదన ప్రేరణంబుచే మహామోహమును గలుగఁ
 జేసి నారదుండు స్వర్గలోకంబున కేగెను. అటుపిమ్మట రత్నే
 శ్వర దేవాలయ సమీపంబున సరోవర జలద్రవాహనుండు
 దేలిపోవుచున్న హేమారవిందంబులను గని, యారక్కసుండు,
 నారదోక్త వాక్యంబులను విశ్వసించి, రత్నేశ్వర సమీపంబు
 నకుఁ జనుదెంచి, నుస్నాతుండై యమనియమ ప్రాణాయామాది
 సహితుండై, జటాభారసమన్వితుండై, యస్థిచర్మావశిష్టంబైన
 బ్రాహ్మణశరీరంబును దాల్చి యా హేమారవిందంబులచే
 రత్నేశ్వరునిఁ బూజించుచు జగన్మోహినీ విరహానలసంతప్తుండై
 శివలింగమస్తకోపరిభాగంబున దుఃఖజన్యంబులయిన కేత్రాశ్రు
 లను జాటవిడచుచుండెను.

అప్పుడు స్వకృతాపరాధంబువలనఁ దత్సాగ్న్యమునుండి రత్నేశ్వర ప్రేరణంబుచే మహాకాళి యను నొక మహాశక్తి బయలు వెడలి వానితో నిట్లనియె. అనుంగింబులును, నపవిత్రంబులును, దుఃఖజన్యంబులును నగు నేత్రాశ్రువులు శివలింగోపరిభాగంబునఁ బడుచున్నవి. శోకాకుల మానసుం డవై పూజించితివేని నీవు మహానర్థంబుల నొందఁగలవు. మానవుండు కామ క్రోధ లోభ మోహాది విద్యేప రహితుండై ధ్యాన పూజా వందనాదులచేఁ బరమేశ్వరుని నారాధింప వలయు. పురుషుండు నిశ్చలచిత్తుండై చిత్తవిద్యేప రహితుండై పరమేశ్వరు నారాధించినయెడల సకలకాంతితార్థముల నొందఁ గలడు. ఓ రాక్షసాధమా ! నీవు దురాచానుండవు. చిత్తశుద్ధి రహితుండవు. చిత్తశుద్ధితో చేసిన పుణ్యంబు స్వల్పబలమైన నది యధిక ఫలప్రదంబగు. నీ గురుండైన భార్గవుండు చెప్పిన వ్రకారంబుగా హర్షాశ్రు సంజాతంబులయిన హేమారవిందంబు లను, హర్షాన్వితంబులైన భక్తిశ్రద్ధతోఁ బూజించినయెడల నీ కభిమతార్థంబు సిద్ధించెడిని. కాని నీవు సకలలోక కంటకుం డవు. కావున నీసంహారమునకై విష్ణుమాయాబలంబుచే గల్పి తంబైన యా కాంతామణియొక్క దుఃఖాశ్రు సంజాతంబు లయిన హేమారవిందంబులను గ్రహించి, మోహినీవిరహ దుఃఖంబుచేఁ గామాకులిత స్వాంతుండై శివలింగ మస్తకం బున దుఃఖాశ్రువులతోఁగూడఁ బూజించితివి. ఈశ్వర పూజాప రాధంబుచేఁ దదనుగ్రహ విముఖుండవైతివి. కావున నిన్ను వధించెదనని ఖడ్గమెత్తెను. వాడపుడు కడు భీతుండయ్యును నంతలో భైరవమూని యుద్ధసన్నధుండై దివ్యాస్త్రంబులను

బ్రయోగించి, మహాకాళిపై బాణవర్షంబును గురిపించెను. అపు డా పరాశక్తి హుంకారమును జేసెను. ఆ హుంకార ముచే బాణవర్షము నశించెను. రక్కసుండును దత్కాలమందు మృశుండై వజ్రాహత శైలంబువలె నేలఁగూతెను. దానంజేసి యింద్రాదిదేవతలందఱు అమితానందభరితులై యా మహా దేవిపైఁ బుష్పవర్షము గురిపించిరి. ఇట్లు నీ వడిగిన వృత్తాంతం బును జెప్పితినిని పలికే కుంజరంబు వృద్ధశుకంబు విరమించెను.

వృద్ధ శుక చరిత్రము

అటుపిమ్మట నా వటప్రత్యూఢోభాగంబునఁ గూరు చుండి చ్యవనుం డీవృత్తాంతంబును విని యాశ్చర్య భరితహృద యుండై యోవృద్ధశుక శ్రేష్ఠమా ! సురముని సిద్ధసాధ్య యక్ష కిన్నర గంధర్వులలో నీవెవ్వండవు? ఏకారణంబుచేఁ బక్షి యోనినిఁ బొందితివి? నీ కతీంద్రియజ్ఞానం బెట్లుకలిగెను? నీ వృత్తాంతంబును నాకు సవిస్తరంబుగాఁ జెప్పుమనిన, నాచ్యవన మహర్షితో వృద్ధశుకం బిట్లనియె—ఓ మునికులోత్తమా ! బ్రహ్మమానస పుత్రుండును బ్రహ్మసముండును నగు భృగు మహర్షి వలన భార్గవుండు జనించె. అతనివలన జనించి విద్యా తపంబులచే విఖ్యాతుండవైన చ్యవనుండను బ్రహ్మర్షినిగా నిన్ను నే నఱుంగుదును. సురముని సిద్ధసాధ్యులలో నేనెవ్వం డనుగాను. నా పూర్వవృత్తాంతమును జెప్పెదను. సావధాన చిత్తుండవై వినుము.

తొల్లి కులశీల వృత్తాన్వితుండును, దహప్రభావ సంపన్నుండును, నగు విద్యాధరుండను నొక విప్రుండు కలఁడు.

అతనికి వసుశర్మ యనియు, దేవశర్మయనియు, ధర్మశర్మ యనియు ముగ్గురు పుత్రులు గలరు. వారిలో క్షేష్ఠుని పేరులిను పురు వేదశాస్త్రార్థ తత్త్వజ్ఞులును, మగూణ శీలాన్వితులును సదాచార పగులునునై యొప్పుచుండెడివారు. వారిలో నేను ధర్మశర్మయను కనిష్ఠుని పేరుండను, గుణశీల వర్జితుండను, మూఁఘండను. మాతండ్రి గురు గృహంబునకుఁ జని విద్యనభ్యసింపుమని చెప్పినను, నామాటలను జెవిని బెట్టక యోతండ్రి! గురుకృతంబైన తాడన శాసనంబులును, గ్రోధాది భ్రువి కారంబులును నుదుస్సహంబులు. కావున నే నాతాడన శాసనంబులను సహింపఁ జాలను. విద్యాభ్యాసంబు దివారాత్రంబు లందు నిద్రాసుఖంబునకును, సవయస్కులతోఁ గ్రీడించుటకును, స్వేచ్ఛా సంచారంబునకును, బ్రతిబంధకమయినది. ఆపేక్షిత సమయంబున సన్నము భోగ్యవదార్థంబులును, లభింపవు. సవయస్కులయిన బాలకులతో స్వేచ్ఛగా దిరుగుచుఁ గ్రీడించెదను గాని గురుగృహంబునకుఁ బోయి విద్య నభ్యసించననిన, నామాటలను విని మాతండ్రి నాతో నిట్లనియె.

ఓ పుత్రకా! నీవు గురుగృహంబునకుఁ బోయి ముఖ్యముగా విద్య నభ్యసించుము. విద్వాంసులు సర్వకాలముల యందును, సర్వదేశములయందును, సభలయందు రాజన్యులచే సన్మానము నొందుచుందురు. విద్య ధనంబును, యశంబును, స్వర్గ మోక్షంబులను గలుగఁ జేయును. విద్యావిహీనుండు పశుతుల్యుండు. విద్యాభ్యాసంబు దుఃఖకరంబైనను, ఫలకాలమందు హృద్యంబగుననిన, నా పితృవదేశంబును లెక్కింపక వ్యర్థముగాఁ దిరుగుచు నొకప్పుడు ధనవ్యయమునుగూడ

గలుగజేయు చుండెడివాడను. అపుడు తల్లిదండ్రులును బంధువులును నిందించు చుండెడివారు. తన్నించావాక్యంబులను విని లజ్జాభరాక్రాంత హృదయుండనై దుఃఖించు చుండెడివాడను. అట్టియెడ నొకప్పుడు విద్యావిహీనుండ నై తిసనియు, తల్లిదండ్రుల హితవాక్యంబులను విననై తిసనియుఁ దలంచి, యొక దేవాలయంబున నేను గూర్చుడి దుఃఖించుచుంటిని.

ఆ సమయంబున జితేంద్రియుండును, జితాహుండును, నిస్సృహుండును, సదానందమయుండును, నాత్మజ్ఞాన సంపన్నుండును నగు నొక సిద్ధపురుషుండు దైవప్రేరితుండై యచటికిఁ జనుచెంచెను. ఆ మహామహునింగాంచి భక్తిచే నమిత శంధరుండనై, దీనుండనై తత్సమీపంబున నుంటిని. అపుడతండు నా దైన్యంబు నవలోకించి, నీకు దైన్యకారణంబెయ్యది? నీ వెందుకు దుఃఖించుచున్నావనిన, నా వృత్తాంతంబును, దుఃఖకారణంబును, నా సిద్ధపురుషునితోఁ జెప్పితిని. తద్వృత్తాంతంబును సిద్ధపురుషుండు తెలిసికొని, నాయందు మిక్కిలి దయావంతుండై నా కిట్లు పరమార్థతత్వము నుపదేశించెను.

ఓ విప్రోత్తమా ! పరమాత్మతత్వమును నీకు బోధించుచున్నాను. సావధానచిత్తుండవై వినుము. పరమాత్మ పాణి పాద విహీనుండును, త్వక్చక్షు శోభిత్ర జహ్వాది వర్జితండును గావున ప్రత్యగాత్మ యనియు, కూటస్థుడనియు, సర్వసాక్షి యనియుఁ జెప్పఁబడును. పగలుప్రకాశించువాఁడు సూర్యుండు. రాత్రి ప్రకాశించువాఁడు చంద్రుండు. గృహమందు నకల వస్తువులను బ్రకాశింపఁజేయునది దీపంబు. రాత్రింబగళ్ళయందును

లయిన నామిత్రులవలన విని, తీవ్రముఃఖ వీడితుండనై ముగ్ధుండనైతిని.

ఇట్లు మోహజాలబద్ధుండనై పరితపించుచు నో శుక శ్రేష్ఠమా ! సంస్కృతశ్లోకంబులను, గద్యంబులను నెల్లపుడును బఠించి నన్నానందింపఁ జేసెడిదానవు. ఇపుడు నేనేమి చేయుదును ? ఎక్కడికిఁ బోవుదును ! నిను విడిచి ఊణమైన నుండఁ జాలను అని పరితపించుచుండెడినాడను. ఇట్లు విలపించుచు, మోహాక్రాంత చిత్తుండ నగుటచే సిద్ధపురుషోపదిష్టంబైన తత్త్వంబు విస్మృతంబయ్యె. అప్పుడప్పుడు మరల ఈ మనోహరోద్యాన వనంబును విడిచి యెక్కడికిఁ బోయితివని పరితపించుచు, నొకప్పుడు ముక్తకంఠుండనై రోదనము చేయుచుండెడినాడను.

ఇత్రైఱంగున విలపించుచు నా చిలుకను, దచ్చేష్టలను బ్రేమచే దలంచుచు మరణము నొందితిని. “భావోహి భవకారణం” అను శాస్త్రముచే మరణకాలిక మనోభావంబు, భావిజన్మ కారణంబు గావున శుకయోనియందుఁ బుట్టితిని. అచ్చట జనించినప్పటికి నద్గురువైన సిద్ధపురుషుని బ్రసాదంబు వలన తత్త్వజ్ఞానవంతుండ నైతిని. తత్త్వజ్ఞానప్రభావంబుచే నేతకాల విచక్షృష్ట వృత్తాంతంబులను నే నెఱుంగుదును. జ్ఞానదీప్రదుండైన గురునియందు మర్త్యుండను. బుద్ధి గలదేని వాని సకలధర్మంబులు వ్యర్థంబులగును. కాబట్టి గురుండను, జన్మ జరామరణ రోగాది సకలముఃఖ నివర్తకుండు. దానంజేసి తత్సమంబైన తీర్థంబు లేదని తెలి కొనవలెను. బాహ్యంబులయిన గంగాది శరీర మలమును సశింపఁజేయుచున్నవి. గురూప

దిష్ట వాక్యంబులు గామక్రోధాది చిత్తమలంబు నశించుచున్నది. చిత్తశుద్ధివలన నపరోక్ష జ్ఞానవంతుడై ముక్తి నొందగలడు. గురునికంటే సంసార దుఃఖవిनाశకుండు మఱి యొకండు లేడని తెలిసికొని, గురువును భజించినయెడల, జన్మాంతరకృతంబులయిన నకల పాపంబులు నశించుచున్నవని, యా వృద్ధ శుకంబు భృగువంశోద్భవుండైన చ్యవనమహా నునితో నిట్లువలికి, విరమించెను.

అటుపిమ్మట చ్యవనుండు సంతృప్తాంతరంగుడై స్వాశ్రమంబునకు నరిగి సుఖముగా నుండెను. ఓ వేనభూపాలో త్తమా! యిట్లు నీకు నకల ధర్మంబులను జెప్పితిని. అభీష్టంబైన వరమును గోరుము. నీ కిచ్చెద ననిన నవుడు వేనభూపాలుండు నిరంతరము నీపాదారవింద భక్తిని గలుగజేసి దివ్య శరీరముతోఁగూడ వైకుంఠ లోకనివాసమును బ్రసాదింపుమనిన, నా మధుసూదనుండు వేనభూపాలునితో నిట్లనియె.

ఓ రాజేంద్రా! నీవు రాజసూయాశ్వమేధాది క్రతువుల నాచరించి గో భూతిల హిరణ్యాది దానంబులను, నన్నోదక దానంబులను జేసితి వేని నకల భోగంబుల ననుభవించి మోక్షంబు నొందగలవు. నీవు నిష్కాముండవై దానంబుల నాచరించితివేని బ్రహ్మహత్యాది మహాపాతక విముక్తుండవై మత్పదంబు నొందగలవు. ఋషీశ్వర సందర్శనంబులచేతను, మదంశంబైన పృథుచక్రవర్తి నీకు పుత్రుం డగుటచేతను, నీవు శుద్ధుండ వైతివి. నీవు కొంతకాలము దివ్యభోగంబుల ననుభవించి పిమ్మట నీ వాచరించిన యాగదాన హోమాది సుకృతంబులచేత, దివ్యవిమానంబు నధిష్ఠించి వైకుంఠ

లోకంబు నొందగలవని వేసభూపాలునితోఁ జెప్పి జశస్త్రినుం
డంతర్హితుం డయ్యె.

వేనుడు రాజనూయాది క్రతువులం జేసి

వైకుంఠమును బొందుట

అపుడు వేసభూపాలుం డమందానంద తుండిల
స్వాంతుండై కుమారుండైన పృథుచక్రవర్తిని బిలిచి నీవు
జనించుటవలనఁ బవిత్రుండ నైతిని. నేను రాజనూయాశ్వ
మేధాది యాగంబులను విష్ణుప్రీతితోఁజూతు నాచరించి విష్ణు
ప్రసాదంబుచే, దివ్యదేహోన్వీనుండనై, వైకుంఠ లోకంబు
నొందగలను. కావున నీవు క్రతూపయుక్త సంభారముల సంపా
దించి, ఋత్విగ్గణంబులను బిలిపించి, ధనుర్పాణ ధరుండనై
నాకు సహాయుండవు కమ్మని చెప్పెను. పృథుచక్రవర్తి తద్వ
చనంబుల నాకర్ణించి, సంభారంబులను సంపాదించి, ఋత్విగ్గ
ణంబులను బిలిపించి, వారితో తండ్రిచేత సర్వమేధమును
సమగ్రముగాఁ జేయింపవలెనని పలికి, పిమ్మట దన తండ్రితో
మీరలాజ్ఞాపించిన ప్రకారము సర్వకార్యములను జేసితి నని
చెప్పెను. పిదపఁ దత్సహాయంబుచే రాజనూయాశ్వమేధాది
క్రతువులను భక్తిశ్రద్ధలతో నాచరించి, బ్రాహ్మణుల కనేక
దానంబులను జేసి, వేసభూపాలుండు పార్వద ప్రవరశోభితం
బును, దివ్య హంస విరాజితంబును సగు నానావిధ మణిప్రవర
శోభిత కాంచనమయ విమానంబు నధిష్ఠించి, దివ్యదేహోన్వీ
తుడై, వైకుంఠ లోకంబు నొందెను. అటుపిమ్మట పృథు
చక్రవర్తి యాగదాన హోమాదులను, విష్ణుధ్యాన పూజా

వందనాదులను, స్వయముగా నాచరించుచు, ననవరతము
తీవ్ర శాసనంబుచే లోకుల నాచరింపజేయుచు న్యాయ్యము
రాజ్యమును బరిపాలించుచు, వివిధ భోగంబుల ననుభవించి,
విష్ణులోకంబు నొందెను.

భూమిఖండ శ్రవణ ఫలము

ఓ శౌనకాదిమునివరులారా! మహావిష్ణు వేదభాషాల
సంవాదరూపంబైన పృథ్వాసాఖ్యానంబును మీకుఁ దెల్పితిని.
భూమిఖండ శ్రవణఫలంబును జెప్పుచున్నాను. మీరలు నావ
ధాన చిత్తులరై వినుండు. ఈ భూమిఖండంబును వినువాడును,
బఠించువారును, సకల పాపవిముక్తులయి నోసహస్ర దాన
ఫలంబును, భార్య పుత్ర తేత్ర విత్తాది సుఖంబులను బొందఁ
గలరు. పద్మపురాణమును సమగ్రంబుగా వినువాడు రాజ
సూయాశ్వమేధాది క్రతుఫలంబును, గంగాది సకలతీర్థ స్నాన
ఫలంబును బొంది దివ్యవిమానంబు నధిష్టించి స్వర్గలోకంబు
నొందఁగలడు. పురాణ శ్రవణంబు సకలపాపనాశకంబును,
చిత్తశుద్ధి కరంబును గావున శ్రేయస్కాములయిన పురుషులు
పురాణశ్రవణమును జేయవలయును. సకలపురాణంబులలో
నీ పద్మపురాణంబు సర్వోత్కృష్టమయినది. ఈ పురాణ శ్రవ
ణంబువలన వర్ణాశ్రమధర్మంబులును, విష్ణుధ్యాన పూజా వంద
నాదులును, సంపూర్ణంబుగాఁ దెలియఁగలవు.

ఈ పురాణ శ్రవణము చేయువారు, గణాధిపతిని సరస్వ
తిని ముందుగాఁ బూజించి, పిమ్మటఁ బురాణవాచకని
బూజించి నియమాన్వితులయి వినవలయు. పురాణ శ్రవణం!

మందు వాచకుని గో భూతిల హిరణ్య వస్త్రాది దానంబులచే
బూజింపవలయు. వాచకుండు సంతసించినయెడల, సకల దేవ
మయుండగు నారాయణుండు సంతసించును. కావున వాచకుని
ముఖ్యముగాఁ బూజింపవలెను.

శ్లో॥ శ్రీకృష్ణం మనసా ధ్యాన్వ్యా శ్రీకృష్ణం సంప్రణమ్యచ
భూమిఖండాంధ్ర పచనం ప్రణీతం కృష్ణ తుప్తయే॥

శ్రీ రాధాకృష్ణ పరబ్రహ్మర్పణ మస్తు.

౧ ద్వ ము

ఇది శేషుర్రామ సంస్థానాస్థాన పండితుండను, అనుబాపుర శాఖానగర
బుచ్చమ్మగ్రహార వాస్తవ్యుండును, శ్రీపదవాక్య ప్రమాణ పారావార
పారీణ సద్గురు కరుణా కటాక్ష సంప్రాప్తేష్ట దేవతాప్రసాద
సమాసాదిత కావ్యనాటక న్యాయ మీమాంసాలంకార శాస్త్ర
జ్ఞానాన్నితుండును, శ్రీ రాజరాజేశ్వరీ గర్భశుక్తి ముక్తా
ఫలాయమానుండును, మరువాడ సాంబశివశాస్త్రి యను
శంభన్నశాస్త్రిచేఁ బ్రణీతంబైన శ్రీ వేదవ్యాస
మహాముని ప్రణీత పద్మపురాణమందలి
భూమిఖండాంధ్ర పచనము
సంపూర్ణము.

శ్రీశ్రీశ్రీ